

דוד בערנעלסאן

נימק

מלחמה

# דוד בערגעלסאָן

ווערק

נייע פארבעסערטע אויסגאבע



פארלאג «וואַסטאַק», בערלין C 2

An der Spandauer Brücke 2

1923

דוד בערגעלסאָן

באנד VI

נאָך אלעמען

4A

43151

\*

---

פארלאג «וואַסטאַק», בערלין C 2

An der Spandauer Brücke 2

1923

Copyright by Wostok (Der Osten)  
Verlag und Büchervertriebsgesellschaft m. b. H. Berlin  
1923



119594

Druck von B. G. Teubner in Leipzig

נֶאֱךְ אֶלְעִמְעֵן

III

I.

«שמואליק. גיי דיר אוועק!»

שמואליק שטייט איבער איר מיט א האלבאָפּענעם  
מויל. לאַכט אונטער און רייניגט זיך די ציין פון נאָכן  
עסן. אינדרויסן וואַרט שוין אויף אים די אייגענע גע-  
שפּאַנטע פּור. וואָס וועט אים אין משך פון גאַנצע דריי  
שעה אין פּאָטערס גוראַלניע אַריין אָפּפירן.

ער טרעט סוף כל סוף אָפּ פון דער קאַנאַפּע. וואָס  
מירל ליגט אויף איר. שפייט אויס באַשעפּטיגט ביי דער  
טיר. טשמאַקעט עפעס אַרויס פון צווישן די ציין און  
זאָגט איר אַ ליגן:

«פרייטאָג, מירעלע. פרייטאָג.»

פרייטאָג וועט ער פאַרפריה פון גוראַלניע קומען. ער  
וועט זיין אין שטאָט און וועט פרעגן. פאַרוואָס מ'שיקט  
נישט צו דעם גרויסן שטייזיגער.

זיין ליגן איז אַן איבעריגער. אינטערעסירט זי נישט  
און רופט אַרויס אין איר אַן עקל. זי וויל אויף אים נישט  
קוקן. זיין גאַנצע אָפּגעלאָזענע פיגור. די רויטליכע  
בערדל. וואָס ער האָט שוין צוויי וואָכן צייט נישט  
אַרומגעשוירן. דערמאָנט איר. אַז צוריק מיט אַ חודש  
צייט האָט זי זיך אים אָפּגעגעבן אָהן שום ליידנשאַפט  
און ווילן; אַז ער. שמואליק. האָט שוין באַקומען פון  
איר אַלץ. וואָס ער האָט באַדאַרפט. און איז דערפאַר גע-

וואָרן רוהיגער. אָפּגעלאָזענער און נמאסער. אָט איז נעכטן אַ טאָג שבת געווען. און אין די ווייסע אַרבל איז ער דעם גאַנצן בייטאָג אָפּגעשלאַפּן אויף דער נידעריגער קאַנאַפּע. וואָס אין קליינעם פירעקיגן קאַבינעט. איינער פון זיין מוטערס יונגע קרובים האָט אים דאָרטן פאַר זונעצן געוועקט און געקיצלט. האָט ער זיך אין אַ קנויל צוזאַמענגעצויגן און זיך ביים יונגן קרוב אָפּגעבעטן:

«ניט... קיצל נישט... כ'בין דאָך שוין אַן אַלטער ייד.»

און זי, מירל, האָט געמיינט, אַז זי האָט חתונה אויף קאַטאַוועס, און האָט מיט אים פּלהווייז אַ תנאי אויסגענומען:

«לעבן מיט איר ווי אַ מאַן מיט אַ ווייב זאָל ער זיך גאַרנישט ריכטן.»

און פיל פּלהמיידלעך, וואָס ווייסן נישט, וואָס זיי ווילן, האָבן, ווי זי, געמיינט, אַז זיי האָבן חתונה אויף קאַטאַוועס, אויף דערווייל, און האָבן מיט זייערע ניט געראַטענע חתנים דעמזעלבן תנאי אויסגענומען.

ס'דערהערט זיך סוף כל סוף דער גערויש פון שמואליקס אָפּפאַרנדיגער בריטשקע, און ס'ווערט עטוואָס גרינגער, וואָס ער פאַרט אַוועק אויף אַ גאַנצער וואָך, און נאָכדעם איז שוין אַזוי טרויעריג און שטיל אין אַלע פיר ניי אויסגעמעבלטע חדרים, און ס'הערט זיך, ווי אין קיך צעוואשט מען אויפגיך די געפעס, טעלער צו טעלער פאַלן דאָרטן צו מיט אַ וויינענדיג טויבן קלאַנג, גלייך ס'טוען זיי ווי די קלעפּ, וואָס זיי כאַפּן.

גלאַטאַזוי גייט זי אַרויס צו איר גרויסן האַלב אויסגעגראָבענעם, האַלב פארטריקנטן גאַרטן, שטעלט זיך אָפּ און קוקט:

אַלץ איז שוין דאָרטן געל. פאַרטריקנט און שמעקט מיט שפעטן זומער. אָפגעפליקטע וויינשלבוימער ציהען זיך פון איר קליינעם פליגל ביז צו דעם שווערס גרויסן ווייס אָפגעקאַלכטן הויז און סודען זיך וועגן מרה-שחורהדיגע הימלען און קילן אָנהייב אָלול. און פונ-דאָרטן. פונם ווייטן סאָדווינקל. וואוהין ס'גייט אַרויס די גלעזערנע וועראַנדע פון שווערס שטוב. שטעקט די שוויגער אַרויס דעם קאַפ דורך אַן אָפגערוקטן פענסטער און שרייט:

«מירעלע! דעם האַלבן פונט טיי. . . האָסט געליהען אַ האַלבן פונט טיי. פאַרוואָס האָסטו נישט אינזינען אָפצו-שיקן?»

נישט אין האַלבן פונט טיי גייט איר. דער שטאַרק רייכער יידענע, נאָר ס'פאַרדריסט זי. און זי וויל זי אויס-לערנען:

«אַ ווייבל באַדאַרף איינמאַל פאַר אַלעמאַל געדענקען: אז מ'אַנטלייהט. מוז מען אינזינען האָבן אָפצוגעבן.»

מירל ענטפערט נישט. די שוויגער איז איר מיאוס. זי דרייט זיך אַוועק צום פאַסאָד פון איר פליגל און זעצט זיך דאָרטן צו אויף די טרעפלאַך פון גאַניק.

אַן אויסגערוהטער איזוואָזטשיק אויף איין פערד רוקט זיך פונדאָנען פאַמעליך צו דער לאַנגער קייטנבריק. צו דער פילגאַסיגער גובערניעשטאַט און צו איר האַלבן מיליאָן באַשעפטיגטע מענשן. וואָס ברומען דאָרטן אַ קיילעכדיגן מעת-לעת דעם גערויש פון זייער וואַכעדיגן טומל. און זי זיצט און קוקט דעם איזוואָזטשיק נאָך:

«וואָס וואָלט זי. אַשטייגער. איצט געקענט נעמען טאָן?» ווייט. ווייט אויפן געברוקירטן וועג. קעגנאיבער דעם צווייטן פוסטן פאַרשטאַטעק רוישט נאָך עמיצנס אַ לוי-פנדיגע פור. ס'דוכט זיך: נישט קיין רעדער קלאַפן

דאָרטן. נאָר אַ טרוקענער בת-קול האַלט זיך דאָרטן אין  
אין חזון:

«מאָרגן וועט דאָסזעלבע פאָרקומען... איבערמאָרגן  
וועט דאָסזעלבע פאָרקומען.»

און אַקעגן קלעטערט אַן אַלטער האָן אויפן שטיינער-  
נעם. ערטערווייז אָפגעפאַלענעם פאָרקן פון פוסטן  
קלויסטערהויף און עפנט זיין פּיסק:

«קו-קו-רי-קו-ו.»

און שאַ. שטיל. אויסגעשטאָרבן מיט אַ תשובהגעדאַנק  
אַלע געמיינע און פיינערע הייזער, וואָס אין זאַמדיגן עק  
פאָרשטאָט. ס'זעהט זיך שוין קיין מענש ניט אַרום, און  
ס'געדענקט זיך אַ מעשה פון אָנהייב זומער, פון צוריק  
מיט צוויי חדשים:

געווען דאָ ר' גדליה מיט גיטעלען; פאַרבראַכט ביים  
שווער אין שטוב דעם רוישיגן "פרייליכן שבת". זיך  
געפילט שלעכט און עלנט, דערפאַר וואָס זיי האָבן אַ  
שידוך געטאָן מיט רייכערע פון זיך, און האָבן נישט, מיט  
וואָס זיך אויסצושטעלן, און זיך אַלעוויילע איינער דעם  
צווייטן אויף ס'דוּת אָנאַזייט אָפגערופן. געזעסן נאָכדעם,  
ווי פרעמדע, צווישן די פיל רייכע שטאָטגעסט, וואָס  
זיינען אויף דער מלוה-מלכה געקומען אַהער, אין איר  
מיט שמואליקס ניי אויסגעמעבלטן פליגל; און אַוועק-  
געפאָרן זיינען זיי פונדאַנען שטיל, מיט אַ פאַרבאָרגענעם  
געפיל פון אַ פאַר דערווייטערטע קרובים-יורדים.

איצט זיינען זיי שוין אַזוי ווייט פונדאַנען מיט זייער  
געפאַלנקייט, מיט זייער גאַנצן פוסטן שטעטעלע און  
מיטן גאַניק, וואָס ביי אים איז די טיר תמיד געשלאָסן.  
דערמאָנט מען זיך אָן זיי, דוכט זיך נישט אַנדערש, נאָר  
זיי שלאָפן דאָרטן בייטאָג, און אין די אַרומיגע חדרים  
איז שטיל, און די ווענט לאַנגווייליגן זיך דאָרטן און

טראַכטן: "שוין חתונה געמאַכט מירעלען. שוין חתונה געמאַכט."

איצט האָט זי זיך שוין אָפגעגעבן שמואליקן. און גיין גייט זי שוין אָפט צו איר היגער געשוועסטערקינד, אידאָ שפּאַליאַנסקי, דער ווייבליך אויסגעלאַסענער שטאָט-פאַרשוין, וואָס איז שטאַרק רייך און וואָס פעלשט אָנעם אַוועקגעפאַרענעם מאַן. און אין סאַמע צענטער פון דער גובערניעשטאָט האָט זי, מירל, שוין פילמאַל זיך אַרומ-געדרייט און באַגעגנט האָט זי זיך שוין דאָרטן מיט נתן העלער, וואָס וויל דאָ אין כּרד אַ קאָפּיקע צייטונג אַרויס-געבן. שפעט אינאַוונט האָט זי זיך איינמאַל פון אידאַן אַהיים אומגעקערט, דורכגעאַנגען די צענטראַלאַגאָס און האָט דאָרטן אים, נתנען, צום ערשטן מאַל אין די פלייצעס דערזעהן. אין אַ נייעם און ברייטן האַרבעסטמאַנטל איז ער געשטאַנען אויף אַ פּוסטן ראָג, לעבן אַ הויכן עלעקטרישן לאַמטערן, וואָס האָט שוין ביים אויסלעשן געהאַלטן, און האָט גערעדט מיט אַ לייטישן באַיאָרטן קריסט וועגן זיין לאַנג פאַרטראַכטער קאָפּיקעבלעטל:

«פּאַנימאַיעטע, אָבער דער ערשטער נומער מוז דאָך ערשיינען נישט שפעטער פונם פּופּצעהנטן.»

זי איז געווען צעטומלט און האָט נישט געדענקט, ווען זי האָט גאָר נאָהענט לעבן זיך דערזעהן אים, זיין לענגליכן מאַט-טונקעלן און פרישן פנים מיט די פריש געגאַלטע באַקן און וואַנצעס, וואָס האָבן אויסגעזעהן שטאַרק שוואַרץ, ווי ביי אַ רומענער.

«סוף כל סוף, האָט ער שטייענדיג אַקעגן איר אין אויפּרעגונג געזאָגט, זיי האָבן זיך, סוף כל סוף, נאָכאַמאַל באַגעגנט.»

ביי איר האָט די האַרץ געפרובט טאָן עטליכע גיכע אָפּגעריסענע קלעפּ. דאָס, וואָס ער האָט געזאָגט, איז

דווקא געווען נאַריש און האָט דערוועקט אין איר אַ  
געדאַנק:

«ער איז נאָך אַלץ נישט קליגער געוואָרן, נתן.»  
נאָר אַרום און אַרום אים האָט שוין די לופט געשמעקט  
מיט די פאַרצווייאַריגע פּרילינגסאַוונטן, וואָס ביי איר  
אין שטעטל, מיטן פייכטן גראָז פונם גרינעם בערגל, וואָס  
אויף אים זיינען זיי אַרום די גוישע הייזער ביז שפעט  
אינדערנאַכט געזעסן.

ביינאַכט האָט זיך איר געחלומט, אַז זי איז יינגער מיט  
צוויי יאָר, און אַז זי האט אים ליב, נתנען, און נאָכדעם  
האָט זי שוין אַלע גאַנצפּריה געצויגן צום רושיגן  
שטאַטצענטער און ווייטער, צו יענער שטילער, פאַר-  
וואַקסענער גאַס, וואו נתן האָט אויף איר אין אָנהייב  
אָוונט באַדאַרפט וואַרטן.

בייטאָג האָט זי שוין געדענקט, אַז ס'איז נאַריש אַטדאַס,  
וואָס זי ציהט צו אים, זי איז געזעסן אויף די טרעפלאַך  
פון גאַניק, געקוקט אויפן פוסטן עקפאַרשטאַט און גע-  
טראַכט, אַז זי אליין איז שוין אַמאָל העכער פון אַטדעם  
געפיל געשטאַנען און האָט אליין אַטדעם נתנען פון זיך  
משלח געווען; דענסטמאָל האָט זי עפעס געוואָלט, און  
איצט איז דאָס לעבן אירס פוסט, און שמואליקן האָט זי  
זיך שוין אָפגעגעבן, און אויפאייביג האָט זי זיך שוין אָפ-  
געריסן פון ר' גדליהן מיט גיטעלען.

און פאַרנאַכט איז אויפן האַרצן נאָך אומעטיגער גע-  
וואָרן, און דער מוח מיט די געפילן זיינען שוין געווען ווי  
פאַרנעפלט פונם איבערגעלעבטן טאָג, און געדענקט האָט  
זיך, אַז מענשן זיינען ערגעץ גליקליך, לינקס, אין עק  
אַיזערנעם פאַרקן, וואָס רינגלט אַרום דעם שווערס  
שטוב, האָט דענסטמאָל כמעט שטענדיג אין איין צייט אַ  
קלאַפ געטאָן די אַוטאַמאַטישע טירל, און אַרויסגעאַנגען

איז פונדאָרטן פאַרפּוצטערהייט שמואליקס קלענערע  
שוועסטער ריקל, אַ וואוקסיגע ניינצניאַריגע מיידל.  
וואָס האָט אַקאָרשט פאַריגן זומער די גימנאַזיע געענדיגט.  
זעהט אויס עלטער, ווי אויפן אמת, פאַרשפּרייט אַרום זיך  
אַ געפיל צי פון מידקייט, צי פון גלייכגילטיגקייט, און  
איז אינגאַנצן מיטן גרויסן הוט און מיטן פאַרקעם, וואָס  
זיינען ביידע אַביסל אָנגערוקט אויפאַזייט, ווי געמאַכט  
געוואָרן נאָכן גרויסשטאַטישן פאַסאַן. לעבן מירלען שטעלט  
זי זיך אָפּ שווער, ווי אַן ענג אַיינגעשפּאַנטע אין איר  
לאַנגן גאָרסעט מיטן נייעם גרויסשטאַטישן אָנצוג, און  
דערציילט, אַז זי גייט איצט פאַרן מיטן טראַמוויי אין  
שטאָט:

«מירל באַדאַרף דאָרטן גאָרנישט האָבן?»

מירל האָט געקוקט אויף איר פונאונטן אַרויף און האָט  
זי באַטראַכט:

אַ וואוקסיגע, אַ שלאַנקע, האָט אַ מאַט טונקעלן פנים  
מיט אויף אַזעלכע מאַט טונקעלע אויגן, שווייגט ס'רוב און  
וויל נישט הערן וועגן די שידוכים, וואָס מ'רעדט איר.  
ס'דוכט זיך, אַז זי רעדט קיינמאַל ניט קיין קלוגע זאַכן  
נאָר דערפאַר, וואָס זי איז צופיל מיד. נאָר אינאמתן  
איז גאָר ביי איר דער קאָפּ, ווי ביי איר מוטער, צופיל  
טעמפּ, און ס'ווערן אין אים זעלטן ווען מחשבות גע-  
בוירן. און אַ חשד איז דאָך פאַרהאַן, אַז אַטדי מיידל איז  
אין שטאָט עפעס געוואָרן געוואָרן וועגן איר, מירלען.  
און וועגן העלערן און וועט עס היינט, מאַרגן ביי דער  
שוויגער אין שטוב דערציילן.

איבער אַטדעם לעצטן געדאַנק טוט ביי מירלען אַ קלאַפּ  
די האַרץ און ווערט באַלד ווי פאַרשטאַרבן. צומאָנהייב  
קוקט זי, ווי ריקל דערווייטערט זיך און ווערט פאַרשוואונדן,  
און נאָכדעם גייט זי אַריין אין שטוב און טוט זיך לאַנג

אָן ביי זיך אין שלאָפצימער. זי גייט אַוועק צו יענעם זייט פאַרשטאַט, וואו ס'קלינגט אַלעמאַל אַ ניי אָנגע-קומענער טראַמווייוואַגאַן. זעצט זיך אין אים אַריין. בשעת ער איז שוין באַלויכטן, און טראַגט זיך אין אים איבער דער לאַנגער אַייזערנער בריק, וואָס פירט אין שטאַט אַריין.

ס'איז אַ שטילער פינסטערער און שטאַרק אויסגע-שטערנטער אַלולאָונט, און די לבנה איז אויפן הימל נישטאַ. פונאַונטן, איבערן ברייטן אויבערפלאַך פונם מעכטיג פליסנדיגן טייך, גליטשן זיך דאָ און דאָרטן אויסגערוהטע, שוואַך באַלויכטענע שיפן. זיי שטעלן זיך אָפּ, גיבן אַ פייך, רוקן זיך צוריק און גיבן אָפּ אַ שטומען גערום פון די מענשן, וואָס זיינען אין זיי נאָך בייטאָג אַהער אין גובערניעשטאַט אָנגעקומען:

«עט, עט, עט!... זיי האָבן זיך שוין אויסגעשלאָפן. אַטדי מענשן, און מוזן שוין איצט אודאי זיין אין טעאָ-טער, אין קלוב, צי אין די שטאַטסעדער.»

און אַקעגן פינקלט דער שטאַרק באַלויכטענער בערגיגער פּרָך, מינעט מיט זיינע מיליאָנען געדיכטע און שיטערע פייערן און וואַרפט אָפּ אַהער דעם גערויש פון זיין תחילת-נאַכטיגן טומל. ער הערט זיך אַהער יעדעסמאַל, וואָס דער וואַגאַן שטעלט זיך אָפּ, אַטדער טומל — ער איז ענליך צום קוואַקען פון צעהנטוויזנטער טייכזשאַבעס און דערמאָנט אָן דער ווייטער און שטילער גאַס, וואו ס'וואַרט שוין ערגעץ ער, נתן העלער.

דער פריה באַלויכטענער טראַמווייוואַגאַן איז שוין שטענדיג געווען פול געפאַקט מיט מענשן, וואָס זיצן לייטיש אויף זייערע ערטער און שווייגן. יעדערער פון זיי

האָט מיט זיין שווייגן געוואָלט מרמו זיין, אַז ער באַ-  
מערקט נישט דעם צווייטן, און יעדער פון זיי איז דאָך  
אויסגעקומען קאָמיש און האָט נישט מער ווי געמאַכט  
אַן איינדרוק פון אַ קאָפּריווער בריאה, וואָס איז נאָרוואָס  
אויף דער לינקער זייט פון שלאָף אויפגעשטאַנען.

זי, מירל, האָט בעצם אַטדי אַלע ברואים באַדאַרפט אויף  
כפרות, נאָר ערגעצוואו, הינטער אירע פלייצעס האָבן זיך  
שוין שטענדיג געפונען אַ פאָר אַנגעזעהענע פאַרשטאַט-  
בעלי-בתים, וואָס האָבן זיך איינער צום צווייטן אַ בויג  
געטאָן און זיך וועגן איר, מירלען, דורכגעשעפטשעט:

«יעקב-יוסל זיידענאָוסקיס שנור?»

זיי האָבן געהערט ביי זיך אינדערהיים, אַז זיידענאָוס-  
קיס שנור איז עפעס אַזעלכע, וואָס צו איר גלוסטן שטאַרק  
יונגעלייט. האָבן זיי זי איצט געוואָלט זעהן מיט די  
אייגענע אויגן און האָבן דערביי געהאַט אַ געוויסן טעם:  
«עפעס אַ וועלט זאָגט; ס'איז כדאי צו וויסן דעם גע-  
שמאַק פון אַ וועלט.»

האָט זיך אויך איינמאַל געמאַכט, אַז אַן אָפיציר, וואָס  
איז אַקעגן מיט זיין פרוי געזעסן, האָט זיך אויף איר  
גאַנץ לאַנג פאַרקוקט, זיך, אַפנים, דערמאָנט אַן זיין  
ערשטער ליבע און שוין צו גלויבן אַנגעהייבן, אַז ער  
האָט בטעות מיט זיין ווייב חתונה געהאַט. מירל האָט  
אינסטינקטיוו דערפילט זיין בליק און געעפנט אויף אים  
די היפשע אומעטיגע אויגן, טיפע און בלויזע אויגן, וואָס  
קוקן פונאונטער די שוואַרצע וויעס פון זייער שטענדיגן  
טרויער אַרויס און דערציילן, וויאָזוי דאָס אייגענע לעבן  
האָט זיך נישט אַיינגעגעבן, ביידע, דער אָפיציר און  
מירל, זיינען רויט געוואָרן, און זי האָט נאָך דערצו דער-  
פילט דעם האַרטן גאַרסעט, וואָס ליגט שטייף אַרום אירע

זייטן, זיך פון אָרט אויפגעהויבן און געגאַנגען זיך אוועק־  
שטעלן אויפן קליינעם גאַניק פון וואַגאַן.

ווען זי איז סוף כל סוף אַראָפּגעגאַנגען אויפן אָנהייב  
פון דער ברייטער און שטאַרק רוישיגער צענטראַלגאַס.  
האַבן דאָרטן די עלעקטרישע לאַמטערנעס שוין אומעטום  
געפינקלט מיט זייערע היפשע בלאַנק ווייסע פייערן. זיך  
צונויפגעגאַסן מיט דער שיין פון די בלאַסע בין־השמשות  
און געלויכטן צוזאַמען. ווי אום יום־טוב. ווייט, ווייט אין  
דער טיפעניש פון דער שנורגלייכער גאַס איז אָטדער  
יום־טוב פאַרגעקומען. ער האָט אויסגעזעהן פונדאָרטן, ווי  
אַ חופה מיט ליכט, וואָס רוקט זיך אַהער און קומט אָן פון  
ערגעץ אַ פאַרכישופטער רוישיגער מלוכה, און געדוכט  
האַט זיך, אַז מ'קלאַפט דאָרטן שטאַרק אין פיל גרויסע  
אומגעלומפערט ברומענדיגע פויקן.

אַקעגן, אויפן רעכטן ברייטן טראַטואַר האָבן זיך באַ־  
גענט פאַרפוצטע בחורים, וואָס קוקן פרויען אין די  
פנימער אַריין, רייך געקליידטע וויבלאָך, וואָס גאַרן צו  
פעלשן אָן זייערע מאַנען און ווייסן נישט וויאָזוי, און  
גאַנצע מחנות פון פריהצייטיגע סטודענטן מיט קורסיסטקעס,  
וואָס זעהען תמיד אויס צעטראַגן און, געפינענדיג זיך  
אויף איין גאַס, מיינען זיי, אַז זיי פאַרשפעטיגן עפעס  
אויף דער צווייטער.

אַט האַקט זיך דער טראַטואַר איבער מיט דער שטילער  
גאַס, וואָס מיטן לאַנגן בולוואַר אינדערמיט, דאָרטן  
וואוינט איר געשוועסטערקינד אידאַ שפּאַליאַנסקי. נאָר זי  
גייט גלייך ווייטער. אַקעגן גייען נאָך אַלץ פיל מענשן,  
יום־טובדיגע, שוואַרץ געקליידטע, אַלע זיינען זיי איר  
פרעמד. נאָר אַט הייבט זיך שוין אָן די גאַס אַיינצושטילן,  
מענשן באַגעגענען זיך שוין ווינציג, און זי גייט שוין  
לינקס אויף דער צווייטער שטילער, פאַרוואַקסענער גאַס.

די דריטע גאס איז שוין אַ שטילערע, אַ מער פאַרוואַק-  
סענע, און אויף דער פערטער — ברענען שוין נאָר פשוטע  
האַלב טונקעלע לאַמטערנעס, און לעבן איינער פון זיי  
וואַרט שוין אויף איר פונלאַנג נתן העלער און לאַזט זיך  
אין אומגעדולד איר אַקעגן.

ער האָט געמיינט, אַז זי וועט שוין נישט קומען, און  
איז דאָ שיר פונזינען נישט אַראָפּ. איצט האָט ער מורא.  
אַז ס'איז איר קיל, און איז צופרידן, וואָס זי לאַזט, ער  
זאָל זיין ברייטן האַרבסטמאַנטל אויף זייערע ביידנס  
פלייצעס אַרויפּוואַרפן. ס'ציטערט שוין ביי אים אפילו די  
רעכטע האַנט, וואָס מיט איר נעמט ער אַרום אונטער  
אַטדעם האַרבסטמאַנטל די טאַליע פון איר, שמואליק  
זיידענאָוסקיס יונגער ווייבל. די האָר אירע, זאָגט ער,  
שמעקן נישט מיט פערפומען — נאָר מיט זייער אייגענעם  
ריח. און זי אינגאַנצן, די בת-יחידה און מפונקת.

ער געדענקט זי דאָך נאָך פון איר קליינעם שטעטל.  
און זי שווייגט און געדענקט, אַז ס'איז שוין נישט  
אויפלאַנג, אַטדאָס, וואָס ס'ציהט זי צו אים, און זי דרייט  
זיך מיט אים אַרום.

זי קוקט אויף די צוויי פאַרמעגליכע מיידלאַך, וואָס  
קומען אָן אַקעגן. ביידע זיינען זיי, אפנים, גרויסשטעטיג  
געבוירענע און ווייסן, וואָס אַ שיינער בחור באַטייט; די  
מיידלאַך קוקן אויף העלערן און שמייכלען, גייען אָפּ  
עטליכע שפאַן, דרייען די קעפּ אַהינטער און שמייכלען  
ווידער. און זי הערט שוין נישט, וואָס העלער פלאַפלט  
וועגן זיך און וועגן זיין קאַפּיקעצייטונג, און טראַכט,  
אַז ס'איז נישט פאַר איר אַטדער אַרומדרייען זיך מיט  
העלערן:

פאַר זיי, פאַר אַטדי צוויי גרויסשטעטיג געבוירענע מייד-  
לאַך, איז דאָס אפשר אַ זאָך, נאָר פאַר איר, מירל הורוויץ...

זי האָט שוין אַליין אַמאָל אָטדעם נתנען פון זיך משלח געווען.

און עפעס אַנדערש פעלט איר; מיידלווייז האָט זי שוין אפילו אָנגעהייבן צו פאַרשטיין. וואָס איר פעלט, נאָר איצט איז זי פאַרטומלט געוואָרן אין אָטדער טומלדיגער גובערניעשטאָט, וואו זי האָט זיך נישט לאַנג באַזעצט. און ער וועט זיך שוין באַלד פעלן. אָטדער טומל... געוויס וועט ער זיך שוין אינגיכן פעלן.

## II.

פון טאָג צו טאָג האָט ער זיך מער געלאָזט דערקענען. ער, דער פאַרצווייאַריגער נתן העלער, איז נאָך אַלץ געווען גרינג אויף דער דעה און האָט מיט זיין פוסטקייט, ווי אַלעמאָל, דערמאָנט אָן אַן אַרויסגעטריבענעם, גרויס-שטעטיגן גימנאַזיסט.

מירלען איז אַזוי ווינציג אָנגעגאַנגען זיין פלאַלעריי מיט דעם, וואָס ער איז צוריק מיט פיר חדשים אַ חתן געוואָרן דאָ אין שטאָט פאַר אַ רייכער און קראַנקער מיידל - אַ יתומה, און וויל איצט דעם שידוך אָפלאָזן.

נאָר איינמאָל אינאָונט האָט ער גלייך אָנגעהייבן פאַדערן, זי זאָל זיך גטן מיט שמואליקן און זאָל חתונה האָבן מיט אים, נתן העלער, וואָס וועט מאַכן גליקליכע געשעפטן אין זיין קאָפּיקעצייטונג, און וואָס פאַר אים האָט מען דאָ אין גובערניעשטאָט דרף-ארץ.

איר איז דאָס געווען מיאוס, און ער האָט געהאַט צו איר טענות, פאַרוואָס זי הערט נישט, וואָס ער רעדט, און טראַכט וועגן עפעס אַנדערש:

«ביי קיינעם אין די אויגן זעהט ער דאָך נישט אויס אַזוי קליין און נאַריש, ווי ביי איר, מירלען.»

זי האָט אים דערויף גאַרנישט ניט געענטפערט; זי האָט נאָר אויף אים אַ מאַדנעם קוק געטאָן און האָט אויפגע-  
הערט צו קומען צו אים פאַרנאַכט אויף דער שטילער  
פאַרוואַקסענער גאַס.

פונדענסטמאָלאָן האָט זי זיך שוין ווידער גאַנצע טעג  
גענודעט אויף די טרעפלאַך פון איר געמויערטן גאַניק  
און געדענקט, אַז זי האָט זיך די לעצטע צייט אַראָפּ-  
געלאָזן און טאָר עס מער אויפווייטער נישט דערלאָזן:  
«מיידלווייז איז זי דאָך שוין געווען געשטאַנען אויף אַ  
דרף און האָט מיט שמואליקן חתונה געהאַט נאָר אויפ-  
דערווייל, ביז אַ צייט.»

זי האָט באַדאַרפט עפעס טאָן, כדי צו באַפרייען זיך פון  
איר איצטיגער לאַגע, און האָט נישט געוואוסט וואָס.  
ס'איז געווען קלאַגעדיג אויפן האַרצן.

טעג האָבן זיך נאָך דערצו אויף געצויגן אַזעלכע פאַר-  
חושכטע, אלולדיגע, אומעטיגע; פאַרוואַלקנטע הימלען  
האָבן פון נאָכמיטאָג אָן שטום אַראָפּגעקוקט צום פוסטן  
און זאַמדיגן עקפאַרשטאַט, און געוועקט האָבן צו עפעס  
די פאַרבייגייענדיגע מענשן מיט די רעגלמעסיגע פאַר-  
נאַכטיגע קלעפּ פון דער שוויגערס אַיזערנעם פאַרקנטירל:  
«וואַרט... מען מוז זיך פאַמעליך פונאַנדערקלייבן און  
באַטראַכטן: וואָס דאַרף טאָן ווייטער אַ מיידל, וואָס איז  
געוואַקסן אַ בת־יחידה ביי ר' גדליה הורוויץ, און האָט  
שוין עפעס געהאַט אָנגעהייבן צו פאַרשטיין, און האָט  
שוין חתונה געהאַט נאָר אויף קאַטאַוועס, אויפדערווייל.»  
פון העלערן איז איר איינמאָל אום שבת אָנגעקומען אַ  
בריוו, אַז ער האָט זי ליב, און זיין לעבן איז אים אָהן  
איר פוסט; אַז זיין כלה, וואָס איז שוין וועגן דעם געוואָר

געוואָרן, איז נאָך דינסטאָג אָהן זיין וויסן אַוועקגעפּאָרן  
צו איר ברודער קיין לאָדז און זיך געהייסן ריידן  
שידוכים; אַז היינט איז שבת, און אין דער צייט, וואָס ביי  
איר, מירלען, אינדערהיים וועט זיין דער מאַן, און געסט  
וועלן זיצן ביי זיי און פאַרברענגען, וועט ער זיך, ווי  
אַלע פאַרנאַכט, איינעראַליין אַרומדרייען אויף דער  
שטילער גאַס, און די היים זיינע וועט אים זיין נמאס,  
און ער וועט זיך עקן פון גרויס מאַטערניש און וועט  
טראַכטן:

«אפשר... אפשר וועט זי פאַרט צו אים אַ ציה טאָן,  
און זי וועט קומען?»

דער בריוו האָט זיך געוואַלגערט לעבן איר אַ ניטדער-  
לייענטער, און אַליין איז זי געלעגן אויף דער קאַנאַפּע  
מיטן פנים אַרויף און געהאַלטן די הענט אונטערן קאַפּ.  
די גאַנצע באַגעגעניש מיט העלערן - אַ בחור, וואָס  
האָט נישט קיין עלטערן און קיין שוועסטער און ברידער  
און וואַלגערט זיך שוין דעם צווייטן יאָר ערגעץ אין אַ  
געדונגענעם צימער, וואָס אין שטאַטצענטער - האָט זיך  
איר איצט שוין געדוכט אַזוי איבעריג נודנע און נאַריש.  
ס'האָט זיך געמאַלט, ווי ער לאַנגווייליגט זיך איצט  
דאָרטן אויף דער ווייטער און שטילער גאַס, לעבן דעם  
איינציגן שבתדיג געשלאָסענעם יידישן קלייטל; ווי ס'איז  
אים דאָרטן פּוסט אויף דער נשמה, און ס'איז אים נמאס  
זיין געדונגענער חדר, וואו ער קען שוין לאַנג נישט  
איינזיצן. און ס'איז שוין געווען אַזאַ חידוש אויף זיך  
אַליין:

«זי, מירל הורוויץ... נאָך וואָס האָט זי זיי באַדאַרפּט,  
אַטדי גענג, וואָס זי איז צו אים טאָג ביי טאָג אין שטאַט  
אַריין געגאַנגען?»

און יענעם שבת איז שמואליק ווידער אָפּגעשלאָפּן דעם  
גאַנצן בייטאָג מיט די ווייסע אַרבל אין זיין קליינעם  
קאַבינעט. און ווידער האָט אים דאָרטן פאַר זונזעצן גע-  
וועקט און געקיצלט איינער פון זיין מוטערס יונגע  
קרובים.

«שמואליק! ... עפן די אויגן ... ס'ברענט די גוראַלניע.  
שמואליק!»

מירל האָט זיי נישט געקענט פאַרליידן. אָט די יונגע  
שמייכלדיגע קרובים, און האָט צו זיי קיינמאָל קיין וואָרט  
נישט אויסגערעדט. דורכגייענדיג פאַרביי דער אָפּענער  
קאַבינעטטיר, האָט זי אַהין אַפילו קיין קוק נישט געטאָן.  
נאָר שמואליק איז שוין דאָרטן געלעגן אויף דער קאַנאַפּע  
מיט אָפּענע אויגן. ער האָט זיך געצויגן מיט זיין גאַנצן  
פאַרשלאָפּענעם גוף און צו איר ווייך און גוט האַרציג  
געשמייכלט:

«מירעלע, וועסט גיין צום טאַטן, מירעלע?»

זי האָט גלייך אַריבערגעשפּאַנט אין עסזימער אַריין  
און זיך צו אים נישט אומגעקוקט. מיט אַ פאַר שבתים  
צוריק האָט זי אים אויף אָטדער פּראַגע געענטפערט: «ער  
וועט טרעפן אַהין אָהן איר». ער איז נישט קליין געווען  
אָטדעם ענטפער צו געדענקען און איר מער דעם קאַפּ  
נישט דולן.

שפּעטער, ווען שמואליק האָט שוין מיטן פּאָטער צו  
דער שבתדיגער מנחה געהאַט אַוועקגעשפּאַנט, האָט זיך  
פּלוצים צו איר אין עסזימער דערהערט אַ שאַרפּער  
קלונג פונם נייעם פאַראַדגלעקל, עמיצנס אַ געשווינטער  
שפּרונגאַריין מיט אויף אַזעלכע געשווינטע אָנפּראַגן וועגן  
שמואליקן:

«נישטאָ? ווען קומט ער? אַוועקגעאַנגען אויף שלש-  
סעודות צום פּאָטער?»

געווען איז דאָס שמואליקס שוועסטערקינד מאָנטשיק דער גרויסער. ער איז לכבוד שבת געווען אָנגעטאָן אין אַ שפּאַגלנייעם גרויען אָנצוג מיט אויף אזעלכע שפּאַגל-נייע געלאַקירטע שיף. און אינגאַנצן מיט זיין סוחריש צעטראַגענעם פנים און גרויסשטעטיג רירעוודיגן גוף. האָט ער זיך געריסן צוריק אין טומליגן פּרף-צענטער אַריין. פּונוואַנען ער איז נאָרוואָס אַראָפּגעקומען. גלייך ס'וואָלטן אים דאָרטן פּאַרגעשטאַנען נישט קיין שווינדלע-רישע פּאַרדינסטן. נאָר גאָר עפעס אַ נייע און וויכטיגע נאַכטעבירה. ס'האָבן שוין אַפילו ביי אים מער ווי תמיד געגלאַנצט די צעטראַגן גרויסע, שוואַרצע אויגן. און דאָך איז ער דאָ אַ היפשע וויילע אָהן אַ היטל לעבן מירלען געזעסן. זיך באַצויגן צו איר, ווי צו אַ ניי צוגעקומענער קרובה. מיט וועמען ער וויל היימיש ווערן, און האָט לאַנג דערציילט וועגן זיך מיט שמואליקן, וועגן דעם ליטווישן מלמד, ביי וועמען זיי האָבן קינדווייז ביים פעטער יוסלען אין שטוב געלערנט, און וועגן די טייבע-לאַך, וואָס זיי פלעגן דענסטמאָל האַדעווען אין אַטדעם פליגל, וואו ס'וואוינען איצט מירל מיט שמואליקן.

און איינמאָל האָבן זיי דאָ שוין צעהן פּאַר טייבעלאַך מיטאַמאָל געהאַט. האָבן זיי גענומען פון איין פּאַר אַן "ער" און פון דער צווייטער פּאַר אַ "זי". זיי פאַרשלאָסן אין אַטדעם קליינעם חדר, וואָס איז איצט שמואליקס קאַבינעט. און האָבן געוואָלט זעהן, וואָס דערפון וועט אַרויס. מירל קען דאָס גלויבן?? אזעלכע שנעקן!! ער. מאָנטשיק, איז נאָך דענסטמאָל קיין צעהן יאָר ניט אַלט געווען.

ס'איז געווען צו דערקענען, אַז דער איינפאַל, פּאַר-שפּאַרן אין איין חדר אַ פרעמדן "ער" מיט אַ פרעמדער "זי", איז געווען זיינער, מאָנטשיקס-ער האָט פּאַרגעגעבן.

און שמואליק האָט אויסגעפירט. ס'האָט שוין טאַקע דער-  
פאַר פון אים געשמעקט מיט פיל אָפגעטאַנע גרויסשטע-  
טיגע עבירות. נאָר ס'האָט אויסגעזעהן, אַז פיל עבירות  
שטייען אים נאָך פאַר, דעריבער איז ער נאָך אַזאַ  
קרעפטיגער, אַזאַ רירעוודיגער און אַזאַ צעטראָגענער.

מירל האָט כמעט נישט געהערט, וואָס ער האָט דער-  
ציילט. ליגנדיג אויף דער קאַנאַפע, האָט זי געקוקט אויף  
אים מיט גרויסע אויגן און האָט געדענקט, אַז זינט זי  
לעבט, האָט זי נאָך, דוכט זיך, עפעס אַזאַ מין פאַרשוין  
נישט געזעהן. איינמאָל, אין די ערשטע טעג פון איר  
אַנקומען, האָט ער זי, מירלען, אין שטאַט אויף דער  
סאַמע רוישנדיגער גאַס באַגעגנט און זי דאָרטן עטליכע  
קוואַרטאַלן באַגלייט. האָט זי געזעהן, אַז ער האָט פיל,  
פיל קריסטליכע און יידישע באַקאַנטע, אַז ער איז כמעט  
מיט זיי אַלעמען אויף "דו", און אַז צו אייניגע פון זיי  
שרייט ער אויפן קול:

«קום אַריין צו מיר היינט אינאַוונט, איך באַדאַרף דיך  
האַבן.»

«זיי עלף אַזייגער אינדערהיים, דו הערסט? פונקט  
עלף.»

און ביי דער שוויגער אין שטוב האָט מען פון אַטדעם  
צעטראָגענעם בחור געהאַלטן אַן עולם ומלואה. יעדעס-  
מאָל, וואָס ער האָט זיך צו זיי פון שטאַט אַראָפגעכאַפט,  
האָט מען אים אַרומגעשטעלט און באַשאַטן מיט שאַלות:

«מאָנטשיק, פאַרוואָס ביזטו ניט געקומען שבת?»

«מאָנטשיק, די מומע פערל האָט דיר צוגעשיקט פון  
וואַרשע אַ מתנה, האָסט געזעהן?»

«מאָנטשיק, דו וועסט פאַרן מיט אונז זונטאָג אין גו-  
ראַלניע?»

אַלע זיידענאָווסקיס האָבן אים מחמת עפעס איבעריג ליב געהאַט. און אַלע האָבן זיי נישט געדענקט. אַז זיי האָבן שוין פּילמאָל דערציילט וועגן אים יעדן נייצוגעקומענעם משפּחהמענשן. און האָבן פּונסניי אַלע מיטאַמאָל דער-ציילט. אַז ער איז אַ קלוגער. אַ דורכגעטריבענער. אַז אַ קאַפּ האָט ער פּונקנדווייזאָן אַ זעלטענעם. און אַז קענען קען ער אַספּ. אַספּ. כּאָטש ער האָט נאָך ביי אַכטצן יאָר די ניט דערענדיגטע קאָמערצשול אַוועקגעוואָרפּן און האָט מיט זיין קלוגן קעפּל פּאַרדרייט עפעס אַ מאָדנע גליקליכע סוחרישע אַרטעל. וואו ער איז נאָך עד היום בעל-הבית. איצט האָט ער שוין אין כּרף אַ נאָמען. אַ קרעדיט מיט אַ גרויס באַקאַנטשאַפּט. און מענשן קומען צו אים אָפט פּרעגן סוחרישע עצות. ווען ס'לאָזן זיך אים דאָ אויס דבורים. און אַוועקצוגיין איז ער שוין גרייט. און די היטל האַלט ער שוין אין האַנט. דערמאַנט ער זיך פּלוצים אָן איינעם פּון אַטדי עצהפרעגערס און פּאַרהאַלט זיך נאָך אַ וויילע:

«איז צו אים אַטדאָ איצטיגע וואָך געקומען פּרעגן אַן עצה איינער אַ יונגערמאַן און האָט געזאָגט. אַז ער איז מירלס אַ באַקאַנטער. אַ שיינער איז ער. אַטדער יונגער-מאַן. גאָר. גאָר אַ שיינער; אַביסל ענליך אַ רומענער. וואָרט. ווי איז די פּאַמיליע זיינע? ... העל. ... העל. ... העלער. העלער. ער וויל דאָ אַרויסגעבן אַ רוסישע קאַפּיקע-בלעטל און האָט דערויף סך הכל דריי טויזנט רובל. עט! ... ס'וועט נישט גיין. ס'איז קיין געשעפט נישט.»

ביי מירלען האָט נאָר צומאַנהייב אַ קלאַפּ געטאָן די האַרץ און איז באַלד געוואָרן ווי פּאַרשטאַרבן:

אַטדער מאָנטשיק האָט די לעצטע מעשה געקענט דער-ציילן גלאַטאַזוי. צופעליג. נאָר ס'האַט אויך געקענט זיין אין דעם עפעס אַ מיין. ... פּון דער שוויגער האָט מען אים. למשל. געקענט אונטערשיקן.

אַ היפשע וויילע נאָך מאַנטשיקס אַוועקגיין איז זי נאָך קאַלט און רוהיג אויף איר אָרט געלעגן. ס'איז איר שוין אַפילו געווען אַ חידוש אויף זיך אליין. נאָר פלוצים האָט זי אָנגעהייבן פאַרדריסן, וואָס ער, העלער, גייט אַרום צווישן איר מאַנס קרובים און רעדט וועגן איר, מירלען. זי האָט מער נישט געוואָלט וועגן אים טראַכטן און זיך געשווינט ווי מיט כּעס גענומען אָנטאָן, כדי צו גיין אויף יענער שטילער גאַס, וואו ער וואַרט אויף איר:

«ניין... ס'מוז דאָך אַמאָל נעמען אַן עק; איר עקלט שוין פון דער גאַנצער מעשה. זאָל ער אויפהערן אויף איר, מירלען, האַפענונגען צו האַבן.»

נתן העלער האָט, ווי תמיד, געוואַרט אויף איר לעבן דער געשלאָסענער פּאַסטאַפּטילונג, וואָס אויף דער שטילער גאַס, געטראַכט, אַז זי וועט שוין נישט קומען, און זיך געעקט. אַלעוויילע האָט ער געקנייטשט מיט די אויגן און זיך איינגעקוקט אין יענעם ווייטן עקגאַס, פּונוואַנען די נידעריגע און ווייטע זון האָט נאָך אַהער געפאַקט, געצונדן די פאַרגעלטע בלעטער, וואָס אויף די אַרומיגע בוימער, מיט די דעכער פון די נאָהענטע הייזער. צייטנווייז איז פּונדאָרטן געגאַנגען אַ מענש אַ באַלויכטענער מיט דער רויטליך פאַרגעלטער זונענשיין, אַ גילדענער – נישט מירל איז דאָס געווען. ווען ער האָט זי סוף-כל סוף פּונדאָרטן אָנקומען דערזעהן, האָט ער זי שוין נישט אינגאַנצן דער-קענט און נישט געלויבט, אַז דאָס איז זי. ער האָט גע-דענקט, אַז ער באַדאַרף איר עפעס דערציילן וועגן זיך, וועגן די טעג, וואָס ער האָט איבערגעלעבט, וועגן דעם, וואָס ווייטער קען זיך מער מיט אים אַזוי נישט ציהען. ס'האָט געצויגן צו איר שלאַנקער פיגור און צו איר פנים; ס'האָט זיך געוואָלט וויינען.

נאָר צוקומענדיג צו איר, האָט ער דערזעהן, אַז איר פנים איז אומעטיג שטרענג און פאַרפרעמדט, און האָט מיטאַמאָל פאַרגעסן, וואָס ער האָט איר זאָגן געוואלט. אַ וויילע זיינען זיי אזוי אָהן לשון איינער אַקעגן צווייטן געשטאַנען. מירל האָט געקוקט אויף אים, דענסטמאָל ווען זיין קאַפּ איז געווען אַראָפּגעלאָזן. זי האָט גאַרנישט ניט געזאָגט. ער האָט געהערט: זי האָט אַ לאַנגן און שטילן אָטעם געטאָן און זיך פאַמעליך געלאָזט שפּאַנען. ער האָט אויך עפעס ווי אַ זיפּץ געטאָן און זיך פאַמעליך געלאָזט נאָך איר. איצט איז שוין געווען קלאַר, אַז זי איז צו אים געקומען דאָס לעצטע מאָל. ער האָט געציטערט מיטן גאַנצן גוף. ווען ער וואָלט געווען אָנהייבן ריידן, וואָלט אפשר ביי אים די ציין געווען געקלאַפט. ער האָט געקוקט נישט צו איר, נאָר אַקעגן, צו דער געשלאָסענער פּאַסט. דער דאָך איז אויף איר נאָך מיט דער לעצטער זונענשיין באַלויכטן געווען; אין, איינעם אַ פענסטער איז דאָרטן אַ שויב געווען אויסגעזעצט; זי איז געווען פּונאָנוווייניג פאַרשטעלט מיט אַ בלויזען פאַפּיר. דאָ האָט ער אַקאַרשט נאָכאַמאָל אויף מירלען אַ קוק געטאָן און האָט באַמערקט, אַז זי איז פאַר די לעצטע טעג שטאַרק פּון פנים אַראָפּ, און אונטער די אויגן איז ביי איר שוואַרץ; אַז געווען איז זי געוויס די גאַנצע צייט פאַרשפּאַרט ביי זיך אין שטוב און געליטן האָט זי דאָרטן פּון געדאַנקען, וואָס האָבן צו אים, העלערן, קיין שייכות נישט. ס'האָט אים פאַרדראָסן, האָט ער געזאָגט:

«וואָס זשע דען? ער איז דאָך ביי איר גאַרנישט...»  
מירל האָט נישט געענטפּערט.

זיי האָבן פאַרקערעוועט לינקס און זיינען געגאַנגען אַראָפּ באַרג מיט דער ברייטער און פאַרקרימטער גאַס, וואו די געברוקירטע שטיינער זיינען געווען גרעסער, ווי אומעטום.

איבער די וואַסערן, וואָס רינען איבער זיי אין די יערליכע רעגנזייטן. און נאָכדעם האָבן זיי דערגרייכט דעם עק פון אָטדער פארקרימטער גאַס, וואָס איז אויף געווען דער עק פון שטאָט; און נאָכדעם זיינען זיי ביידע געזעסן דאָרטן אין עק אויפן בענקל, וואָס אַקעגן דער לאַנגער איינגאַרנ-דיגער און גרויספענסטערדיגער גיספאַבריק. די ווייטע מערב-זון האט איר רויטן אונטערגאַנגפייער אין די פענסטער פון אָטדער עלעקטריש באַלויכטענער גיספאַבריק אָפגע-שפיגלט, און רעכטס האָבן זיך שוין אין אָטדער רויטקייט געטוקט די הויכע, גרינע בערג מיט די ליימגריבער, וואָס לאָזן נישט, די שטאָט זאָל זיך ווייטער בויען. אַ געפענ-טעטער פערד האָט זיך דאָרטן אויפן באַרג לעבן דער אַלט-פאַרלאָזטער ווינטמיל אויפן פאַררויטלטן גראָז געפאַשעט, און אַ שייגעצל אין ווייסע לייזונטענע פלודערלאַך איז דאָרטן אין עק געשטאַנען און אויף דער שטאָט אַראָפגע-קוקט. פלוצים האָט נתן דערפילט, אַז ער ווערט אויפגע-רעגטער פון רגע צו רגע, און אַז ער הייבט אָן צו ריידן. נאָך איידער דער מוח ווייסט, וואָספאַר אַ ווערטער ס'וועלן ביי אים פון מויל אַרויסגיין:

«ער ווייס... איין זאָך ווייס ער. ער וויל, אייגנטליך, ביי איר פרעגן...»

מירל האָט אים ערשטוינט אָנגעקוקט און נישט געוואוסט, וואָס ער וויל.

ער האָט נאָך אַלץ דעם פאָדים פון זיינע געדאַנקען אָנ-כאַפן נישט געקענט. ס'האָט זיך אים געדוכט, אַז מירל קוקט אויף אים, ווי אויף אַן אידיאָט, וואס פלאַפלט. איז ער נאָכמער אויפגערעגט געוואָרן, און פאַרדראָסן האָט אים אויף איר אַזוי שטאַרק — דער פאַרדראָס האָט אים געהאַלפן, ער זאָל מיטאַמאָל ביי זיך שטאַרק ווערן און

זאָל מיטאַמאָל, אומגעריכט פאַר זיך אַליין, אַרויסזאָגן דאָס, וואָס ער וויל.

«אַטוואָס ער וויל וויסן: מירל האָט אים ליב? זי קען דאָך דאָס נישט אָפלייקענען. פרעגט ער ביי איר איין זאָך: פאַרוואָס וויל זי זיך נישט גטן מיט איר מאַן און חתונה האָבן מיט אים, העלערן?»

מירל האָט אים אויסגעהערט, אַ קנייטש געטאָן מיט די אַקסלען און גענומען אַראָפּקוקן צו די פאַסקעלאַך, וואָס זי האָט מיטן שירמסטעקל אויף דער ערד אויסגעדרייט:

«נו, און נאָכדעם, נאָך דער חתונה?...»

«נאָכדעם?»

נתן העלער האָט נישט פאַרשטאַנען, וואָס זי מיינט מיט דעם:

«נאָכדעם... נאָכדעם וועלן זיי אַוועקפאַרן קיין אויס-לאַנד... בכלל נאָכדעם...»

מירל האָט ווידער מיט די אַקסלען אַ קנייטש געטאָן און זיך פון בענקל אויפגעהויבן.

העלער האָט עפעס געוואָלט אויפווייזן, נאָר זי האָט עס געוואוסט אַפריהער. ס'איז איר געווען נמאס צו הערן, האָט זי אים קאַלטבלוטיג אָפגעשטעלט:

«זי האָט פיינט אַסך צו ריידן.»

נאָר העלער איז שוין געווען אויסער זיך:

«נו, ווי זשע לעבט זי, למשל, שוין פיר חדשים צייט מיט איר נאַרעשן מאַן? אין שטאָט לאַכט מען פון אים... אים אין די אויגן לאַכט מען פון אים...»

ער איז אַנטשוויגן געוואָרן נאָר דערפאַר, וואָס מירל האָט צו אים איר פנים אויסגעדרייט. ער האָט געזעהן: נאָך מער פאַרפרעמדט, ווי פריהער, איז אָטדער פנים געווען; ער האָט אויף אים אומעטיג געקוקט, און ווי אַ ציטער איז, דאַכט זיך, איבער אים דורכגעגאַנגען.

זי האָט געזאָגט:

« עטליכע מאָל האָט זי אים געבעטן, ער זאָל נישט ריי-  
 דן וועגן איר מאַן און זאָל אים צורוה לאַזן ... דער מאַן  
 אירער איז אַ גוטער ... ער טוט, על כל פנים, קיינעם קיין  
 שלעכטס נישט. »

ס'האָט זי פאַרדראָסן אויף זיך; ס'האָט זיך געדוכט, אַן  
 פיל, פיל ווייבלאָך האָבן שוין דיזעלבע ווערטער וועגן  
 זייערע נאַרעשע מאַנען געזאָגט צו יענע יונגעלייט, מיט  
 וועמען זיי דרייען זיך אַרום אויף די שטילע גאַסן.

« יעדנפאַלס איז ער, העלער, נישט ווערט, מ'זאָל איבער  
 אים די מיינונג וועגן איר מאַן בייטן. »

זי האָט נישט געוואָלט טראַכטן וועגן אַטדי לעצטע ווער-  
 טער, וואָס זי האָט צו אים מיט כעס פאַרן אוועקגיין  
 געזאָגט. זי האָט זיך מער צו אים נישט אומגעקוקט און  
 זיך געפלייסט אָן אים פאַרגעסן. גייענדיג מיט רעגלמעסיגע  
 גיכע טריט, האָט זי געהאַט אַ געוואוינליך אומעטיגן פנים.  
 געוואָלט פאַרטרייבן פון זיך די אויפרעגונג און שטאַרקן אין  
 זיך די געדאַנקען:

« האָט זי שוין, הייסט עס, מיט אים, מיט העלערן, פאַר-  
 ענדיגט, און איצט ... וואַרט ... עפעס מיט נאָך עמיצן האָט  
 זי, דוכט זיך, באַדאַרפט פאַרענדיגן ... יאָ, מיט זיי, מיט  
 די זיידענאָוווסקיס, מוז זי שוין אינגיכן אַן עק מאַכן. »

זי באַדאַרף איצט אַהיים קומען און זיך באַלד פאַר-  
 אַטדער אַרבעט נעמען.

## III.

ס'איז געווען שפעט אינאָוונט, ווען זי האָט זיך נאָך עט-  
ליכע שעה אַרומדרייען צוריק אַהיים אומגעקערט און איז  
אין עקפאַרשטאָט צו איר שטיבל צוגעקומען. פון די  
אויסגעלאָשענע פענסטער האָט אויף איר מיטאַמאָל פוסטייט  
אַ בלאָז געטאָן, און קיין חשק איז שוין נישט געבליבן דער  
שלאָפנדיגער דינסטמיידל אַנצוקלינגען און אין די  
פינסטערע חדרים אַריינצוקומען. פון קעגנאיפער דעם  
פינסטערן סאָד האָבן אַרויסגעקוקט די שבתצונאַכ-  
טיג באַלויכטענע פענסטער פון שווערס גרויסער שטוב.  
מ'האָט באַדאַרפט אַהין אַריינגיין; מ'האָט דאָרטן באַדאַרפט  
נאָכאַמאָל עפעס זעהן, כדי צו איבערצייגן זיך נאָכאַמאָל  
דערין, וואָס זי טראַכט:

« ס'איז פאַר איר קיין געשעפט נישט, אָטדאָס, וואָס זי  
איז נאָך ביז היינט נישט אַוועק פון זיידענאָווסקיס שטוב. »  
און זי איז אַהין סוף-כל-סוף אַריינגעגאַנגען, געזעסן  
דאָרטן לאַנג אין עסזימער און זיך גענודעט, ניט  
אויסטוענדיג פון זיך דעם גאַסקאַפּטל און ניט אויסריידנדיג  
צו קיינעם אַ וואָרט.

ווי אַלעמאָל, האָבן זיך אַהין אויף דעם שבתצונאַכטס  
כמעט די גאַנצע משפּחה קרובים צוזאַמענגעקליבן. זיי  
זיינען געזעסן אויף די אַלטע און נייע בענקלאַך, וואָס  
אַרום דעם לאַנגן פאַרשפרייטן טיש און לעבן גרויסן  
"בופעט"; געשטאַנען בינטלאַכווייז לעבן גלעזערנעם הויף  
אַוועקגעשטעלטן ירושהשאַפקעלע, אָדער זיך געוואַלגערט  
אויף דער גרויסער און ברייטער קאַנאַפּע, וואָס איבער איר  
איז נידעריג געהאַנגען דער איינציגער אויסגענייהטער  
בילד.

פון קליין ביז גרויס האָבן אָטדי קרובים שמואליקן ליב געהאַט, אים געהאַלטן פאַר אַן אומגעוואוינטליך גוטן און ווייכהאַרציגן, זיך געשפילט מיט אים, ווי מיט אַ קליין געראַטן קינד. אַלע האָבן זיי געוואוסט, אַז מירל איז אַ שיינע, אַ פיינע, נאָר אַלע זיינען זיי פון איר נישט אינגאַנצן צופרידן געווען, און זיך געהאַלטן פון איר עטוואָס ווייט, תמיד גערעדט צווישן זיך, אַז מירל איז נישט די, וואָס אויף איר האָבן זיי מיט שמואליקן די לעצטע עטליכע יאָר געוואַרט, און נישט געקאָנט פאַרגעסן אָן אַן אַרטיגער שטאַרק רייכער מיידל — איטע מוריניס, וואָס פּגרט נאָך עד היום נאָך שמואליקן אַוועק.

« אַ משל, אַז דער אַלטער מוריניס אַליין האָט אַקאַרשט אַטדאָ אַנומלטן געזאָגט: שמואליקן האָט ער בדעה געהאַט אויסצוציילן צוואַנציג טויזנט רובל. »

געווען איז איצט אויף צווישן די קרובים די עטוואָס פאַר־פרעמדטע געוועזענע קורסיסטין, מרים, אַ וואוקסיגע, אַ שיינע און גרויסגופיגע, מיט אַן עבר פון אַ געזעצט קלוגער רעוואָלוציאָנערין; אַקאַרשט צוריק מיט אַנדערהאַלבן יאר האָט זי חתונה געהאַט פאַרן פאַרטייחבר, אינזשענער ליובאַשיץ, געהאַט מיט אים אַ קינד, אַנגעהייבן באַלד נאָך דעם ערשטן קימפעט פעט ווערן, צופיל שמייכלען און נאָכאַמאָל גיין צום פעטער יעקב יוסלען אין שטוב. זי האָט אויף, ווי אַלע קרובים, געזאָגט, אַז זי איז צו שמואליקן פון תמיד אָן נישט גלייכגילטיג, צופיל האַרציג צו אים געשמייכלט און געהאַלטן אין איין דערציילן וועגן איינעם פון זיינע גוטעהאַרציגע קוריאָזן:

« טרעפט זי זיך מיט שמואליקן פאַר אַ וואָכן דריי אויפן גרויסן וואָקזאַל און באַקאַנט אים דאָרט מיט זייער קרוב נאָאום קלוגער. נאָאום איז געפאַרן פון כאַרקאָוו, וואו

ער האָט אָקאָרשט היינטיגס יאָר אויף דאָקטאָר גע-  
ענדיגט . . .»

דער קוריאָז איז באַשטאַנען דערין, וואָס שמואליק איז  
נאַאיוו, ווי אַ קינד, און האָט אַ גוט האַרץ. דאָס ערשטע  
מאָל האָט מען אים באַקאַנט מיט אַטדעם יונגן דאָקטער  
דעם קרוב, וועמען ער האָט, זינט ער לעבט, אפילו איין  
מאָל ניט געזעהן, און ער איז מיטאַמאָל געוואָרן צו אים  
היימיש און איז צו אים נישט אויף קאַטאַוועס צוגעשטאַנען:  
«נאַאום, קומט אַראָפּ צו מיר אויף שבת, נו, נאַאום!  
שטעמפלט אָפּ דעם בילעט, נאַאום.»

פונם בעל-הביתס קאַבינעט, מיטן בעל-הביתס אַ פאַפיראַס  
אין מויל, איז אַרויסגעאַנגען אַ מיטליאָריגער ייד, אַ  
שדכן, אַ הויכער, אַ האַלב פרומער, אין אַ צו ברייטן  
סורדעט, מיט אַ שמאַל לענגליכער בערדל און שבתדיג  
צופרידענעם פנים, און מיט אַ טבע פאַרצושטעלן זיך מער  
אידיאָטיש, ווי ער איז אינאמתן. ער האָט ביים גרויסן  
טיש געכאַפט אַ פאר ווערטער פונם שמועס, וואָס מ'האַט  
דאָרטן געפירט, און זיך באַלד גענומען שווערן אויפן קול:

«וואָס? קורסיסטקעס? זאָל ער אַזוי אַ גוט יאָר האָבן  
אויסגעבעטן, ווי זיי פגרון שיר נישט כלות צו ווערן. צומ-  
אַנהייב מאַכן זיי דערפון כלומרשט אַן אַנשטעל און מאַכן  
חוזק, נאָר אַז זיי זעהען עפעס אויף דער אמת, באַקומען  
זיי חשק און הערן אויף צו לאַכן . . . ווי ער איז אַ ייד.»  
אַקעגן שמואליקס שוועסטער, ריקלען, זיינען אַטדי  
שמועסן געגאַנגען. דאָרטן אויבנאָן ביים טיש, איז די  
שוויגער מיטן שאַל אויף די אַקסלען געזעסן און האָט  
נאַריש געפינקלט מיט די אויגן. פריהער אַביסל, פאַר  
מירלס אַנקומען, האָט זי זיך געקלאָגט פאַר דער געוועזענער  
קורסיסטין מרימען אויפן אויער:

«אָבער די זאך אַליין איז דאָך אַ חידוש... זי גייט אַלע טאָג אין שטאָט אַריין, מירל, פאַרוואָס זאָל זי אַמאָל נישט רופן מיט זיך שמואליקן?»

איצט האָט זי שוין דערציילט אַ באַיאָרטער יידענע ווע-  
גן די צוויי קורסיסטינס, וואָס האָבן זיך אין שטאָט ביים  
פעטער עזריאל מאירס טאָכטער אַ חדר אָפּגעדונגען:

«דערציילט זי, דעם פעטער עזריאל מאירס טאָכטער, אַז  
אָפּט קומט צו אָטדי קורסיסטקעס שפעט אינאָונט אַ  
סטודענט און בלייבט ביי זיי נעכטיגן.»

און אַפּיסל ווייטער, אינדערמיט פון גרויסן חדר, איז  
געשטאַנען דעם בעל-הביתס יינגסטער ברודער, שלום  
זיידענאָוסקי, אַ תּמיד אומצופרידענער, מאַטטונקעלער  
יונגערמאַן, מיט אַן אויסזעהן פון אַ באַיאָרטן ישיבה-בחור,  
וואָס האָט זיך נאָרוואָס די פּאות מיטן סורדעט אונטער-  
געקירצט. ער איז דאָרטן געשטאַנען איינעראַליין, געקוקט  
אויפן גאַנצן עולם פּאַרוזיכטיג און געדולדיג, ווי פּונאַזייט,  
און האָט דערביי גאווהדיג געשוויגן. אַליין איז ער נישט  
לאַנג, נאָכן טויט פון זיינע פּאַנאַטישע עלטערן, געבליבן  
ניט מער, ווי אַ האַלבאַפּיקורסישער פּאַרגיפּטיגטער  
משכיל, חתונה געהאַט צוליב נדן מיט אַן איבערגעוואַקסענער  
דאָרגופּיגער מיידל, וואָס ער האָט זי דריי יאָר צייט נישט  
געוואָלט, זיך באַזעצט מיט איר אינם נאָהענטן שטעטל,  
וואו ס'וואוינט א גוטער ייד, און האָט דאָרטן געמוזט אַ  
סקלאַד פון ברעטער עפענען. פילט ער איצט צו געלט  
אַ טיפע שנאה מיט אַ געירשעטער קרעמעריש קרענקליכער  
ליבע, גלויבט נישט, אַז עמיצער איז אין דעם פּאָך בעסער  
פון אים, און טראָגט דערפאַר אַרום אין זיך אַן  
אומגעוואוינליך שלעכטע מיינונג וועגן דער גאַנצער  
יידישער יוגנט:

«אַז ביי אונז קאָנען ניט זיין קיין געזונטע טיפן...»  
 צו מירלען האָט ער זיך פונאַנהייבאָן באַצויגן שלעכט  
 און פיינטליך, גלייך ער וואָלט איר בשום אופן נישט קאָנען  
 מוחל זיין, וואָס זי האָט חתונה געהאַט מיט זיין ברודערס  
 נאַרעשן שמואליקן. ער האָט דעם גאַנצן אָוונט צו איר  
 נישט געקוקט, געפילט, ווי ס'רעגט אים דאָך אויף איר  
 שיינער אומעטיגער פנים מיט די פאַרוואַרטע בלויע אויגן,  
 צוגעגאַנגען צולעצט צום יונגן ליובאַשיץ דעם סטודענט,  
 וואָס איז נישט ווייט פון מירלען געזעסן, און אים דער-  
 ציילט מיט אַזאַ טאָן, גלייך ס'וואָלט זיך האַנדלען וועגן  
 אַ צופאַל, וועלכער איז נאָרוואָס פאַר זיינע אויגן אויף  
 איינער פון די רוישיגע שטאַטגאַסן געשעהן:

«יאָ... גייען זיי ביי אונז קליינערהייט אַרום, אָטדי  
 יונגעלייט, און טראַכטן: איך וועל זיין אַ בן-מלך...  
 ס'וואַרט ערגעץ אויף מיר אַ בת-מלכה...»

ס'איז אָנגעקומען פון שטאַט מאַנטשיק. אָנגעקומען אַ פאַר-  
 שפעטיגטער, אַ צעטראַגענער מיט אַן אויסזעהן פון אַ מענ-  
 שן, וואָס איז אַהער אַראַפגעפאַלן פון יענער וועלט. נאָר-  
 וואָס האָט זיך ביי אים עפעס גאָר אַ לוינענדיג געשעפטל  
 פון אונטער די הענט אַרויסגעגליטשט, איז ביי אים דער  
 קאַפּ נאָך אין שטאַט געווען און האָט געזוכט עצות, ווי-  
 אזוי אָטדעם געשעפטל מציל צו זיין, און די אויגן האָבן  
 אויסגעלאָטשטערהייט אין לאַמפּ אַריינגעקוקט. ער האָט  
 טאַקע צומאַנהייב נישט באַמערקט, ווי הינטער זיינע  
 פלייצעס שטיקן זיך און שטופן זיך איינע צו דער צווייטער  
 די יונגע קרובות, ווי ס'טוט אים פונדאָרטן אַלעמאָל אַן  
 אַנדערע אַ שטילן שלעפּ פאַרן רעקל, און ווי עמיצער רוקט  
 אים מאַראַנצנשאַלעכץ הינטערן קאָלנער, ווען ער האָט זיך  
 סוף-פּל-סוף אומגעקוקט, האָבן זיי שוין אַלע אויפן קול פון  
 אים געלאַכט, און נאָר די געוועזענע קורסיסטין מרים ליו-

באַשיץ האָט זיך געפלייסט האָבן אַן ערנסטן פנים און האָט  
געטריבן קאַטאַוועס:

«פע, מאַנטשיק!... שוין אפשר אַ האַלבע שעה, זינט  
איך פרעג ביי דיר עפעס... וואָס הייסט, דו ענטפערסט  
נישט?»

דענסטמאַל האָט זיך מאַנטשיק אָקאָרשט דערמאָנט, אַז  
ער איז הונגעריג, און זיך אָנגעהייבן וואונדערן:

«וואָרט, קיין טיי האָט ער פאַרנאַכט געוויס נישט גע-  
טרונקען. אָבער מיטאַג?... וואָס איז דאָס פאַר אַ מעשה?  
ער קאָן זיך בשום אופן נישט דערמאָנען, צי ער האָט היינט  
געגעסן מיטאַג, צי ניין.»

מ'האָט פון אים ווידער געלאַכט און אים עסן געגעבן.  
האָט ער געכאַפט אַ פאַר ביס שטייענדיג, זיך ווידערמאַל  
פארטראַכט, גענומען פון שאַל אין דער האַנט די גלאַז טיי  
און איז מיט איר אַוועק שפּאַצירן איבערן חדר.

אויבנאָן ביים טיש האָט מען נאָך אַלץ גערעדט וועגן  
«קורסיסטקעס». עמיצער האָט אונטערגעהערט, ווי ציניש  
די צוויי קורסיסטינס, וואָס קוואַרטירן ביים פעטער עזריאל  
מאירס טאַכטער, האָבן צווישן זיך גערעדט, נאָכדעם ווי  
דער סטודענט, וואָס נעכטיגט ביי זיי, איז איינמאַל גאַנץ  
פריה פון זיי אַוועקגעגאַנגען. די שוויגער האָט זיך פאַר-  
קרימט און הילכיג אויסגעשפיגן, און ביי די מאַנסבילן האָבן  
זיך דערפון די תאוהדיגע געפילן צעפלאַקערט, און נישט  
קיין שיינע מעשיות האָט מען איינער דעם צווייטן אָנגע-  
הייבן דערציילן. עמיצער האָט אָפּגערוּפּן שמואליקן אָנ-  
אַזייט און זיך גענומען מיט אים סודען וועגן אַ קליינ-  
וואוקסיגער, שטאַרקליידנשאַפטליכער ווייבעלע, אַ קורסיס-  
טין, וואָס האָט אין קורסק אַ מאַן אַ וואַיאַזשאַר געלאָזט  
און איז שוין דאָ אין שטאַט פון עמיצן טראָגעדיג געוואָרן.  
ביי שמואליקן האָט זיך פון אַטדעם סוד דער פנים צעברענט,

און פאַרגעסען האָט ער אָן די מענשן, וואָס פילן אָן דעם גרויסן עסצימער; ס'האָט זיך געהערט, ווי ער פרעגט דאָרטן אויפן קול:

«טאַקע דאָ? אין שטאַט?»

נאָר אין פינסטערן קאָרידאָר, וואָס צווישן קאַבינעט און עסצימער, האָט זיך שוין דערווייל געלאָזט הערן די קלינגענדיגע ברוסטשטים פונם מיטליאָריגן און קרעפטיגן בעל-הבית, דעם ברונעט:

«הייס באַלד שפּאַנען די פּור, ברוך! דו האָסט נאָך צום צוג אַ שעה מיט אַ פּערטל.»

אין חדר איז מיטאַמאָל געוואָרן שטיל. ווען אויף דער שוועל האָט זיך באַוויון זיין לעבעדיגע פיגור, האָבן שוין אַלע צו אים מיט דרײַ-אַרץ געקוקט, געזעהן, ווי ער לייגט דאָרטן מאַנטשיקן זיין האַנט אויפן אַקסל אַרויף און טוט צו אים שמייכלדיג אַ וואונק:

«טראַסקעסט, אַ?»

קיינער האָט נישט געוואוסט, צי אַטדאָס וואָרט «טראַ-סקעסט» איז געזאָגט געוואָרן אויף דער אמת, צי אויף לצנות. די אויגן האָבן ביי אים ווי שטענדיג געגלאַנצט, גלייך ער האָט זיי נאָרוואָס מיט לאַק אָפּגעשמירט, און זיין גאַנצע פיגור האָט ווי איבערגעחזרט אָהן לשון דאָס, וואָס אַלע האָבן שוין לאַנג וועגן אים געוואוסט, און וואָס ער אַליין האָט וועגן זיך קיינמאָל נישט געזאָגט:

«ביי אַ האַלבן מיליאָן געלט... אַ? אַ נאָמען אויף דער גאַנצער סביבה... און אַליין עפעס אויף נישט אַבן ווער... עפעס פון די זיידענאַווסקיס!»

מירל האָט אויף אים געקוקט פון קעגנאיבער דעם טיש, וואו זי איז נאָך אַלץ אָנגעטאַנערהייט געזעסן. אַטדער ייד, וואָס האָט זיך ווערטלען ליב געהאַט, געפאָרן עד היום אויף יום-כּפור קיין סאַדיגערע און צו יעדן לאַנגן שלש סעודות

ניט אנדערש, ווי אַ גאַנצן מנין באַדאַרפט, האָט אין אירע אויגן צייטנווייז אויסגעזעהן ווי אַ פשוטער איבערגעטאָנער זשוליק. ס'איז רעכט געווען צו גלויבן, אַז, ניט קוקנדיג אויף זיין יידישער פירעכץ, בלייבט ער אָפט אונטער-וועגנס אומגעטריי זיין אייגענער ווייב און טוט אָפּ גאָר מיאוסע מעשים; אַנדערש האָט מען ניט געקאָנט פאַר-שטיין, פאַרוואָס ער ברעכט צייטנווייז אַזוי פלוצים זיין שטאַלצע, עקשנותדיגע נאַטור און ווערט אָפט פחדנותדיג ווייך אַפילו צו זיינע אייגענע קליינע קינדער.

אָט האָט ער צולעצט זי, די ערשטע שנור זיינע, דער-זעהן, צוגעגאַנגען מיט אַ שמייכל און מיט האַוואיעס און זיך גענומען ווערטלען מיט אַזאַ טאָן, גלייך נאָר ער אַליין ווייס בסודי-סודות, אַז זי איז פאַר זיין זון לחלוטין קיין ווייב נישט:

«אַ . . . מירעלע . . . ווי גייט עס עפעס אין בעל-הבתישקייט?»

אַלע האָבן אַהער געקוקט, געשוויגן און געשמייכלט, און נאָר די געוועזענע קורסיסטין — מרים ליובאַשיץ, וואָס האָט זיך בכיוון הינטער עמיצנס פלייצעס באַהאַלטן, האָט פונדאָרטן שטיל געענטפערט פאַר מירלען מיט אַ ווערטל, וואָס קיינער האָט נישט איינגעהערט, און האָט געוואָלט דערמיט דעם פעטער יעקב-יוסלס אויפּמערקזאַמקייט צו זיך צוציהען.

מ'האָט געלאַכט פונם שווערס לצנותדיג קלוגע איינפאַלן:  
 «זאָל זיך מירל אויסמאָלן: די קעכן האָט זי פלוצים אַוועקגעוואָרפן, און קיין אַנדערע קאָן זי נישט קריגן.»  
 «ס'קאָן דאָך אַמאָל געמאָלט זיין אַ „זאַבאַסטאַווקע“ פון קעכנס, למשל.»

ס'האָט ניט געלאַכט נאָר דעם שווערס גאווהדיגער און שטאַרק שלעכטער ברודער — שלום זידענאָווסקי, אַ שטרענג

אָנגעבלאָזענער. מיט אַ שלעכטער מיינונג ביי זיך אין קאָפּ  
וועגן דעם, וואָס אָטדער גאַנצער עולם איז אייגנטליך נישט  
אימשטאַנד צו פאַרשטיין נישט אים, דעם בויערדיגן קאָפּ,  
נישט די סיבה פון זיין שנאה צו מענשן, איז ער ביידערזייט  
אָפּגעזונדערט פון אַלע געשטאַנען און האָט געשוויגן. דער  
קאָפּ איז ביי אים געשטאַנען אַביסל אָנאַזייט, די רעכטע  
האַנט איז געווען פאַרוקט צווישען די קנעפלאַך פון זיין  
פאַרשפילעטן סורדעט, און די דורכדרינגענדיגע אויגן האָבן  
די גאַנצע צייט געקוקט אויף מירלען שלעכט און ווי פונ-  
אויבן אַראָפּ. צווישן דעם גאַנצן אַרומיגן עולם האָט דאָך  
נאָר ער אַליין גערעכנט זיין עלטערן ברודער פאַר אַ פשוטן  
האַנאַרניק און נאַרעשן כבודזוכער, נאָר געוואוסט, אַז קיינער  
חוץ אים וועט עס דאָ נישט פאַרשטיין, און דערפאַר  
נישט געוואָלט וועגן דעם ריידן. ער האָט נאָך נידעריגער  
אַראָפּגעלאָזן דעם קאָפּ, אונטערגעהויבן די ברייטע גלאַנ-  
צנדיגע געמבע, וואָס אויף איר איז זעלטן-זעלטן אַ האָר  
געוואָקסן, זיך גאוועהדיג געלאָזט שפאַנען איבערן חדר און  
שוין קיין וואָרט נישט געענטפערט אפילו דער געוועזענער  
קורסיסטין מרימען, וואָס האָט אים געהאַלטן פאַר אַ קמצן  
און איז שוין צו אים זינט עטליכע מינוט צייט מיט איר  
נודנער שאלה צוגעשטאַנען:

«שלום, אויף ווען בעטסטו, זאָל מען פאַרן צו דיר צו-  
גאַסט?»

דער שווער איז שוין דאָ אין חדר נישט געווען. דער  
עולם האָט זיך שוין צוריק געפירט צופיל פרייליך און פריי,  
און מירל איז נאָך אַלץ אָנגעטאַנערהייט ביים טיש געזעסן.  
פלוצים האָט זי אויף זיך ווידעראַמאָל באַמערקט שלום  
זיידענאווסקיס בליק און איז אומגעריכט פאַר זיך אַליין  
פון אָרט אויפגעשפרונגען.  
זי האָט זיך דאָ אין שטוב מיט קיינעם נישט געזעגנט,

זיך איינעצאליין געלאָזט אַהיים גיין, און זיך נאָך אַלץ נישט  
געקאָנט באַרוהיגן:

«ניין, אָטדעם ישיבה-בחור וועט זי סוף-כל-סוף אַמאָל  
מוזן זאָגן, אַז ער איז אַ גרויסער טיפּש, אָדער עפעס אַנדערש  
אין דעמזעלבן זין.»

און די האַרץ האָט גענאָגט די גאַנצע צייט, וואָס זי האָט  
זיך נאָכדעם ביי זיך אין צימער אויסגעטאָן און אין בעט  
זיך געלייגט:

«אָט רירן זי שוין אָן שלום זיידענאָווסקיס בליקן... און  
דער עיקר...»

דער עיקר איז, וואָס זי אליין פילט אַלעטאָג, אַז מען  
באַדאַרף עפעס צו טאָן, און ווייס נישט, וואָס און וויאָזוי  
צו טאָן. אַלעטאָג טראַכט זי, אַז זי וועט עס וויסן מאַרגן,  
נאָר מאַרגן פאַלט זי ווידער, דערפאַר וואָס זי געפינט זיך  
אונטער איין דאָך מיט שמואליקן און איז זיין ווייב, סוף-  
כל-סוף מוז זי דאָך פון אָטדעם גאַנצן לעבן עפעס אָן אויס-  
גאַנג געפינען.

ס'איז מערנישט —

«פאַרהאַן אַנדערע מענשן, וואָס זוכן אויך יאָרנלאַנג אָט-  
דעמזעלבן אויסגאַנג, און אַז זיי געפינען אים נישט, נעמען  
זיי זיך סוף-כל-סוף דאָס לעבן און לאָזן איבער האַלב-  
נאַרעשע, האַלבקלוגע בריוולאַך.»

ס'איז שוין געווען שפעט נאָך האַלבער נאַכט, ווען זי  
האַט שוואַך איינצושלאָפן אָנגעהייבן. אין שטוב איז געווען  
שטאַרק פינסטער און שטיל. ערגעץ אין קיך, וואָס איבערן  
קאָרידאָר, האָט פון געשמאַקן שלאָף הילכיג געשאַנאַכט די  
ניטאוויסגעטאָנע דינסטמידל, און די קאַץ האָט דאָרטן איבער  
דער פּאָדלאָגע מיט אַ שטיקל צוקער געקלאַפט און דערמיט  
געווירקט, אַז זי, מירל, זאָל זיך אין שלאָף פאַרגעסן נישט

קאָנען, און אז אין איר דרימלענדיגן מוח זאל זיך נאָך אַלץ  
איברהזרן דער סוף פונם לעצטן געדאַנק:  
«און אז זיי געפינען אים נישט, נעמען זיי זיך סוף-  
כל-סוף דאָס לעבן און לאָזן איבער האַלבנאַרעשע, האַלב-  
קלוגע בריוולאַך.»

זי האָט נישט געדענקט, וויפיל צייט האָט זיך אָטדער  
פאַרוואַלטער דרימל געצויגן.

פלוצים האָט זי פון שלאָף דערפילט, ווי צו אירע נאַקעטע  
פלייצעס רירט מען זיך צו מיט אַ קאַלטער האַנט. זי האָט  
געגעבן אַ ציטער מיטן גאַנצן גוף און געעפנט די אויגן.  
אין חדר איז געווען צופיל ליכטיג פונם אַריינגעטראָגע-  
נעם קאַבינעטלאַמפּ, און לעבן בעט איז אין אונטערשטע  
וועש געשטאַנען שמואליק, געשטאַנען אַיינגעבויגן, גע-  
ציטערט און געשמייכלט – ער איז געווען אויפגערעגט פון  
די מעשהלאַך, וואָס ער האָט זיך אַ גאַנצן אָונט וועגן דעם  
קורסקער טראָגעדיגן ווייבעלע אָנגעהערט.

אַ וויילע האָט מירל אויף אים געקוקט מיט שרעק:

«וואָס באַדאַרפסטו דאָ, שמואליק?»

און באַלד איז פאַר איר קלאַר געוואָרן, צוליב וואָס ער  
שטייט דאָ לעבן איר בעט, און אין די אויגן אירע האָט זיך  
מיטאַמאָל אָנגעצונדן אַ פייער פון עקשנות און פאַרדראָס:  
«שמואליק, נעם באַלד אַ קישן און גיי לייג זיך אין  
קאַבינעט.»

אַ פּוּזע.

«דו הערסט, וואָס מ'זאָגט דיר, שמואליק?»

שמואליק שטייט נאָך אַלץ אַ האַלבנאַקעטער און איינגע-  
בויגענער, ציטערט, שמייכלט נאַריש און רירט זיך נישט  
פון אַרט. נאָר מירלס האַנט האַלט שוין פאַר דער גאַלקע  
מיטן עלעקטרישן קנעפל און קלינגט אָהנאַנאויפהער צו  
דער שנאַרכנדיגער דינסטמיידל, וואָס אין קיך, ס'דוכט

זיך, אַז דער קלינגענדיגער גלעקל וועט באַלד די שטוב צעטראַגן, און ס'הערט זיך שוין, ווי די דינסטמיידל שלעפט אַהער אירע באַרוועסע פיס איבער דער פּאָדלאָגע. דעמאָלט נעמט שמואליה נאַריש שעמעוודיגאַ קישן אין די הענט און גייט אַוועק צו זיך אין קאַבינעט. די דינסטמיידל טראָגט פונדאַנען אַרויס דעם לאַמפּ און לעשט אים אויס, און אין שטוב ווערט ווידער פינסטער און פוסט. ס'דוכט זיך, עמיצער וויינט איינגעהאַלטן שטיל און פון טיפן, טיפן האַרצן. נאָר ווען מ'זעצט זיך אויפן געלעגער און מ'שטרענגט אָן די אויערן, הערט מען נאר, ווי די קאַץ קוליעט די שטיקל צוקער איבער דער פּאָדלאָגע און ווי די דינסטמיידל אָטעמט און שנאָרעט.

## IV.

אויפמאַרגן איז מירל אויפגעשטאַנען שפעט, אַרום עלף אַזייגער אינדערפריה.

אין קיך האָט שוין געשווינט דער האַקמעסער געקלאַפט, און אין הויף האָט מען שוין אויסגעשפּאַנט די צוריקגעקומענע פור, וואָס האָט שמואליקן נאָך מיטן טאַגליכט אין גוראַלניע אַריין אָפגעפירט. דעם שווערס מיוחס — דער פּורמאַן, האָט דאָרטן לאַנג לעבן דער צוריקגעקומענער בריטשקע געגוואַלדעוועט, געשריען אויף שמואליקס קליינעם ברודערל, וואָס פּלאַנטערט זיך צווישן די פּערדס פיס, און אויף דער שוויגערס שיקסע, וואָס גיסט די קיכוואַסער אינמיטן צוגערוימטן הויף. די שוויגער אַליין איז דאָרט אויף גע־שטאַנען, זיך געוואונדערט, וואָס שמואליק איז דאָסמאָל אַזוי פריה אין גוראַלניע אַוועקגעפאַרן, און האָט ביים שרייענדיגן פּורמאַן אויף אַ בריוו נאָכגעפרעגט. אין אַ

וויילע אַרום, ווען מירל איז דעם הויף אַדורכגעגאַנגען, איז שוין דאָרטן קיינער נישט געווען. אַ שטילקייט פון וואָך האָט גערוהט דורכויס אַרום די געשלאָסענע שטאַלן. און דער פּורמאַן איז שוין אויף ערגעץ אין קיף געזעסן. און נאָר אינמיטן צוגערוימטן הויף איז נאָך צוליב עפעס די אויסגעשפּאַנטע רעסאָרנבריטשקע מיט איר אַרייַן געשטעלטן די של געשטאַנען און אָהן לשוין דערמאַנט אָן אים, דעם אַוועקגעפּאַרענעם שמואליקן:

«האַט ער נעכטן ביינאַכט אין די אונטערשטע וועש לאַנג פון איר בעט ניט געוואָלט אָפּטרעטן ... שעמט ער זיך איצט איר אין די אויגן צו קוקן, און וועט זיך דעריבער אַזוי גיך פון גוראַלניע ניט אומקערן.»

זי איז באַלד אַוועקגעגאַנגען צוריק אין עסציער, זיך איינגעהילט אין שאַל און זיך אויף דער קאַנאַפע אַוועק געלייגט. ס'איז געווען אַזוי שווער און עקלדיג אויף דער נשמה, גלייך מ'וואָלט נעמען די האַרץ און עס אינגאַנצן אין עפעס ברודיגעס איינטונקען. און פון אונטער די דרויסנדיגע פּאַרוואַלקנטע הימלען האָט אַרייַנגעקוקט דער נייער וויסטער זונטאָג און האָט דאָ דורכויס זיין איינציגע לאַנגווייליגע מחשבה געשפּרייט:

«אַ נייע וואָך ... אַ וויסטע וואָך, אַ פּוּסטע וואָך.» פון שלעכט אָפּגעשלאָפענער, אויפּגערעגטער נאַכט האָט מיט שווערקייט געבראַכן דער הינטערשטער האַלבער קאַפּ, וואָס צום האַלז און נאַקן, די געפילן זיינען געווען מטושטשדיג און שוואַך, ווי אין אַנהייב פון אַ טיפּוסקרענק. די אויגן האָבן זיך פון זיך אַליין געקלעפט, און אין איינדריםלענדיג פּאַרנעפּלטן געוויסן האָבן זיך געפּלאַנטערט געדאַנקען וועגן די קלעפּ פון האַקמעסער, וואָס הערן זיך פון קיף, וועגן דעם אייגענעם פּאַרלוירענעם לעבן, וועגן דעם טעמפּן ווייטאָג, וואָס אין הינטערשטן האַלבן קאַפּ.

און וועגן דעם, וואָס דאָ אויף דער קאַנאַפּע וועט זי  
ליגן לאַנג, לאַנג:

« זי וועט דאָ דרימלען אַ גאַנצן טאָג. »

און זי האָט געדרימלט דאָ, אויף דער קאַנאַפּע ליגנדיג,  
זיך אויפגעכאַפּט און באַמערקט דעם געגרייטן טיש,  
געפרובט צוגיין און עפעס עסן, נאָר נישט געקאַנט, זיך  
צוריק געלייגט און ווידער געדרימלט, געעפנט די אויגן  
אַקאָרשט נאָהענט צו בין-השמשות און האָט דערזעהן:

דער רוח האָט אָנגעטראָגן אַ דורכפאַרנדיגן יונגמאַן,  
אַ חזן, אַ הויכן און דאַרן פאַרשוין אין אַ קורץ אָפּ-  
געטראָגענעם סורדעטל מיט אַ ברודיגן פאַפירענעם קראַגן  
און מיט אַ קאַמערטאָן אין טאַש. ער רעדט מיט אַ  
פאַנפענדיגן קול און דערפרעגט זיך אויף שמואליקן, ווי  
אויף אַ חשובן שול-בעל-הבית:

« הכלל, די מאַדאַם ווייס נישט, ווען דער הער וועלן  
קומען? »

« פאַנימאַיעטע-לי, הכלל אויף שבת וועלן דער הער  
אויך נישט קומען? »

זי איז, דוכט זיך, כלל נישט געווען מחויב צו נודען זיך  
לעבן אים, צו פילן, ווי דער ריח, וואָס ער פאַרשפרייט  
אַרום זיך, איז ענליך צום ריח פון צעפוילטע געזאַלצענע  
פיש, און צו ענטפערן אים אַלעמאַל דאָסזעלבע, וואָס זי  
האָט שוין געענטפערט פריהער:

« כ'ווייס נישט. »

« ניין. »

« כ'ווייס נישט. »

פריהער האָט זי אים אין די אויגן געפרובט דעם חדר  
לופטערן און אַלע פענסטער געעפנט, זי האָט געמיינט,

אז ס'וועט העלפן. נאָר ער האָט זיך נאָך אַלץ פון אָרט  
נישט גערירט. האָט זי אים צולעצט איינעמאַליין דאָ אין  
חדר געלאָזט. אַרויסגעגאַנגען אינדרויסן און זיך דאָרטן אויף  
די טרעפלאַך פון גאַניק אַוועקגעזעצט.

פאַמעליך, פאַמעליך האָט זיך אָנגערוקט דער טונקעלער  
פאַרנאַכט און געשפּרייט שטילקייט אַרום די געציילטע  
הייזער, וואָס אין זאַמדיגן עק פאַרשטאַט. ס'איז שוין  
קיין מענש נישט אַדורכגעגאַנגען, און די לופט האָט זיך  
אין ערגעץ קיין ריר נישט געטאָן. ערגעץ ווייט לעבן דער  
שאַפּע מיט די סטערטעס שטרוי, וואָס קעגנאיבער דעם  
גרויסן קלויסטערהויף, האָט זיך געדרייט אַ דרעשמאַשין  
און דערדראָשן צו נאַכטצו דעם גלחס אויסגעטריקנטע  
תבואות. און לינקס, פון צווישן דעם שווערס בוימער,  
וואָס פונדאָרטן האָט פריהער אַביסל אַ גאַנצע מחנה  
קרובים שלום זיידענאַווסקין אין וועג אַרויסגעבאַגלייט, האָט  
זיך דערהערט, ווי די שוויגער שמייסט איינעם פון אירע  
קליינע קינדעראינגלאַך, ווי דאָס קינד רייסט זיך און  
שרייט, און ווי שמייסנדיג, הערט די שוויגער ניט אויף צו  
חזרן אויף איר הייזעריגליכן און נאַרעשן קול:

« אויף אַ מאַמען טאָר מען אַזוי ניט זאָגן ... אויף אַ  
מאַמען טאָר מען אַזוי ניט זאָגן ... אויף אַ מאַמען טאָר  
מען ניט. »

הערנדיג דעם געשריי פונם וויינענדיגן קינד, האָט זיך  
געמאַלט, ווי די שוויגער האַלט אים דאָרט אַריבערגעבויגן  
איבער די קני און בויגט די קורצזיכטיגע אויגן גאָר  
נאָהענט צום אָרט, וואוהין זי שמייסט. ס'האָט זיך געטראַכט  
וועגן דעם, וואָס אָטדי נאַרעשע און לאַנגע יידענע האָט  
קיין שכל ניט, ווייס נישט, וויאָזוי אַרום הינדער צו גיין,

און מאַכט פון זיי אַ תל; וועגן דעם, וואָס ערשט צוריק מיט אַ יאָהר פּופּצן־זעכצן האָט זי פּונקט ווי איצט, געשמיסן שמואליקן, דעם איצטיגן מאַן אירן, און האָט צו אים פּונקט ווי איצט, געשריען:

«אַ מאַמען טאָר מען אַזוי נישט זאָגן... אַ מאַמען טאָר מען אַזוי נישט זאָגן...»

און דערפאַר, וואָס ס'איז איצט שוין קיין ספק נישט, אַ שמואליק וואָלט בעצם באַדאַרפט האָבן אַ ווייב, וואָס זאָל אים זיינע קינדער, פּונקט ווי זיין מאַמע, שמייסן, איז פון איר מיטאַמאָל עפעס אַ שווערע משא אַראָפּ, און די גרינגע האַרץ האָט מיטאַמאָל די האַלבפאַרגעסענע האַפענונג דערפילט:

«וואַרט!... קיין זאָך בינדט זי דאָך נישט צו צו אים, צו שמואליקן, און נישט צו אַטדער שטוב, און זי מירל... זי קאָן דאָך אַטדי שטוב פאַרלאָזן אין יעדער צייט, וואָס זי וויל.»

סך־הכל איינעם אַ פּלאַן באַדאַרף זי געפינען. ס'האָט זיך געדענקט אַ מעשה, וואָס האָט זיך צוריק מיט עטליכע יאָר ביי זיי אין קרייזשטאָט פאַרלאָפּן: אַ שווייגנדיגע און פאַרעקשנטע ווייבל, אַ שנור ביי אַ רייכער פאַמיליע דיזשור, הייבט זיך אויף אין איינעם אַ פריהמאָרגן פונם איינגעזעסענעם אָרט, זאָגט פאַרן אַוועקגיין קיין וואַרט נישט דעם מאַן און די שווער און שוויגער און קומט מער אַהיים נישט צו גיין. אין שטאָט ווערט מען וועגן דעם געוואָר, און אין בעל־הבתישע הייזער ווערט מען זיך:

«נישקשה, זי וועט זיך אומקערן... זי וועט, איה"ש, זיין אַ גאַסט אויף שבת.»

אַבער די ווייבל קערט זיך נישט אום, און קיינער ווייס עד היום נישט, וואו איר געביין איז אהינגעקומען... קיינער

ווייס נישט... אָבער איר, מירלען, איר איז דאָס איצט  
אָזוי נויטיג צו וויסן... אָט וועט זי אויסרעכענען:  
« וואוהין האָט, למשל, אָטדי ווייבל געקאָנט אַהינקומען »

שמואליק איז נאָך אַלץ אין גוראַלניע געזעסן און קיין  
מינדסטע ידיעה פון זיך נישט צוגעשיקט. ער האָט זיך  
געגרייט גיין פונדאָרטן מיט דער פאַרפסחדיגער פאַרטיע  
אָקסן קיין וואַרשע. אין שטאָט אַריין איז צוליב דעם  
געקומען דער נאָמן פון אָקסנשטאַל, ר' בונעס - אַ  
קליינוואוקסיגער פאַרשמאַלצעוועטער און געפאַקטער יידל  
מיט אַ שטאַרק רויטן האַלז און נאָקן, וואָס האָט אום זומער  
אַ לאַנגן קאַפטן געטראַגן און האָט געהאַט אַ טבע נישט  
צו פאַרגעסן, וואָס דער בעל-הבית זאָגט אָן. ער האָט  
געבראַכט אַהער צום פאַרריכטן עטליכע אַלטע שטאַל-  
לאַמטערנעס, געקויפט פיל נייע קורצע שטריק מיט עטליכע  
פוד שטיינערנע זאַלץ, כדי די אָקסן זאָלן האָבן אויפן  
וועג, וואָס צו לעקן. ער איז אויף אַריינגעקומען אַהער אין  
שטוב, אַריינברענגענדיג מיט זיך דעם ריח פון דער  
גוראַלניעבראַהע, געטראַפן מירלען איינעאַליין אויף דער  
קאַנאַפע ליגן און איר דאָ זיין שליחות איבערגעגעבן:

« דער יונגער בעל-הבית האָבן געזאָגט... מ'זאָל געבן

די פאַרפסחדיגע קאַנטע, האָבן זיי געזאָגט. »

מירל האָט אים אויסגעהערט, זיך אַפילו פון אָרט נישט  
געריירט און אים אין קיף אַריין אָפגעשיקט.

די דינסטמיידל האָט, אַפנים, געמיינט, אַז ס'רעדט זיך  
וועגן עפעס אַ פאַרפסחדיגער כלי, און האָט אויף אים אַ  
פאַר גרויסע אויגן אויסגעגלאָצט:

« פוננוואַנען זאָל זי וויסן, אַז זי האָט נאָך דאָ פאַר פסח  
נישט געדינט? ... זאָל ער אַ פרעג געבן אין הויף ביים  
פורמאַן טעאָדאָרן. »

דער יידל האָט זיך אזוי לאַנג אין הויף אַרומגעדרייט.  
 ביז מ'האָט אים פונדאָרטן סוף-כל-סוף צוריק צום אַלטן  
 בעל-הבית אין שטוב אַריינגערופן און זיך ביי אים  
 דערפרעגט:

«וואָס זשע? זי האָט נאָך אַלץ נישט געגעבן די קאַנטע.  
 די יונגע בעל-הביתטע?»

די שוויגער אַליין איז אהער סוף-כל-סוף מיטן שאַל אויף  
 די אַקסלען אַריינגעקומען, זיך אין קאַבינעט אויף דער  
 שאַפע אזוי לאַנג צווישן די ביכער געפאַרקעט, ביז זי  
 האָט צווישן זיי איינעם אַ בוך געפונען, אַריינגעקוקט אין  
 אים מיט אירע אייגענע קורצזיכטיגע אויגן און איבער-  
 געלייענט די ערשטע שורה מיט אַ קול פון אַ יידענע, וואָס  
 לייענט אין טייטש-חומש:

«קאַנטע משוּרִים שְׁנֵקְנוּ חֹדֶשׁ שֶׁבֶט, אָדֶר וּנְיִסָּן».

«נאַט» האָט זי צום יידן בכיוון אויפן קול געזאָגט, זיך  
 געלאָזט אוועקגיין און זיך צו מירלען נישט אומגעקערט;  
 זי איז געווען אויסער זיך, אַריינגעקומען צו זיך אַהיים  
 מיט גרויס תרעומות און גענומען וואַרפן אויפגערעגטע  
 בליקן צו איר מאַן אין קאַבינעט, וואו ער איז מיט  
 געשעפטסמענשן געווען פאַרנומען. זי האָט זיך אייב-  
 געהאַלטן פון צו ריידן אינם מֶשֶׁך פון גאַנצן מיטאַג,  
 אַפגעוואַרט, ביז ער יעקב-יוסל, איז אוועקגעגאַנגען רוהען  
 אין שלאָפצימער, זיך דאָרטן לעבן אים ביים בעט אוועק-  
 געזעצט און זיך מיט אים אַנגעהייבן שעפטשען אזוי שטיל,  
 גלייך עמיצער וואָלט זי פאַרן האַלו ווערגן:

«פאַרשטייסט? כ'מיין, וואָס איז זי שמואליקן פאַר אַ  
 ווייב, מ'שטיינס געזאָגט?»

«יאַ, און אינגאַנצן די פירעכץ אירע... און דער גיין,  
 מ'שטיינס געזאָגט, צו דער שיינער שוועסטערקינד... און  
 דאָס, וואָס איך באַדארף איר די שטוב פירן און אינזינען

האַפן, אַז מ'באַדאַרף ביי איר די באַלקנס איבערפאַרבן...  
 וואָס הייסט? אַפילו די הינער שיק אײַך איר דאָך שעכטן. »  
 דער קרעפטיגער ברונעט, דער בעל־הבית, וואָס האָט  
 גנביש קלוגע אויגן געהאַט, איז געלעגן מיט די ווייסע  
 אַרבל אין בעט, גערויכערט שווייגנדיג זיין פאַפיראַס און  
 אַלעמאָל געוואָרפן אַזעלכע גנבישע אויגן צו דער טיר,  
 גלייך ער וואָלט מורא האָפן, אַז עמיצער הערט זיך אונטער.  
 ער האָט איר דערויף גאַרנישט געענטפערט. שוין לאַנג,  
 אַפנים, געפועלט ביי זיך, אַז שמואליק האָט שלעכט אָנגע-  
 טראָפן, און געוואָלט וואָס גיכער אויפהערן וועגן דעם צו  
 ריידן. און זי, די קורצזיכטיגע יידענע, האָט זיך נאָך אַלץ  
 נישט געקאָנט באַרוהיגן, געפינטלט פיל מיט די וויעס און  
 איז שעפטשענדיג שטיל צו אַ באַשלוס געקומען:

« נאָר גאַרנישט... ווען זי טרעפט אָן אויף אַנדערע  
 מענשן, פאַרשטייט מען דאָך שוין, וואָס ס'וואָלט געווען.  
 האָט זי דאָך אָנגעטראָפן אויף אונז... און שמואליק איז  
 אויף אַ שטילע טויב... איז גאַרנישט... אַפגעווישט די  
 ליפן, און שאַ! שטיל... ווי נישט געזעהן. »

אין אַ פאַר טעג אַרום איז די שוויגער אַהער אַריינגע-  
 קומען צוזאַמען מיט אַ פאַר געדונגענע בעלי־מלאכות,  
 פאַרבערס; זי האָט זיך נישט אומגעקוקט אויף מירלען, וואָס  
 איז אויף דער קאַנאַפע געלעגן, געאַנגען מיט די בעלי-  
 מלאכות פון איין חדר אין צווייטן און זיי די באַלקנס  
 אָנגעוויזן:

« זעהט איר? פריהער באַדאַרף מען איבערפאַרבן דעם  
 באַלקן אין קאַבינעט, און די מעבל פונדאַרטן אין עס-  
 צימער אַרויסטראָגן, און נאָכדעם וועט מען דעם עסצימער  
 אין קאַבינעט איבערטראָגן און מ'וועט זיך דאַרטן צום  
 באַלקן נעמען. »

די שוויגער איז, ניט אומקונדיג זיך, אַוועקגעגאַנגען.  
און די בעלי-מלאכות האָבן באַלד די קאַבינעטמעבל אַהער,  
אין עסציימער, איבערגעטראָגן און זיך באַלד צו דער אַרבעט  
גענומען.

אין שטוב האָט באַלד אָנגעהייבן שמעקן מיט איילפאַרב,  
מיט אַ געשמירעכץ פון וואַכרע און ענגלישער סאַזשע. די  
אומאַרדנונג איז געוואַקסן פון טאָג צו טאָג. די פאַר-  
וואַלגערטע חדרים האָט מען שוין נישט צוגעראַמט, ניט  
בייטאָג, ניט ביינאַכט, און די פאַרבער האָבן זיך נאָך אַלץ  
געטאָן זייערס און געמאַלט פאַמעליך איין באַלקן נאָכן  
צווייטן.

זיי זיינען נאָך כלל קיין וקנים נישט געווען, אָטדי צוויי  
יידן-פאַרבער. אויסגענייהטע העמדער האָבן זיי נאָך  
אונטער די איינגעשמירטע רעקלאַך געטראָגן, און מיידלאַך  
האָט נאָך ערגעץ נאָך זיי און נאָך זייער מאַלעריי דער רוח  
אַוועקגעכאַפט. שטייען זיי זיך ביידע גאַנצע טעג אויף די  
הויכע צוגעריכטע שטעלן, ווירען פאַמעליך מיט די ווירע-  
לאַך, שמירן צו מיט די פענזלאַך, האָבן דערפון הנאה און  
פייפן זיך דערביי צו אַן אומעטיגן בעל-מלאכהשן ניגון.  
און אַמאָל האָט זיך געטראָפן, אַז צוליב אַ נויטיג שטיקל  
געצייג איז איינעם פון זיי אויסגעקומען דעם צווייטן חדר  
אַדורכגיין און דאָרטן עפעס באַמערקן. ער איז אַריינגעקומען  
צוריק אַביסל אַן אויפגערגטער, זיך אַרומגעקוקט, צי קיי-  
נער אַחוץ זיין חבר איז דאָ נישטאָ, און האָט געפרעגט ביי  
אים אויפן וואונק:

«נישט קיין מיאוסע בעל-הביתטעלע, אַ?»

ער האָט זי שוין טאַקע אינזינען געהאַט די גאַנצע צייט,  
וואָס ער האָט זיך דאָ מיט זיין חבר אויף דער הויכער  
שטעל אַוועקגעזעצט, פאַרוויכערט מיט אים די פאַפיראַסן

און אים איינע פון זיינע יינגלשע מעשיות אָנגעהייבן  
דערציילן:

«איז דאָס געווען... צוריק מיט אַ יאָר אַכט איז דאָס  
געווען... געאַרבעט האָבן מיר דענסטמאָל אין קאַזיאָנעס  
דאָרף קלאָקע, און א יונג שנורעלע איז דאָרטן ביים בעל-  
הבית געזען אַ רירעוודיגע, אַ דורכגעטריבענע.»

און מירל איז דענסטמאָל געלעגן אויף דער קאַנאַפע,  
וואָס אין צווייטן פאַרוואַלגערטן חדר, אינם ברייטן דע-  
קאַלטירטן שטובכאַלאַט, וואָס מיט די גלחישע אַרבל, זיך  
געהילט אינם דינעם שאַל און געזעהן פאַר זיך די פאַר-  
שיידענע ערטער, וואוהין זי קאָן, פאַרלאָזנדיג אַטדי שטוב,  
אוועקפאַרן:

«סייוויסיי: ערגער ווי דאָ קאָן איר שוין ניט אינ-  
ערגעץ זיין.»

אַרום און אַרום איר זיינען געשטאַנען די בעטן, ביידע  
גאַרדעראַבשאַפּעס, וואָס מיט די שפיגלטירן, די ווייכע  
שטולן פון זאַל מיטן היפּשן וואַשקאַסטן, וואָס פון אים  
נעמט מען שוין גאַנצע טעג נישט אַרעפּ די נאַסע פּאַדלאָגע-  
שמאַטע. אַלץ האָט דאָ אויסגעזעהן, ווי אין אַ מאַדנעם  
ערב-פּסח, וואָס קומט פאַר אינמיטן חודש אלול. די אַר-  
מיגע לופט איז נאָך פון נאַכמיטאָג אָן געווען פאַרפינסטערט  
און טונקל, דער מוח מיט די געדאַנקען פאַרנעפּלט און  
פאַרטראָגן, און געדוכט האָט זיך שוין, אַז דער היינטיגער טאָג  
קומט פאַר נישט איצט, נאָר מיט פינף-זעקס יאָר צוריק.  
אַ מעשה מיט אַ בוך איז נאָך צו אַטדעם אַלץ צוגע-  
קומען, אַ מעשה מיט הערצס אַ ניי צוגעשיקטן העברע-  
אישן בוך, וואָס שמעקט מיט נייע פּאַפּיר, מיט פּרישן  
דרוקערפאַרב און מיט פרעמדן בחור.

דער בריווטרעגער האָט עס איינמאָל צווישן דער איבע-  
ריגער קאַרעספּאַנדענץ געבראַכט צו דער שוויגער אין

שטוב. האָט מען זיך אלע אַרום דעם ארומגעשטעלט און מורא געהאַט דערפאַר, ווי פאַר עפעס לעבעדיגס. עמיץ האָט עפעס באַמערקט אין דער פעסטער מענערשער האַנט-שריפט. וואָס אויפן אַדרעס:

«וואַרט... אויפן אַדרעס שטייט דאָך בכיוון שמואליקס נאָמען נישט דערמאָנט.»

און נאָך:

«וואָס זשע דען? מ'האַט פריהער נישט געוואוסט. אַז אַזוינע. ווי מירל. מוזו תמיד האָבן אַ בחור נאָך פון מיידל-ווייז?»

דאָס בוך איז דאָ אַ היפשע וויילע אויפן טיש געלעגן און האָט אלעמען אויסגעזעהן. ווי אַ לעבעדיגע אונטער-געוואָרפענע עבירהפּרוכט. ס'האַט דערמאָנט אַן מירלס און נאָך עמיצנס אַ בשותפותדיגער זינד, און מ'האַט נישט גע-וואוסט, וואָס דערמיט צו טאָן:

«זאָל מען עס מירלען נישט אָפּשיקן, ביזוואַנעו יעקב-יוסל וועט קומען?»

מ'האַט עס איר, סוף-כל-סוף, אַריינגעשיקט. איז זי גע-וואָרן מאַדנע אויפגערעגט און צעטראָגן. זי האָט זיך גע-שווינט אָנגעטאָן און האָט זיך געלאָזט גיין אויף דער טע-לעגראַפּנסטאַנציע, נאָר באַלד האָט זי זיך אומגעקערט, גע-שיקט די דינסטמיידל צו דער שוויגער אין שטוב און איר אָנגעזאָגט:

«אויף אַ בריוו זאָל זי דאָרטן פרעגן, זי הערט? צו-זאמען מיטן בוך, זאָל זי זאָגן, האָט באַדאַרפט אַ בריוו אָנקומען.»

ביי דער שוויגער אין שטוב האָט מען פונדענסטמאָלאָן  
אַנגעהייבן זוכן עצות און אָפּגעהאַלטן בסוד קליינע אסיפות:  
« וואָס הייסט? מען מוז דאָך סוף־כל־סוף מיט שמואליקן  
איבערריידן און מיט אים איינשמועסן, אָז ס'איז פאַר אים  
קיין לעבן נישט. »

מ'האָט פאַרשטאַנען: מ'טאָר אים מיטאַמאָל נישט זאָגן,  
אז אַלע ווייסן שוין, וואָס צווישן אים און מירלען איז  
דענסטמאָל שבתצונאַכטס פאַרגעקומען. מ'האָט געזוכט דער־  
צו דעם פּאַסיגן מענשן, אין גוראַלניע אַריין צו שיקן,  
און מ'האָט זיך אָפּגעשטעלט אויף דער געוועזענער קור־  
סיסטין — מרימס עצה:

« אפשר איז זי טאַקע גערעכט מרים... אפשר פאַסט  
טאַקע דערצו דער יינגערער ליובאַשיץ, דער סטודענט? »

איינמאָל פאַר זונזעצן האָט ער זיך אַ פאַרשטויבטער פון  
גוראַלניע אומגעקערט, דער יינגערער ליובאַשיץ, דער סטודענט־  
דענט. ער האָט געהאַט אַ שמייכלדיגן פנים פון אַ מענשן,  
וואָס האָט פון גוטסקייט אָפּגעטאָן אַ שליחות, וואָס פאַסט  
נישט פאַר אים, און האָט דערציילט אינם באַזונדערן חדר,  
וואוהין מ'האָט אים אַריינגעפירט:

« יאָ, ער האָט דאָרטן מיט אים איבערגערעדט, מיט  
שמואליקן. »

אַרום און אַרום זיינען געשטאַנען כמעט אַלע דערוואַקסענע  
שטובמענשן מיט דער שוויגער און מיט דער געוועזענער  
קורסיסטין מרימען בראש. מען האָט זיך געהיט פאַר אַ  
פרעמדן אויער, מ'האָט פאַרטריבן פונדאַנען די קליינע  
קינדער און געקוקט דעם שמייכלדיגן שליח אין פנים אַריין:  
« זאָגט ער, הייסט עס, אָז שמואליקן האָבן זיך געשטעלט  
טרערן אין די אויגן, בשעת ער האָט אים, ליובאַשיץ,  
דערזעהן? »

דער יונגער סטודענט ליובאַשיץ איז געווען אַ גרויס־  
גופיגער, אַ וואוקסיגער, אַ געפאַקטער און אַ בלאַנדער, ווי  
אַלע ליובאַשיצעס. ער איז געשטאַנען אָנגעשפּאַרט מיט  
זיינע ברייטע פלייצעס אָן דער פייערקאַסע און האָט אויס־  
געזעהן מיד פונם וועג. אַליין איז ער סך־הכל געווען אַ  
שטיקל פּאַעט, געדרוקט זיינע לידער אין אַ סטודענטישן  
זשורנאַל, זיך דערפאַר געגאַלט די וואַנצעס, געחקירהט־משו־  
גענעררווייז וועגן וואָס ניט איז און האָט געהאַט אַן אייגענע  
מיינונג וועגן טאַלסטאַיען. נאָר ווען ער האָט גערעדט וועגן  
שמואליקן, האָט ער באַקומען דעמזעלבן קינדערש שמיי־  
כלדיגן פנים, ווי בשעת ער איז שיפור, און געדוכט האָט  
זיך, אַז אַט, אַט וועלן זיך ביי אים אַליין טרערן אין די  
היפשע בלויליכע אויגן באַווייזן:

האַט, הייסט עס, שמואליק אַ זאָג געטאַן, בשעת ער  
האַט אים, ליובאַשיצן, נאָר דערזעהן:  
«זעה נאָר — שואליק! האָט ער אַ זאָג געטאַן, ווי  
קומסטו אָהער, שואליק?»

ס'האַט אויסגעזעהן, ווי שמואליק מיינט, אַז אַלע ווייסן  
שוין, פאַרוואָס ער קומט אַהיים נישט, און שעמט זיך,  
אפילו פאַר אים, שואליקן. נאָר נאָכדעם, ווען שפּאַצירנדיג  
איבער דער גוראַלניע, האָט ער, ליובאַשיץ, מירלס  
נאָמען דערמאָנט, האָט אים שמואליק אונטער דער האַנט  
אָנגענומען און אָנגעהייבן ריידן אַזוי שטיל און אַזוי מאָדנע,  
אַז אים, ליובאַשיצן, האָט שוין אויך פאַרן האַרץ אַ קלעם  
געטאַן.

«דו פאַרשטייסט, שואליק? האָט ער צו אים געזאָגט,  
מירל איז אַ שלאַק... געוויס אַ שלאַק, נאָר אַז זי וויל,  
קען זי זיין גוט.»

און נאָכדעם האָט ער געשוויגן, שמואליק, און טרערן  
זיינען אים אין די אויגן געשטאַנען. יאָ... און נאָכדעם

האַט ער אים ליובאַשיצן, נאַכאַמאָל אונטער דער האַנט  
אַנגענומען און אים געזאָגט:  
«מײן נישט, שואליק, אַז אַזעלכע מירלס זיינען פאַרהאַן  
אַספּ... ס'איז מערנישט, זאָגט ער, זי רעכנט מיך פאַר  
אַ נאַר, מירל... גאַר פאַר אַ נאַר רעכנט זי מיך.»

## V.

שמואליק איז טאַקע אַהער נישט געקומען; ער איז גלייך  
פון גוראַלניע מיט די אַקסן קיין וואַרשע אָפּגעפאַרן.  
צום שווער אין שטוב זיינען פון אים געגאַנגען אָפּטע  
טעלעגראַמעס וועגען דעם גרויסן ברענענדיגן מאַרק. ער  
האַט דאָרטן, ווי גאַר אַ געניטער סוחר, דעם מקח פאַרריסן.  
באַשלאָסן צו בלייבן מיט זיינע אַקסן אפילו אויף דער  
צווייטער וואָך און האָט געפאַדערט, מ'זאָל אים וואָס גיכער  
פון אַלע נאָהענטע און ווייטע אַקסנשטאַלן די «גרויסע  
פודן» אַרויסשיקן.

ביים שווער אין קאַבינעט האָט מען זיך וועגן דעם מיישב  
געווען עטליכע מאָל אין טאָג. מ'האַט אַהין שוין אַרייַן  
געלאָזט די קליינע קינדער און געפרעגט האָט מען שוין  
אויף לצנות אַ דעה אפילו ביים קלענסטן זעקסיאַריגן  
קלייענדיגן יינגעלע, וואָס ס'שמעקט פון אים מיט שטאַל.  
און וואָס די שוויגער אַליין שמייסט אים אָפּט אין געזעסל:  
«וואָס זאָגסטו, שמענדריק מיט די גלעקלאַך? ... זאל  
מען שיקן אַקסן?»

מ'איז געווען ניט אויף צופלומרשט אויפגעלייגט:  
«וואָס הייסט? אַז גאַט העלפט, דער מאַרק גיט זיך אַיין,  
פאַרדיגט מען דאָך אַ גאַנצן גביר מיט געלט.»  
די שוויגער האָט זיך געמאַכט אַן אויסרייד און איז אַרייַן  
געקומען צו מירלען אין שטיבל כלומרשט אַ קוק געבן, צי

די באַלקנס קומען נישט אַרויס צופיל טונקל. זי האָט געטראָפּן מירלען אינם אויפגערודערטן עסצימער אויף דער קאַנאַפע ליגן און איר דערציילט. אַז שמאוליק געפינט זיך אין וואַרשע, און אַז מ'שרייבט אים איצט אַ בריוו:

«יאָ, וואָסזשע זאָל מען אים עפעס פאַר איר, מירלען, צושרייבן?»

מירל האָט גלייכגילטיג מיט די אַקסלען אַ ציה געטאַן:

«גאַרנישט... זי האָט אים נישט וואָס צו שרייבן.»

זי איז געשטאַנען מיטן פנים צום פענסטער און נישט געזעהן, מיט וואָס פאַר אַן אויסזעהן די שוויגער האָט די שטוב פאַרלאָזט. און נאָכדעם איז זי צוריק געזעסן אויף דער קאַנאַפע, צוריק געפילט, ווי די שטוב איז איר נמאס, און ווידעראַמאָל געדענקט, אַז זי באַדאַרף עפעס טאַן:

«זי מוז געפינען אַ מיטל, וויאַזוי אַטדי שטוב צו פאַר-לאָזן.»

ס'האָט זי ערגעץ געצויגן און נישט געלאָזט איינזיצן אויף אַן אָרט. האָט זי עטליכע טאַג צייט געהאַלטן אין איין גיין אין שטאַט אַריין, זיך דאָרטן לאַנג איינעאַליין אַרומ-געדרייט און האָט סוף-כל-סוף צו נאַכטצו פאַרקערעוועט אויף דער שטילער בולוואַרגאַס, צו איר געשוועסטערקינד אידאַ שפּאַליאַנסקי, ס'האָט זיך איר געדוכט, אַז זי באַדאַרף זאָגן איר, אידאַן, וואָס הערט זיך ניט צו צו די צינישע קלאַנגען, וואָס גייען אַרום וועגן איר אין שטאַט:

«הער, אידאַ, דו ביזט שוין געוויס ביי זיך הפקר, נאָר דאָך, וואָס וואָלסטו אַליין געזאָגט, ווען מ'דערציילט דיר: מירל האָט אַוועקגעוואָרפן שמואליקן, וויל מיט אים מער נישט וואוינען.»

און ס'רוב איז שוין אויסגעקומען, אַז אידאָ איז צו אָוונט  
 צו אין איר רייכער שטוב ניט געווען, זיך ערגעץ פראַנק  
 און פריי אַרומגעפירט מיט אַ יונגן שטאַרק רייכן אָפיציר,  
 וועמען מירל האָט דאָ איינמאַל אין בין-השמשות געטראָפן,  
 און ביידע שטובדינסטן האָבן נישט געוואוסט, וואוהין זי  
 איז אוועקגעגאַנגען און ווען זי וועט קומען.

אין אַלע פינף חדרים איז געווען פינסטער און שטיל.  
 כמעט אומעטום זיינען געלעגן גרויסע נייע קאָבריצעס;  
 אויף די קאָבריצעס איז דורכויס געשטאַנען נימאָדנע  
 ווייכע מעבל און האָט אויסגעזעהן אַזוי פאַרטראַכט, גלייך  
 ס'ווייס פיל סודות וועגן דער בעל-הביתטע, דער שטאָט-  
 פאַרשוין, וואָס בלייבט אומגעטריי דעם מאַן, דענסטמאַל  
 ווען ער פאַרדינט גרויסע געלטער ערגעץ אין די ווייטע  
 רוסישע גובערניעס; וועגן דעם, וואָס ער, דער בעל-הבית,  
 וועט סוף-כּל-סוף וועגן דעם געוואָר ווערן, און חרוב וועט  
 אַטדי שטוב ווערן.

נאָך אַ פאַר שעה וואַרטן און וואַלגערן זיך אויף דער  
 זיידענער שלאָפזאַפּע, וואָס ביי אידאָן אין צימער, האָט זי  
 סוף-כּל-סוף פאַרלאָזט אַטדי שטוב מיט אַ געפיל פון עפעס  
 אַ בלאַנזשענדיגן פוסטאונפאַסניק, זי איז געגאַנגען  
 צוריק אַהיים און האָט געדענקט, אַז אין אַטדער גאַנצער  
 גובערניעשטאָט, איז זי איבעריג און עלנט; אַז אַלע מענשן,  
 וואָס קומען איר אַקעגן, האָבן מיט זייערע גענג עפעס  
 באַשטימטע צילן. טוען זיי עפעס, איז דאָס נאָר, וואָס  
 זיי מוזן. און זי, מירל... זי הייבט זיך אָן דערמאַנען אָן  
 אַלץ, וואָס זי האָט אין איר לעבן געטאָן און וואָס דערפון  
 איז אַרויסגעקומען:

«קיין אומגליק וואַלט, דוכט זיך, נישט געווען געשעהן,  
 ווען זי וואַלט פון געבוירן אָן געווען ליגן אין בעט און זיך  
 ביז היינט פון ארט קיין ריר נישט געטאָן.»

און זי האָט סוף-כל-סוף לחלוטין אויפגעהערט צו גיין אין שטאָט.

גאַנצע טעג איז זי אין שטוב געזעסן. געטראָגן איינעם און דעמזעלבן קויטיג רויטליכן און צעכראַסטעטן כאַלאַט מיט עמיצנס אַ פּאַר גרויסע מאַנסבילשע שטעקשיף, זיך אָנגעטאָן אין אָטדי בגדים נאָך באַלד, ווי זי איז אַרום עלף אַזייגער אינדערפריה פון בעט אויפגעשטאַנען, זיך דעם פנים נישט געוואַשן און די האָר נישט פאַרקעמט, זיך אין עסזימער אויף דער קאַנאַפּע אַוועקגעלייגט און זיך פאַרט געמאַטערט און געליטן פונם אַלטן געדאַנק:

« אויב זי וועט באמת נישט געפינען קיין מיטל, וויאזוי פון אָטדעם איצטיגן לעבן ניצול צו ווערן, איז דאָך שוין פאַרפאַלן אַלץ... און אָטדאָ געפינען זיך, ביי די זיידע-נאָוסקיס אין שטוב, ס'איז שוין יעדנפאַלס נישט פאַר איר, און ס'קען זיך שוין אַזוי לאַנג נישט פאַרציהען.»

די שוויגער האָט פון נאָך דער מעשה מיט שמואליקס בריוו לחלוטין אויפגעהערט צו איר צו ריידן. איינמאָל איז זי אַהער מיט איר שיקסע אַריינגעקומען און זי צוזאַמען מיטן דינסטמיידל אַוועקגעשטעלט טיר און פענסטער צו זיפן און די חדרים ראַמען. זי האָט דאָ געפינקלט מיט די וויעס און גערעדט נישט צו מירלען, נאָר צו זיי, צו דער שיקסע און צום דינסטמיידל:

« וואָס הייסט? ס'איז דאָך שוין כמעט פיר חדשים, זינט מ'האָט דאָ אַפילו די ווענט נישט אַרומגעווישט.»

די גאַנצע בעטגעוואַנט האָט זי זיי געהייסן אין גאָרטן אַרויסטראָגן לופטערן און נאָך אַ פאַדלאַגנפּוצער האָט זי אין שטאָט אַריינגעשיקט און אַכטונג געגעבן, ער זאָל פּוצנדיג אין שלאַפּזימער, די בעטן מיט די שאַפעס אַפּרוקן. דאָרטן, אין דריטן חדר, האָט זי שוין אַפילו די קליידל אונטערגעהויבן און זיך פאַרקרימט, אַראַפּקונדיג צו

דעם שטארק אומריינעם פּאָדלאָגעווינקל, וואָס זי האָט געפונען. ס'האָט זיך געהערט, ווי זי שפייט הילכיג אויס. טרעט אָפּ אינאַזייט, אַוועקרוקנדיג איינע פון די בענקלאַך און לערנט דעם פּאָדלאָגעפּוצער מיט עקל און אויף גוייש: «העט ווסקריז... העט ווסקריז!»

און מירל איז דענסטמאל נאָך אַלץ געלעגן אויף דער קאַנאַפע און זיך פון אָרט נישט גערירט. ס'איז איר נאָר שוין שטאַרק נמאס געווען דער גאַנצער אַרומאַרומ. אַ משונהדיגער ווילן האָט זיך געפילט אַנצונעמען לעבן דער ברוסט פאַרן כאַלאַט און רייסן, רייסן. האָט זי ביידע הענט צום פאַרשטעלטן פנים שטייף, שטייף צוגעדריקט און זיך געעקט פון ווייטאַג:

«ס'איז דאָך אַן אומגליק, אַן אומגליק... אַזאַ מין אומבאַ- האַלפּנקייט... סך-הכל איין פלאַן באַדאַרף זי האָבן, און דער פלאַן זאָל נישט זיין, און אומעגליך זאָל זיין אים צו געפינען.»

ביי דער שוויגער אין שטוב האָט מען זיך געריכט אויף שמואליקן. מ'האָט שוין דאַרטן אַפילו געוואוסט, ווען און מיט וואָס פאַר אַ צוג ער וועט קומען.

מאָנטשיק זיידענאָוסקין האָט מען דאַרטן געפאַקט אינ- מיטן העלן טאַג, בשעת ער, דער צעטראָגענער, האָט זיך אויף אַ רגע צוליב געשעפט פון שטאַט אַראָפּגעכאַפט. מ'האָט אויף אים אָפּגעוואַרט, ביז ער וועט פונם פעטערס, יעקב יוסלס, קאַבינעט אַרויס, און אים אַריינגעכאַפט אין אַ באַזונדער חדר:

«מאָנטשיק, אַ גרויסער אומגליק האָט דאָך געטראָפּן שמואליקן! מאָנטשיק, וואָס לייגן מיר עס אָפּ? ... אויף וועמען פאַרלאָזן מיר זיך?»

מאָנטשיק האָט צעטראַגן געקוקט אויף די ווייבער, וואָס האָבן אים אַרומגעשטעלט, און געדענקט די עטליכע מענשן, וואָס זיינען געבליבן אויף אים וואַרטן דאָרטן, ביי אים אין קאָרידאָר.

אַקעגן אַ מענשן זעקס־זיבן האָבן דאָרטן, מן הסתם, נאָך באַדאָרף בלייבן וואַרטן... אין צוויי בענק באַדאָרף ער נאָך דערנאָך זיין... און זיי, די מומע מיט מרים ליובאַשיץ, זאָגן, אַז ס'איז אַ גרויס רחמנות אויף שמואליקן... וואַרטן. ער, מאָנטשיק אַליין, האָט שוין, דוכט זיך, אויך אַמאָל אַ טראַכט געטאָן. אַז ס'איז פונאַנהייבאָן קיין שידוך נישט געווען... אַ? וואָס זאָגט זי, די מומע?... געוויס... ער איז אַליין מודה:

«אויף אים, מאָנטשיקן, ליגט א חוב, ער זאָל עפעס אָנהייבן צו טאָן.»

ער איז אין אַיילעניש באַלד אַוועקגעלאָפן צוריק אַהיים, צו זיינע געשעפטן. נאָר שפעטער איז ער ווידער אַהער אַראָפגעקומען און האָט זיך מיט אַ שאַרפן קלונג אַריינגעריסן גלייך צו שמואליקן אין פליגל.

ער האָט דאָרטן געטראַפן מירלען אינם צעכראַסטן כאַלאַט און אין די מענערשע שטעקשיך אויף דער קאַנאַפּע ליגן און האָט צעטראָגענערהייט באַמערקט:

אין די ציכטיג ריינע חדרים איז צוגעקליבן און שטיל צוליב שמואליקס קומען. מיט אַ בלויען יום־טובדיגן סערוועט איז שוין אַפילו אין עסצימער דער טיש פאַר־שפרייט. נאָר דאָס אַלץ קער זיך נישט אָן מיט איר, מירלען, וואָס וואַלגערט זיך אויף דער קאַנאַפּע, און דערפאַר טראַכט זיך מער וועגן איר, איידער אים, און ס'ווערט מאַדנע אומעטיג סיי פון די אָפגעוועקסטע פאַד־לאַגעס, סיי פון די אויסגעשטעלטע שטולן.

ער איז דאָרטן לאַנג אַקעגן איר געזעסן, זיך געמאַכט גלייכווי ער באַמערקט גאָרנישט, און האָט לאַנג דערציילט וועגן זיינע געשעפטן, וועגן זיין מוטער, שוועסטער און קליינעם ברודערל, וואָס ער האַלט אויס, און וואָס ער וואוינט מיט זיי אינאיינעם, זינט זיין פּאָטער איז גע- שטאָרבן און האָט געלאָזט שלעכטע געשעפטן:

«די שוועסטער זיינע, האָט ער דערציילט, איז סך- הכל מיט צוויי יאָר יינגער פון אים. אַ שוואַרצע איז זי, אַ ציגיינערין, און ריידן רעדט זי פון געבוירן אָן אַסך, מאַלט, ווי פון אַלטן סיסטעם אַ בייטלמיל. אַ יאָר נאָך דער גימנאַזיע איז זי געזעסן שטיל אינדערהיים, זיך גענודעט און גערעדט אַלדאָס ביז אויף קורסיסטנס. ערשט היינטיגן ווינטער האָט זי זיך אָנגעהייבן אינריידן, אַז זי האָט אַ שטים, און אָנגעהייבן זינגען ביי אַ פּראָפּעסאָרי מירל האָט אין זיין רירעוודיג צעטראַגענעם פנים געקוקט און האָט גלייכגילטיג געוואַרט. מיט יעדער רגע איז קלאָרער געוואָרן, אַז מ'האָט אים אַהער פון דער שוויגער צוגעשיקט. ס'איז געווען אַ חידוש, וואָס ער הייבט ניט אָן:

«יא, וואָסזשע קלערט זי וועגען שמואליקן? וואָס שטעלט זי זיך פאַר, קען פון אַזאַ לעבן זיין דער תכלית?» נאָר ער האָט, כאַפּנדיג אויף איר צעטראַגענע בליקן, נאָך אַלץ מיט פאַרשיידענע מעשיות געשאַטן, און צו גלויבן בן איז שוין צייטנווייז געווען, אַז ער האָט דערביי קיין מיין נישט, ער וויל נאָר פון איר אַביסל דעם אומעט פאַרטרייבן:

«ער, מאַנטשיק, האַלט זיך לחלוטין נישט פאַר קיין מוזיקער. נאָר דער שוועסטערס קול קען ער ממש נישט אריבערטראַגן. עפעס אַ מין גרילטשנדיגע קוויטשעריי, איז נישט פון ברוסט, נאָר ערגעץ פון גאַרגל און פון נאָז.

ער בעט זי: זינג נישט, ווען איך בין אינדערהיים, און זי באליידיגט זיך, וויינט און קלאָגט זיך איבער אים פאַר זיינע באַקאַנטע: אַן אייגענער ברודער, זאָגט זי, וואָלט זי באַדאַרפט אונטערהאַלטן און איר מיטפילן, און ער לא די וואָס ער פילט איר ניט מיט, נאָר ער וויל איר צעשטערן דעם גאַנצן אידעאַל פון איר לעבן. »

אַלעמאַל האָט ער זיך אָפגעשטעלט, זיך צעטראָגענער-הייט אין איר איינגעקוקט און דערביי עפעס אַ געדאַנק געכאַפט. און נאָכדעם איז ער שוין אינגאַנצן אַנטשוויגן געוואָרן, אַראָפגעלאָזט די אויגן און אָנגעהייבן גלעטן דעם בלויען סערוועט. איצט איז שוין דער שווייגן געווען אַ שווערער און נאָגנדיגער. ס'האָט זיך געהערט, ווי אין קיך דערפרעגט זיך די שוויגער ביי דער דינסטמויד, צי מ'האָט אויף די קישנס ווייסע ציכן אָנגעצויגן, ווי זי גייט פונדאַרטן מיט איר שיקסע אין שלאָפצימער אַריין און פאַרקעט זיך לאַנג ביי דער שאַפּע, זוכנדיג דעם נויטיגן שליסל, ווי זי העלפט דאָרטן דער שיקסע די ציכלאַך אָנציהען, גייט פונדאַנען צוריק אַהיים אַוועק און קוקט זיך דאָ אויף קיינעם נישט אום.

מאָנטשיק האָט זיך סוף-כל-סוף צעטראָגענערהייט מיט איר געזעגנט און איז אַוועק צום פעטער יעקב-יוסלען אין שטוב. אין פעדערשטיבל האָט ער דאָרטן נישט דערקענט עפעס אַ לייטישן יונגמאַן, וואָס האָט אים די האַנט געגעבן, און איז גלייך אַריין אינם באַזונדערן חדר, וואו מ'האָט אים איבעראַנייס אַרומגעשטעלט, די שוואַרצע אויגן האָבן ביי אים געשטראַלט, זיי האָבן אויסגעזעהן פארחלומט און האָבן געקוקט אויף די אַרומיגע מיט זייער גאַנצער אויסגעלאָטשטער גרייס:

« וואָס קען מען האָבן צו מירלען?.. ער איז דאָרטן איצט געזעסן אַקעגן אַ שעה... זאָגנדיג דעם אמת: ער ווייס

נישט, וועמען ס'איז איצט ערגער מירלען, צי שמואליקן. »

און דענסטמאָל, ווען די ווייבער האָבען אים ערשטוינט אָנגעקוקט און געוואָלט אָנהייבן חלומות צו אים בַטלען, האָט ער שוין צעטרָאָגן איבערן חדר אַרומגעשפּאַנט און האָט זיי נישט באַמערקט, זיך פּלוצים אָן עפעס דערמאָנט און זיך נאָכאַמאָל אַקעגן זיי מיט אַן אויפ־געהויבענעם פינגער אָפּגעשטעלט:

« זי איז אַ קלוגע, האָט ער צו זיי וועגן מירלען מיט אַטדעם פינגער געשאַקלט, אַ דורכגעטריבענע איז זי... ער, מאָנטשיק, האָט גאָר פּונאָנהייב אזויפיל נישט געוואוסט. »

מירל האָט אים באַמערקט, בשעת ער האָט זיך אַ חלומ־דיג פּאַרטראַכטער צוריק צום טראַמוואַי געלאָזט גיין און איז נאָהענט פּאַרביי אירע פענסטער דורכגעגאַנגען. עפעס איז איר פּלוצים אַריין אין קאָפּ, האָט זי אים אין שויב אָנגעקלאַפט און זיך דאָרטן איבעראַנייט מיט אים ריידן אַוועקגעשטעלט:

« ניין, מאָנטשיק באַדאַרף וויסן פּריהער: אויב ער איילט זיך איצט אַהיים, איז אַטדער שמועס זייערער נישט איבע־ריג נויטיג. »

אירע אויגן מיטן פנים האָבן דערביי נישט געוואָלט וועגן עפעס וויסן, און ער, מאָנטשיק, איז אַקעגן אַטדעם פנים געשטאַנען, געדענקט, אַז ער האָט קיין צייט נישט, און האָט זיך דאָך געהאַלטן אין דער מעלה:

« וואָס? ער איילט זיך? חס וחלילה... אַדראַ. »

ער האָט פּאַר איר דר־אַרץ און גייט נאָכדעם צוזאַמען מיט איר אין שטאָט אַריין. און אַז זי באַשטעלט אים אויף מאַרגן אויף, האַלט ער זיך ווידער אין דער מעלה און זאָגט איר צו, אין קאָפּ דרייען זיך ביי אים געדאַנקען, אַז

זי טראַכט די גאַנצע צייט וועגן עפעס אַ זאָך, וואָס זי וויל  
 בכיוון פאַרשווייגן, ניט וועגן דעם, וואָס זי רעדט; אַז  
 שמואליקן, וועמען ער האָט ליב, באַדאַרף ער עפעס זאָגן  
 וועגן איר, דער אינטערעסאַנטער און קלוגער, וואָס איז  
 שוין געוויס מיט אים קיין פאַר נישט. נאָר ווען ער  
 באַגלייט זי אַהיים און גייט נאָכדעם איינעראַליין צוריק  
 צום טראַמוויי, פאַרגעסט ער אָן אַטדי אַלע געדאַנקען און  
 פאַרטיפט זיך צעטראַגענערהייט אין זיינע בייטאַגעדיגע  
 געשעפטן. אינם איבערפולטן באַלויכטענעם טראַמוויי־וואַגאָן  
 זעצט זיך צו אים צו דערזעלבער יונגערמאַן, וואָס האָט  
 אים אַמאָל ביים פעטער יעקב־יוסלען אין פעדערשטיבל די  
 האַנט געגעבן; דער יונגערמאַן רעדט צו אים וועגן אַ  
 באַקאַנטן געשעפט, און ער קוקט אים אָן מיט גרויסע אויס־  
 געגלאַטשטע אויגן און איז ברוגז אויף זיך אַליין:  
 « מילא, ער, מאַנטשיק, זעהט זיך טאַקע איבעראַטאַג  
 מיט הונדערטער סוחרים, אָבער וואָס הייסט, ער דערקענט  
 שוין קיין מענשן נישט? »

## VI.

שפעטליך אינאָוונט איז מירל אין עטליכע טעג אַרום  
 נאָכאַמאָל מיט מאַנטשיקן אין שטאָט אַריין געפאַרן, דורכ־  
 געגאַנגען מיט אים די צענטראַלגאַס און דערזעהן נאָך פונ־  
 ווייטנס, ווי ביי איינעם אַ ליידיגן ראָג וואַרט זיי אָפּ נתן  
 העלער. ער שטייט דאָרטן איינעראַליין אין זיין ברייטן  
 האַרבסטמאַנטל, האָט אָן אומגליקליכן פנים און קוקט איר,  
 מירלען, גלייך אין די אויגן.

כדי נישט צו פאַגעגענען זיך מיט אים, איז זי באַלד  
 מיטן פאַרטראַכטן מאַנטשיקן אַריבער אויפן צווייטן טראַג־  
 טואַר און איז מיט אים דאָרטן אַריינגעגאַנגען אין אַן

איבערגעפולטן, רוישיגן קאפעהויז, וואו קלעפ פון טעלער  
האָבן נאָך פון פאַרנאַכט אָן מלחמה געהאַלטן מיט די  
שרייענדיגע ניגונים פונם אונטערגעריסענעם אַרקעסטער.  
נאָר ווען זי איז פונדאָרטן אַרום האַלבער נאַכט מיט  
מאָנטשיקן אַרויסגעגאַנגען, איז דער בחור אין האַרבסט־  
מאַנטל נאָך אַלץ אַקעגן קאפע געשטאַנען און, ווי פריהער,  
גלייך אויף איר געקוקט. דערזעהענדיג אים, האָט זי אַזש  
אַ ציטער געטאָן און זיך ווי פון שרעק צו מאָנטשיקן  
צוגעדריקט:

«מאָנטשיק איז אַ מבין, ווי יענער קוקט?»

מאָנטשיק האָט אויף אַ רגע פון זיינע געשעפטסגעדאנקען  
אויפגעוואַכט און איר שאלה נישט פאַרשטאַנען. ער  
האַט געוואָרפן אַרום זיך אַ צעטראַגענעם בליק, נאָר  
גאַרנישט נישט באַמערקט. גייענדיג אין איין שורה מיט  
איר, האָט ער זיך באַלד ווידער פאַרטראַכט וועגן דער  
קוראַפּאָליער פּאַטיקפאַבריק, וואָס גייט שלעכט און האַלט  
זיך ביי פאַרקויפן:

«יענע וואָך האָט זיך אים איינגעגעבן צונויפצופירן די  
קוראַפּאָליער אַקציאָנערן מיט די קונים... ווען דער דירעקט־  
טאָר זייערער איז נישט אַזאַ הונט און אַזאַ כאַבאַרניק,  
וואַלט עפעס די נייע וואָך געקענט דערפון אַרויס.»

פלוצים האָט ער זיך אָפגעשטעלט און האָט מיט צוויי  
פינגער דעם אָנגעברוגטן שטערן אונטערגעשפּאַרט:

«וואַרט... ער קען זיך בשום אופן נישט דערמאָנען, צי  
אויף דער טעלעגראַם, וואָס ער האָט בייטאָג געקלאַפּט  
דעם דירעקטאָר, האָט ער זיך אונטערגעחחמעט, צי ניין?»

ער האָט זיך באמת שלעכט געפילט און אַ קוק געטאָן צו  
מירלען מיט אַזאַ בעטלערישן פנים, גלייך ער נויטיגט  
זיך איצט שטאַרק אָן איר רחמנות:

«מירל מוז אים מוחל זיין. ער מוז אויף אַ רגעלע אין  
נאָהענטן טעלעגראַף אַריינלויפן און דאָרטן אַ ספּראַווקע  
מאַכן.»

נאָר מירל האָט אים, דעם צעטראָגענעם, נאָך אַליין גע-  
הענטער צום טעלעגראַף צוגעפירט און אים דאָרטן אויסגעזי-  
דלט, פאַרוואָס ער וויל זי אַליין אינדרויסן נישט לאָזן:  
«וואָס מאַכט ער קונצן, מאַנטשיק? ... זאָל ער די רגע  
אַריין אין טעלעגראַף. זי וועט אָהן אים אויף צו זיך  
אַהיים טרעפן.»

ס'האָט זי געצויגן צוריק, צו נתן העלער, די גאַנצע צייט,  
וואָס זי האָט צו מאַנטשיקן גערעדט, און נאָכדעם, ווען  
זי איז איינעאַליין שטיין געבליבן אויפן פוסטן טראָטוואַר  
און זיך אומגעקוקט. "ער" איז נאָך אַלץ געשטאַנען דאָרטן  
ביים ראָג גאַס און האָט איר נאָכגעקוקט. ער האָט דאָרטן  
גאַרנישט ניט געוואָלט; ער איז נאָר געווען אומגליקליך—  
און האָט איר נאָכגעקוקט.

פלוצים האָט זי זיך מיטן פנים צום פאַרשטאַט אויסגע-  
דרייט און זיך געשווינט אין אַ דראָזשקע אַריינגעזעצט.  
זי איז געווען אינבעס אויפן געפיל, וואָס ציהט זי צו  
אים, אויף זיך אַליין, אויפן וואַלגערן זיך ביי די זיידע-  
נאָווסקיס אין שטוב און אויף דעם, וואָס פון אַלץ, וואָס  
זי האָט אין איר לעבן געטאָן, איז קיין איינציגע נוצליכע  
זאָך נישט אַרויסגעקומען:

«אַט באַדאַרף זי אַ מיטל צו באַפרייען זיך פון שמואליקן  
און האָט אים נישט.»

«און אָט דרייט זי זיך שוין עטליכע טעג מיט מאַנ-  
טשיקן אין שטאַט אַרום און קלערט ביי אים וועגן אָטדעם  
מיטל פרעגן. און אינגאַנצן איז דאָס איבעריג און נאַריש ...  
וואָרום ער, מאַנטשיק ... ער איז שמואליקס אַ קרוב און  
האָט אים ליב. און חוץ דעם ...»

«וואָס קען ער איר דערויף זאָגן?»  
 זי האָט נישט באַמערקט, ווי זי איז די פּאַרשטאַטבריק  
 איבערגעפּאַרן און איז צו דער עקסטער גאַס צוגעקומען.  
 פּלוצים האָט זי דערזעהן, ווי די פענסטער פּון איר שטוב,  
 אַחוּצן שלאָפּציער, זיינען אַלע שטאַרק באַלויכטן און  
 באַרימען זיך פאַרן פינסטערן האַלבנאַכטיגן דרויסן:

«געסט האָבן מיר, געסט, געסט.»

זי האָט זיך ערשטוינט אין אַטדי באַלויכטענע פענסטער  
 איינגעקוקט:

«אפשר דער פּאַטער אירער, צי די מוטער . . . זי האָט  
 זיי פון נאָך דער חתונה אַפילו קיין איין בריוו נישט  
 געשריבן.»

אַבער נאָך אין קאָרידאָר, וואו די דינסטמידל האָט הינט-  
 טער אירע פלייצעס די טיר פאַרשלאָסן, האָט זי שוין  
 באַמערקט, אַז ס'איז קיין זאָך נישט געשעהן, און אַז קיין  
 געסט זיינען נישטאָ; שמואליק איז נאָר נאָך אַ חודש  
 וואַלגערן זיך פון וואַרשע פשוט צוריק צו זיך אַהיים  
 געקומען. געקומען אַזוי מאַדנע שטיל און אַביסל  
 שעמעוודיג, ער ווייס: קיין איבעריגער נחת וואַרט שוין  
 דאָ נישט אויף אים.

דער קאַפּ מיטן בערדל זיינען ביי אים געווען אַפּגעשאָרן  
 פּונסניי און אַזוי נידעריג, גלייך ס'וואַלט מאַרגן ערב-  
 פסח זיין. זיין ליכטיגער אַנצוג איז געווען אַ נייער, אַ  
 וואַרשעווער; די נייע שיף האָבן אונטערגעסקריפעט, און  
 אַליין האָט ער שוין אויף אויסגעזעהן אַזוי נייע, צאַפּלדיג  
 און פריש — ס'האָט זיך געדוכט, אַז ער איז נאָרוואַס פון  
 באַד געקומען, אַז פאַר דער צייט פון זיין זיצן אין  
 גוראַלניע און אין וואַרשע האָט ער אויף זיך געאַרבעט  
 און האָט זיך פון פיל פון זיינע יינגלשע תנועות  
 אַפּגעוואוינט.

מירל איז דאָ אין עסצימער דורכגעגאַנגען און זיך צו אים נישט אומגעקוקט. ס'איז אים געוואָרן אַ בזיון פאַרן באַיאָרטן גרייזגרויען און אומריינעם יידן. זייער אָקסנ-קויפער. דער ייד איז דאָ מיטן שטעקן אין האַנט און מיט די קאַליע העלישרויטע אויגן פאַרן טיש געזעסן און האָט פאַרשפרייט אַרום זיך אַ ריח פון אַ שאַרפן שמעק-טאַבאק און פון ציגנפלייש. און שמואליק האָט שעמעוודיג דעם קאָפּ אַראַפּגעלאָזן און גענומען בייסן מיט די ציין דעם שפיץ פון אַ שוועבלשטעקל. די אויגן זיינען ביי אים געוואָרן פאַרטערט.

מירל איז שוין דערווייל געווען אין דער באַלויכטענער זאַל. זי האָט דאָרטן דעם אויבערשטן סאַק פון זיך אַראַפּגעצויגן און נישט געוואוסט. פאַרוואָס זי איז פון עסצימער נישט אַריינגעגאַנגען גלייך רעכטס אין פינסטערן שלאַפּחדר. זי האָט זיך געוואָלט אָן עפעס דערמאָנען, נאָך נישט געקאָנט און געדענקט, אַז שמואליק שטייט אין צווייטן חדר, גענומען צוליב עפעס נאַכאַמאָל אַנטאָן דעם סאַק. נאָך אים באַלד צוריקגעלייגט און איז דורכן עס-צימער אַוועק גלייך אין פינסטערן שלאַפּחדר. זי האָט דאָרטן ניט אויסגעטאָן די ענגע שוואַרצזיידענע קאָפּטל מיטן איינגעצויגענעם גאַרסעט און זיך גלייך אין בעט אַוועקגעלייגט. זי האָט זיך פאַרשטעלט מיט ביידע הענט דעם פנים און זיך גענומען גרייטן צו דעם, וואָס ס'וועט באַלד פאַרקומען:

«אַן עק... איצט מוז שוין נעמען אַן עק...»

ס'איז געווען שטיל אין אַלע אַרומיגע חדרים. אינמיטן דער שטילקייט האָט זיך געהערט, ווי שמואליק שפּאַנט פאַמעליך אַרום איבערן עסצימער, ווי דער ברודיגער ייד, דער אָקסנהענדלער האָט הנאה פון די פאַר טויזנט רובל ריווח, וואָס וועלן אים איצט אויף זיינע קליינע פּראָצענטן

אויספאלן, און קאָן זיך נישט אָפּוואונדערן פונם מאַרק, וואָס שמואליק האָט אָנגעטראַפּן:

«אַזא מאַרק, מעג ער זאָגן, געדענקט מען נישט פון נאַפּאַלעאַנס צייטן אָן... וואָס רעדט ער, שמואליק? זיבן רובל אַ פּוד?!...»

זיינע קאַליע אויגן מיט די איבערגעקערטע רויטע וויעס האָבן אים געטרערט. די טרערן זיינען אַראָפּגערוגען אויף די באַקן און ערטערווייז דערגרייכט די גרייזגרויע, ברודיג פּאַרגעלטע באָרד, און ער האָט עס נישט געפילט, געשטופט טאַבאַק אין נאָז און געהאַלטן דעם שמייכלדיגן פנים עטוואָס פאַרריסן, ווי אַ בלינדער, וואָס חלומט וואַכנדיג. ער האָט געחלומט וועגן נאָך איינעם אַזאַ גליקליכן מאַרק:

«איז אויב שמואליק וויל טאַקע באַלד נאָך סוכות ווידער-אַמאַל קיין וואַרשע גיין, וועלן אין סטאַלינער וואַלאָוניע<sup>1</sup> מוזן בלייבן די פּאַפּיווקער אַכטצן יאַלעווקעס<sup>2</sup>... און די זיבן יעליסאוועטער, וואָס שטייען ביי דער טיר... יא, און דער לעבעדיגער, אַטדער וואָס מיט די גרויסע הערנער... אַ מאַדנע זאָך: אַטדי דריי שטייען שוין אָט אַ חשבון פון פערטהאַלבן חדשים, און נעמען נאָך אויף זיך קיין לייב נישט... ער האָט זיי אַ טאַפּ געטאַן אַטדאָ יענע וואָך, עט... עס הייסט נישט קיין לייב נישט... ער האָט פיינט אַזעלכע אַקסן.»

דער ייד איז סוף פל סוף אַוועקגעגאַנגען, און די טיר האָט נאָך אים שמואליק פאַרשלאָסן. די שטילקייט איז שוין איצט געווען אַ גאַנצע, ווי אינמיטן דער נאַכט, און געהערט האָט זיך נאָר, ווי שמואליק שפּאַנט פאַמעליך

<sup>1</sup> אַקסנשטאַל.

<sup>2</sup> נישט קעלביגע בהמות.

איבערן עסצימער, ווי זיינע נייע שיף סקריפען אונטער  
און דערציילן עפעס וועגן דעם, וואָס אים, דעם בעל־הבית  
זייערן איז שלעכט; וועגן דעם, וואָס ער טראַכט איצט  
וועגן איר, מירלען, וואָס ליגט אין פינסטערן חדר אין  
בעט, האָט זי ליב, וויל צו איר אַריינגיין, נאָר קען נישט  
און ווייס נישט, וויאָזוי, פילט, אַז ער איז אומגליקליך,  
און אז אייביג, אייביג וועט שוין פון אים אָטדער אומגליק  
נישט אַוועק:

«און אָט איז ער איצט, אַשטייגער, נאָך פיר וואכן  
צייט צו זיך אַהיים געקומען...»

געלט האָט ער גאָר נישקשהדיג פארדינט... ער ווערט  
אַ גביר... קאָפטן מיט מתנות האָט ער מירלען אַהיים  
אַנגעקויפט... ער האָט געמיינט, זיי וועלן איר געפעלן,  
האָט ער געמיינט... און נאָך האָט ער געמיינט:

«ער וועט נאָך זעקס וואָכן אַהיים קומען, וועט זי מיט  
אים ריידן אָנהייבן...»

ער האָט נאָך אַלץ געביטן מיט די ציין דעם שוועבל-  
שטעקעלע, און אין די אויגן זיינען אים נאָך אַלץ גע-  
שטאַנען די טרערן:

«אַז זי האַלט אים פאַר אַ נאַר, מירל...»

פאַר די אויגן איז אים געשטאַנען איר פנים, אַ  
פרישער און עטוואָס שמעקנדיגער. איצט ליגט זי דאָרטן  
אין צווייטן פינסטערן חדר אויפן בעט און האַלט פארמאַכט  
די אויגן. אפשר שלאָפט זי שוין דאָרטן, און אפשר  
ניין. ער האָט געוואוסט:

ווען ער גייט איצט צו איר צו, וואַלט ער איר נישט  
געהאַט וואָס צו זאָגן. און דאָך איז ער אַהין געגאַנגען,  
פאַמעליך, טריט ביי טריט, זיך אַלעמאַל אָפגעשטעלט,  
דעם אַראָפגעלאָזטן קאָפּ נישט אויפגעהויבן, און האָט  
געדענקט:

« זי האַלט אים פאַר אַ נאַר, מירל. »

ער האָט די שוועל פון פינסטערן חדר אַריבערגעטראָטן. זיך אָפגעשטעלט. די שיין פונם באַלויכטענעם עסצימער האָט אַהער דערגרייכט; אַקעגן, אין בעט, האָט זיך שוין געוועבט איר פיגור, אַ שלאַנקע און בויגיגע פיגור, אַן ענג אַיינגעצויגענע אינם שוואַרצן שמאַלן קלייד. פאַמעליך, פאַמעליך איז ער צו איר מיט אַן אַראָפגעלאָזטן קאָפּ גע- גאַנגען; געטאָן אַ שפּאַן, זיך אָפגעשטעלט, און ווידער אַ שפּאַן געטאָן. איצט האָט ער שוין געזעהן איר פנים. פאַרוואָרפן עטוואָס אַרונטער איז ער הויך אין קישן גע- לעגן, און די אויגן זיינען געווען פאַרמאַכט. אַ וויילע איז ער פאַרן בעט מיט אַראָפגעלאָזטע אויגן געשטאַנען. ער האָט געוואוסט, אַז ער באַדאַרף זיך צוריק אומקערן און איז דאָך נאָך געהענטער צוגעגאַנגען, דערזעהן איר אַראָפגעלאָזטע האַלב אויסגעצויגענע האַנט אויפן זייטל פון בעט און זי שטיל פאַר אַטדער האַנט אָנגענומען. ער איז געשטאַנען אַזוי שטיל, שטיל, האַלטנדיג איר האַנט, און האָט שטיל צו וויינען אָנגעהייבן.

זי האָט ביי אים די האַנט נישט אַוועקגענומען. ער האָט געהערט: זי האָט ווי פון האַלבנשלאָף אַ זיפץ געטאָן און האָט געזאָגט מיט אַ מאַנאַטאַניש שטילן און פאַר- שלאָפענעם קול:

« וואָס באַדאַרפסטו מיך, שמואליק? »

דענסטמאַל האָט ער זיך אויפן בעט אַראָפגעזעצט און האָט כליפען אָנגעהייבן. ער האָט געקושט איר האַנט. ער האָט פיל געקושט אַטדי האַנט. זי האָט די אויגן נישט געעפנט און געשוויגן. ער האָט זיך געהענטער צו איר צוגערוקט און זי אַרומגענומען. זי האָט נאָך אַלץ די אויגן נישט געעפנט און געשוויגן. און דאָרטן, אין קיך, האָט זיך שוין די שטאַרק פאַרשלאָפענע דינסטמיידל אויף אַ

וויילע פון שלאָף אויפגעכאַפט. זי האָט געשלעפט די באַרוועסע פיס איבער דער פּאָדלאָגע, אַרומגעגאַנגען פון חדר צו חדר און האָט אויסגעלאָשן די לאַמפּן.

## VII.

אַ טאָג נאָך ראש השנה, ווען שמואליק איז אויף אַ פּאָר שעה אין גוראַלניע אַריין צוגעפּאָרן, האָט מירל אין איר געלן לעדערנעם סאַק עטליכע זאַכן פאַרפאַקט און זיך געגרייט נאָך אין דעמזעלבן טאָג אַוועקפּאָרן צו איר פּאָטער אַהיים.

זי האָט דערביי צו קיינעם קיין וואָרט נישט אויסגע-רעדט און האָט זיך געהאַלטן פעסט ביי איר באַשטימטן פּלאַן:

«איצט נעמט שוין געוויס צו אַלץ אַן עק... זי ווערט ניצול פון די זיידענאַווסקיס.»

ביי דער שוויגער אין עסצימער האָט זיך דענסטמאַל בייטאָג שוין שטאַרק דער צום-גדליה-תענית געפילט. דער בעל-הבית איז דאָרטן אויבנאָן אויף זיין ברייטן, כבודזוכערישן שטייגער געזעסן, און אַ פאַרמעגליכע דורכפּאָרנדיגע קרובה האָט דאָרטן לאַנג מיט איר מאַן דעם למדן פאַרבראַכט און האָט צו הויף אויף איר קליינ-שטעטלדיגן קול גערעדט.

מ'האָט געשמועסט וועגן דער וואַרשעווער מומע פּערל, אַז, ווי שמואליק דערציילט, האָט זי זעהר אַ גוט יאָר געהאַט; אַז דער היגער מומע אסתרן איז איצט, קיין עין-הרע, אפשר בעסער, ווי בשעת דער מאַן אירער האָט געלעבט, און זי פּאָרט אַלע זומער קיין אויסלאַנד; און אַז מאַנטשיק, וואָס האַלט זי אויס, איז געבוירן געוואָרן פונקט אינם יאָר, וואָס ביים פעטער עזריאל-מאיר איז

געשטאַרבן די ערשטע ווייב; ער איז שוין אַלט זעקסאונ-  
 צוואַנציג יאָר און פאַרדינט גרויסע געלטער. נאָר ער  
 האָט צייט און רעדט קיינמאָל נישט וועגן חתונה האָבן.  
 פּלוצים איז עמיצער פון די אייגענע אַריינגעקומען און  
 האָט דער שוויגער אויפן אויער מירלס סוד אַיינגעראַמט.  
 די שוויגער האָט עס באַלד אויפן מאַנס אויער איבער-  
 געשעפטשעט. גענומען אים קוקן גלייך אין פנים אַריין,  
 און דערביי מאַדנע געפינקלט מיט די אויגן. די לעצטע  
 עטליכע טעג האָט שמואליק אויסגעזעהן אַזוי פּרייליך.  
 דעם צווייטן טאָג ראש-השנה בייטאָג האָט מען אים  
 געזעהן שטיין צוזאַמען מיט מירלען אויף די גאַניקטרעפּלאַך  
 אַקעגן דער זון. און זי, די שוויגער, האָט שוין אַפילו  
 נאָכדעם געפרעגט אַן עצה ביי מרים לובאשיץ:

«אַשטייגער, ווער צו וועמען באַדאַרף, נאָך מרים  
 יושר, אָנהייבן פריהער צו ריידן? אָ? אַוודאי קומט, אַז  
 מירעלע זאָל פריהער אָנהייבן. אָ?»

די שוויגער איז באַלד מיטן שאַל אויף די אַקסלען צו  
 מירלען אין פליגל אַריינגעקומען און דאַרטן אָנגעהייבן  
 פאַרויכטיג צו ריידן, פריהער צו דער דינסטמיידל, און  
 נאָכדעם נאָך פאַרויכטיגער צו איר, מירלען אַליין:

«אויפלאַנג פאַרסטו, מירעלע?»

און נאָך:

«אפשר וועסטו צוואַרטן אויף שמואליקן?»

מירל האָט זיך געדרייט צווישן אירע צוויי פעקלאַך  
 מיט אַן ערנסטן פאַרעקשנטן פנים, גענומען אויפגיין  
 דעם אויבערשטן מאַנטל אַנטאָן, געשיקט נאָך אַ דראַזשקע,  
 און דערביי אויף דער שוויגערס שאלות געענטפערט אַפ-  
 געהאַקט און קורץ:

«זי ווייס נישט.»

«זי וועט זעהן.»

«זי קען נישט וואַרטן.»

אַזוי שטאַרק איז זי איצט מיט איר פלאַן ביי זיך גע-  
בליבן; ס'איז איר שוין אַפילו געווען אַ חידוש אויף זיך  
אַליין:

«אַטדי פשוטע זאָך האָט זי דאָך גרינג געקאַנט טאָן  
צוריק מיט אַ חודש און מיט צוויי . . . וואו איז איר די  
גאַנצע צייט דער קאַפּ געווען?»

אין משך פון דער גאַנצער אַכטצנשעהדיגער באַגרייזע  
האַט זי זיך געפילט אַזוי גרינג און פריש, גלייכווי פיל  
פון אירע אַמאָליגע און איצטיגע האַפענונגען הענגען אָפּ  
דווקא אָן דער נסיעה, און גלייכווי פון איצט אָן הייבט זי  
אָן צו לעבן פונסניי, לחלוטין פונסניי. ס'איז געווען  
איבעריג גוט אָפּצושטיין גאַנצע האַלבע שעהן ביים ריינעם,  
ברייטן פענסטער פון וואַגאָן צווייטן קלאַס און צו קוקן  
אויף די פרעמדע שטיבלאַך, אויף די אומבאַקאַנטע פעלדער  
און האַריזאָנטן, באַפּוצטע מיט סעדער און וועלדלאַך,  
וואָס באַווייזן זיך געשווינט דעם גיך לויפנדיגן צוג און  
בלייבן אויף אַזוי געשווינט פונהינטן. ס'האַבן זיך בשעת  
מעשה געדענקט די אייגענע בלויע אויגן, וואָס קוקן  
אַרויס מיט גרויס אומעט פון אונטער די לאַנגע שוואַרצע  
וויעס. ס'האַט זיך אויף געדענקט, אַז זי, די שלאַנק-  
וואוקסיגע און שוואַרץ געקליידעטע, איז איצט פריי און  
איינעאַליין צווישן אַטדי אַלע פרעמדפנימדיגע רייזנדער,  
וואָס קוקן אויף איר מיט שטאַרק נייגעריגע אויגן יעדעס-  
מאָל, וואָס איר קומט אויס נאָהענט לעבן זיי דורכגיין,  
טרעטן איר מיט גרויס דרף-ארץ אָפּ דעם וועג און דער-  
וועגן זיך דאָך נישט מיט איר ריידן אַנצוהייבן. איינער  
אַ בלאַנדין, וואָס האָט, ויצנדיג אַקעגן איר, די גאַנצע  
צייט געשלונגען מיט גרויס אינטערעס די בלעטער פון

זיין דייטשן בוך, האָט צולעצט אויף איר אַ היפשע וויילע  
די אויגן אָפגעשטעלט און זיך לייטיש דערפרעגט:  
«נישט מיט איר האָט ער זיך פאַרצווייארן אין  
איטאַליען באַגעגנט?»

אויף אַ גרויסן וואַקזאַל, וואו דער שטאַרק פאַרשטויב-  
טער צוג האָט אַ גאַנצע האַלבע שעה אָפגעטעמט, האָט  
איר לאַנג נאַכגעקוקט אַ וואוקסיגער און רייכער קריסט,  
אַ יעגער, ביי וועמען ס'איז איבער די פלייצעס אַ צוויי-  
רערנדיגע ביקס געווען אַריבערגעוואָרפן. ער האָט זיך  
אַרומגעדרייט ביים טיש, וואו זי האָט אין וואַקזאַל גע-  
פריהשטיקט, און זיך צולעצט פונקט אַקעגן איר געזעצט  
טיי טרינקען.

פאַרנדיג אויפן צווייטן טאַג פונם לעצטן וואַקזאַל מיט  
דער פור, האָט זיך נאָך אַטדאָס אַלץ געדענקט, און  
געטראַכט האָט זיך דערביי מטושטשדיג און גרינג וועגן אַ  
נייעם לעבן און וועגן דעם, וואָס זי האָט גוט געטאַן דער-  
מיט, וואָס אויף שמואליקס מיט דער שוויגערס אָנפראַגן  
האָט זי געענטפערט אומבאַשטימט און קאַלט:

«זי ווייס נישט, זי וועט זעהן.»

אַבער נאָך אין יענעם זעלבן טאַג, אַרום איינס אַזייגער,  
ווען די אומגעריכטע בעל-עגלהשע פור איז מיט איר אין  
אָנהייב שטעטל אַריינגעפאַרן, האָט אויף איר פון די  
אַלט באַקאַנטע פאַרמרה-שחורטהע הייזער מיט אַמאָליגן  
ייאוש אַ בלאַז געטאַן, און דערפילט האָט זי אין זיך צוריק  
אַזוי שטאַרק די מיידלשע וואַכעדיגע פוסטקייט, גלייך זי  
איז קיינמאָל פונדאָנען נישט אַרויסגעפאַרן און איז איצט  
אַהער נישט געקומען.

די גאַנצע נישטיגע און פאַראַרעמטע שטעטעלע מיט אירע  
אַלטבאַקאַנטע אַרעמע און צעוואָרפענע הייזער איז ווי

פאַרגליווערט געוואָרן אויף דער איינציגער לאַנגאַנעדיגער  
מחשבה:

«נישט צום איבערמאַכן איז דער אומגליק . . . און  
נישט צו האָפּן איז פאַרהאַן אויף וועמען . . .»

און דאָרטן, אַפּיסל נידעריגער, האָט שוין פון הינטערן  
מאַרק אַרויסגעקוקט איר פּאָטערס שטוב מיטן גאַניק; זי  
די שטוב, איז דאָרטן, ווי תמיד, אומעטיג געשטאַנען און  
נאָך אַלץ דערציילט יעדן מענשן, וואָס איז לעבן איר  
פעדערשטער וואַנט אַדורכגעאַנגען:

«שוין חתונה געהאַט מירל . . . שוין דאָרטן, אין פאַר-  
שטאַט פון כּרף, מירל.»

קיינער איז זיך מיט איר זעהן נישט געגאַנגען, און  
קיינער האָט זיך מיט איר קומען נישט דערפרייט. אין  
שטוב זיינען קיין שנויים נישט פאַרגעקומען. גיטעלע האָט  
נאָר גענומען דעם שבתדיגן פאַרוק אויף אינדערוואַכן,  
און די צירונג אירע האָט נאָך אַלץ געפעלט. דערזעהענ-  
דיג צומאַנהייב מירלען, האָט זי זיך פאַמעליך, פאַמעליך  
אויפגעשטעלט פונם בענקל, וואָס פאַרן קיילעכדיגן  
טיש, געוואָרן רויט און קוים-קוים שמייכלען אָנגעהייבן:  
«זעט נאָר, האָט זי שעמעוודיג און שטיל אַ זאָג געטאָן -  
מירעלע . . .»

און איבער עפעס האָט זי נאָך אַלץ נישט אָפּגעלאָזט  
דעם בלאַט פון קיילעכדיגן טיש, וואָס אויף אים האָט זי  
ביידע הענט געהאַלטן. ס'איז איר, אַפּנים, שטאַרק מאַדנע  
געווען סיי דאָס, וואָס מירל איז איצט פּלוצים און אומ-  
געריכט אַהיים געקומען, סיי דאָס, וואָס פאַר די גאַנצע  
פּערטהאַלבן חדשים פון איר וואוינען אין פאַרשטאַט פון  
כּרף האָט מען פון איר קיין תמונת אות נישט געזעהן,  
און נאָר שמואליק האָט צוגעשריבן פאַר איר גערוסן אין  
יעדן בריוו.

«ס'לאָזט אַייף געריסן זוגתי היקרה מרת מירל'ה תחי.»  
 גלאַטאַזוי, אַפנים, האָט שוין גיטעלע צוגעגעבן:  
 «זי האָט זיך אויפן פנים גאַרנישט ניט פאַרריכט,  
 מירעלע.»

און באַלד האָט זי ביי דער דינסטמיידל צוגענומען די  
 קאָמפרעסן און איז אַוועקגעגאַנגען זיי צולייגן אין שלאָפֿ-  
 צימער ר' גדליהן, ביי וועמען ס'האָט זיך די לעצטע צייט  
 ווידעראַמאָל אָפגערוּפן די ווינטערדיגע חולאת.

אַנגעטאַנער הייט איז ער דאָרטן אין איינעם פון די צוויי  
 אַלטע הילצערנע בעטן געלעגן. ער האָט געהאַלטן דעם  
 בלעכענעם קאָמפרעס ביים בויף און האָט נישט געקערעכצט.  
 «כ'ליג, האָט ער דאָרטן מירלען געזאָגט און האָט דער-  
 ביי שעמעוודיג אַ שמייכל געטאָן, כ'בין ערשט בייטאָג  
 אַרומגעגאַנגען.»

זיין פנים האָט אויסגעזעהן געל און ערגער ווי אַלעמאָל,  
 און דער שמייכל האָט שוין מער צו זיין שפיציכייגער  
 נאָז נישט געפאַסט.

קוקנדיג אויף אים, האָט זיך איבער עפעס געטראַכט, אַז  
 ער וועט שוין קיין סוף נישט לעבן. אַז דער קול זיינער איז  
 שוין געביטן, ווי דער קול פון אַ מענשן, וועמען מ'האָט  
 שוין אויפן הימל אַרויפגערוּפן און אים דאָרטן זיין בוך  
 מיטן גוֹר־דין באַוויון:

«נאָ קוק: שטאַרבן וועסטו... ווען? — דאָס איז נישט  
 דיין זאַך.»

פאַרנאַכט, ווען דער ווייטאָג איז ביי אים איבערגעגאַנגען,  
 האָט ער זיך פונם בעט אויפגעהויבן און האָט געהייסן די  
 פור שפאַנען, כדי אין קאַשפעריווקער וואַלד אַוועקצופאַרן.  
 ער האָט דאָרטן געמוזט זיין. ער האָט אַנגעטאָן דעם פאַר-  
 כאַלאַט, צוגעגאַנגען צו מירלען און, טראַכטנדיג וועגן

עפעס, געשטאַנען פאַר איר אַ וויילע מיט אַן אַראָפּגע-  
לאָזטן קאַפּ.

אינדרויסן האָט שוין אויף אים די געשפּאַנטע פּור גע-  
וואָרט, און גיטעלע איז אין חדר נישט געווען.

מעגליך, אַז ער האָט געטראַכט וועגן דעם, וואָס איר,  
דער צוגאַסט געקומענער טאַכטער, וואָלט ער איצט באַ-

דאַרפט אַ מתנה געבן און האָט נישט ביד.

פּלוצים האָט ער ביי איר געפרעגט:

«ווי לעבט זיך איר עפעס? ער מיינט, ווי לעבט זיך איר  
מיט שמואליקן? קיין שלעכטער מאַן באַדאַרף ער נישט

זיין...»

נאָר אַליין האָט ער שוין, אַפּנים, דערפּילט, אַז ס'איז  
נישט דאָס, וואָס ער האָט איר זאָגן געוואָלט, און זיך פאַר-

שעמט, ווידער דעם קאַפּ אַראָפּגעלאָזן, געטראַכט אַ וויילע  
און זיך צולעצט אויפגעכאַפט:

«טאַ! וועלן מיר גיין פאַרן.»

וועגן עפעס האָט באַלד נאָך זיין אַוועקפאַרן שטיל און  
פאַמעליך די שווייגנדיגע גיטעלע אַנגעהייבן דערציילן:

וועגן דעם, וואָס דער קאַשפּעריווקער וואַלד איז שוין  
גאַרנישט אַזאַ מציאה, ווי מ'האַט געמיינט, האָט זי דער-

ציילט; וועגן דעם, וואָס דער קרוב זייערער, דער קאַסיר,  
האַט שוין ביי זיי נישט וואָס צו טאָן און איז שוין אויף אַ

שטעלע ביי די סוחרים-שותפים פון קרייזשטאַט:

«נו, און אַ מענש איז ער דאָך פון תמיד אַן אַ פעהיגער,  
אַן איבערגעגעבענער און אַ באַטראַכטער, וועלוול בורנעס

האַט דווקא געשיקט צו אים, ער זאָל איבערגיין צו זיין  
פּאָטער, און האָט אים געוואָלט געבן טויזנט רובל אַ יאָר...

איך מיט גדליהן האָבן אים דווקא צוגערעדט... און  
אַברהמל דער רב האָט אים אויף געמאַכט פאַר אַ משוגע-

נעם... נו, איז ער דאָך אַן עקשן, האָט ער ניט געוואָלט.»

און נאָכדעם האָט מען געטרונקען טיי און נישט געהאַט  
מער וואָס צו ריידן. און נאָכדעם איז מירל לאַנג איינע-  
אַליין אינדרויסן ביי דער טיר געשטאַנען און האָט אויפן  
שטעטל געקוקט.

אַלץ איז דאָרטן ווי שטענדיג געווען פּוסט און תּשובּהדיג  
געפּאַלן. שפּעט אין בין השמשות איז די פּאַרצווייאַרטיגע  
לערערן פּאַליע געגאַנגען צו דער אַקושאָרקע שאַץ, וואָס  
וואוינט אויפן דאָרף, און דער געהילפּספּראָוויזאָר סאַפּיאָן  
האָט אויף אַהין אַוועקגעשפּאַנט, און דער קרומער סטודענט  
ליפּקיס... און אין שטעטל איז געווען טונקל און קיל, און  
אַ ווינטל האָט זיך געיאָגט נאָכן מאַרקשטויב. און וואָווע  
בורנעס האָט שוין געוואוסט, אַז זי איז געקומען און איז  
דערפּאַר אַזוי פּריה צו זיך אויפן פּולוואַריק אויף נאַכטלעגער  
אַוועקגעפּאַרן. און נאָר אין דער היפּשער סאַדעגערער קלויז,  
וואָס האָט מיט אירע באַלויכטענע פענסטער פּונם קעגנ-  
איבערדיגן הינטערגעסל אַרויסגעקוקט, האָבן זיך געשאַקלט  
תּשובּהדיג דערשלאָגענע יידן און האָבן מיט גוואַלדיג-  
טרויעריגע קולות נאַכגעשריען דעם חזן:

«לדוד!!!»

עפּעס אַ געפּאַקטער און פּרישאויסגעשלאָפּענער בחור מיט  
אַ פּרעמדן אינטעליגענטיש פּאַרגרעבטן פּנים, אפּנים, אַ  
נייער לערער אין תּלמוד-תּורה, האָט דאָ גאָר נאָהענט  
דורכגעשפּאַנט אינדערפּינסטער פּון קילן תּחילת אַוונט.  
ער האָט ווי אַ ציטער געגעבן מיט זיין גאַנצן קרעפּטיגן  
קערפּער און אַ טראַכט געטאָן מיט פּאַרגעניגן:

«דאָרטן, וואוהין ער שפּאַנט, וועט זיין ליכטיג און וואַרים;  
אַ לאַמפּ וועט ברענען אויפן טיש מיט די אַנגעגאַסענע  
גלעזער טיי, און אַ ווערטל וועט מען דאָרטן קענען זאָגן.»  
נאָר איר, מירלען, האָט איצט שוין אַלץ אויסגעזעהן  
אַזוי איבעריג און נאַריש. נאַריש איז געווען דאָס, וואָס

פאַרנדיג אַהער, האָט זי די גאַנצע צייט אויף עמיצן אַ האָפענונג געהאַט. נאַריש איז געווען דאָס, וואָס ביי דער אַקושאַרקע אינם באַלויכטענעם גויישן שטיבל האָבן זיך איצט צונויפגעקליבן פונקט דיזעלבע, וואָס האָבן זיך שוין אַהין צונויפגעקליבן פאַרצווייאַרן, און ריידן איצט דאָרטן פונקט דאָסזעלבע, וואָס זיי האָבן שוין דאָרטן גערעדט פאַראַיאַרן. אַלע: די אַקושאַרקע, פּאַליע, סאַפּיאַן, ליפּקיס, זיינען נישט צופרידן מיטן לעבן, נאָר קיינער פון זיי טוט גאָרנישט, פּדי אָטדאָס לעבן איבערצומאַכן. און אויף דער וועלט זיינען פאַרהאַן פיל אַזעלכע נישטצופרידענע אַקו-שאַרקעס, פּאַליעס, סאַפּיאַנס, און אַלע קומען זיי זיך איצט אינאַוונט צונויף אין באַלויכטענע הייזער, וואָס אין פאַר-שיידענע שטעט און שטעטלאַך, און אַלע גייען זיי נאָכדעם אַוועק צו זיך אַהיים און טוען דאָרטן ווייטער דאָס, וואָס זיי האָבן שוין געטאָן נעכטן, דאס, וואָס ס'איז שוין פיל מענשן פאַר זיי נמאס געוואָרן צו טאָן.

און סוף כל סוף... איצט, אין אָטדעם קילן פאַרנאַכט, וואָס נעמט אַרום די וועלט...

« ערגעץ מוזן דאָך איצט, סוף כל סוף, זיין אַזעלכע, וואָס פּרובן טאָן עפעס אַנדערש... »

ווען זי איז צוריק אין שטוב אַריינגעגאַנגען, האָט דאָרטן אין עסציער שוין פּונלאַנג דער הענגלאַמפּ געברענט, און ליבקע די רביצין איז שוין דאָרטן פּונלאַנג געזעסן, גע-שמייכלט צו דער שווייגנדיגער גיטעלען און דערביי וועגן איר, מירלען, עפעס גאָר אַ צינישע ווייבערשע זאָך געזאָגט.

« אַזוי גאָר? ... »

מירלען איז דערפון געוואָרן שטאַרק עקלדיג און שווער. זי איז אַריינגעגאַנגען אין איר געוועזענעם חדר, וואָס קעגנאיבער דער פינסטערער זאַל, זיך אָפּגעשטעלט און אים ביי דער שיין פון לאַמפּ באַטראַכט. אַלץ איז דאָרטן

געווען וואַכעדיג: די טישלאַך נישט צוגעדעקט, די לופט קאַלט, גלייך אינדרויסן וואַלט איצט ווינטער געווען, און מ'האַט שוין דאָרטן די הרובע פון אַ חודש צייט נישט גע- הייצט; אין דער ליידגער שאַפע איז געהאַנגען אירע אַן איבערגעלאָזטע קליידל מיט אַן אַפגעטראָגענעם האַרבסט- רעקל, אַ קורצן און אויף וואַטע. דער געלעגער איז גע- ווען נישט פאַרבעט, נאָר איבערגעדעקט, אַזוי אַז די קאַפּ- קישנס האָבן פון אונטער דער קאַלדרע גלייך מיט דער איבערבעט אַרויסגעשטעקט. און געדוכט האָט זיך איבער עפעס, אַז ס'איז פיל גרינגער אייביג גע-וַנַד צו זיין, איידער אין אַטדער בעט זיך נאָכאַמאָל אַריינצולייגן.

ס'איז איר געווען שווער מער דאָרטן צו בלייבן. איז זי צוריק אין עסצמער אַרויסגעגאַנגען, זיך דאָרטן ביים טיש געזעצט, אונטערגעשפאַרט מיט ביידע הענט דעם קאַפּ, גע- טראַכט אַ וויילע און זיך פלוצים אָנגעהייבן דערפרעגן וועגן די צוגן, וואָס גייען אָפּ אין כּרף:

«צוויי צוגן גייען, דוכט זיך, אַהין אָפּ... זי ווייס נישט, מיט וואָסערן ס'איז פאַר איר גלייכער מאָרגן אַהיים צו פאָרן: מיטן אינדערפריהענדיגן, צי מיטן פאַרנאַכטיגן.»

גיטעלע האָט צוגעשמייכלט און פאַרוואונדערט עפעס גע- פרעגט. די רביצן האָט עפעס צוגעגעבן. מירל האָט נישט געהערט וואָס. די אויגן האָבן ביי איר נאָך אַלץ געקוקט ערגעצוואוהין פאַר זיך.

«איז, הייסט עס, מאָרגן, צוריק אַהין, אין פאַרשטאַט פון כּרף...»

פון אַטדער גאַנצער נסיעה אירער האָט זיך אויסגעלאָזט אַ בוידעם. דאָ, אין שטוב, קען זי שוין קיין איבעריגע שעה נישט בלייבן. זי אַליין מוז שוין געפינען פאַר זיך אַ וועג, וויאָזוי דאָס אייגענע לעבן צו ראַטעווען. און אויב זי קערט זיך איצט אום צוריק אין פאַרשטאַט, איז דאָס

יעדנפאלס נישט אויפלאנג... גאָר אויף אַ קורצער צייט  
קערט זי זיך איצט אַהין אום.

## VIII.

זי איז אָנגעקומען צוריק אין פאָרשטאָט אויפן דריטן טאָג  
ביינאַכט, ווען אַלע זיינען שוין געשלאַפן. זי האָט אויס-  
געזעהן אויפן פנים שלעכט, ווי נאָך אַ שלאַפקייט, און האָט  
ניט גערעדט צו קיינעם, געלעגן אָנגעטאַנערהייט אין בעט  
און איז עטליכע טעג פון שטוב נישט אַרויסגעגאַנגען. ביי  
שמואליקן אין קאַבינעט זיינען אייניגע ביכער געווען. האָט  
זי זיי איינציגווייז צו זיך אין שלאַפצימער איבערגעטראָגן,  
און געוואָלגערט האָבן זיי זיך דורכויס אַרום בעט, וואו זי  
איז געלעגן. איצט האָט זי צו שמאוליקן גאָרנישט ניט גע-  
האַט, נישט בעסער און נישט ערגער האָט ער איר שוין  
געקאַנט מאַכן. און אַזוי פעסט איז שוין ביי איר באַשטימט  
געווען, אַז זי גייט פון אים אינגיכן אַוועק. זי האָט נאָר  
נישט געקענט פאַרליידן, וואָס ער דרייט זיך אַמאָל אַרום  
ביי איר אין חדר, נישט געקוקט צו אים און אים נישט גע-  
ענטפערט, אויב ער האָט גערעדט צו איר.

שמואליק האָט געוואוסט, אַז פון דעם פאָטער אירן האָבן  
זיך די דאָקטוירים מַיאש געווען, אברהמל דער רב האָט  
עס אים אין אַ בריוו געשריבן; די מאַמע זיינע האָט זיך  
געחידושט דאָרטן ביי זיך אין שטוב און האָט בשום אופן  
נישט געקענט פאַרשטיין:

«וואָס הייסט? אַ פאָטער איז מסוכן שלאָף, ווי זיצט  
אַ טאָכטער נישט אָפּ ביי אים כּאָטש אַ פאָר טעג?»  
ער האָט צום דריטן מאַל געפרובט ביי מירלען וועגן דעם  
אַ פרעג טאָן, איז זי געוואָרן אויפגערעגט און האָט אים די  
רייד איבערגעריסן:

« זי ווייס נישט ... זי ווייס נישט ... »

דענסטמאָל האָבן זיך ביי שמואליקן אין די אויגן טרערן  
געשטעלט, און אַוועקגעאַנגען איז ער אין עסצימער צום  
פענסטער, געשטאַנען דאָרטן אַ וויילע און האָט מיט אַטדי  
פאַרטערטע אויגן צום פאַרוואַלקנטן דרויסן אַרויסגעקוקט.  
ס'איז אים געווען שלעכט, און קיין געדאַנקען האָט ער אין  
מוח נישט געהאַט. ער איז פון היסח-הדעת וועגן אַוועק-  
געאַנגען צום פּאָטער אין דער גרויסער שטוב. האָט מען  
דאָרטן עפעס אויף זיין פנים באַמערקט, און די שוויגער  
האָט אים בסוד אַנאַזייט אָפּגערופן:

« וואָס זשע, שמואליק? שוין ווידער עפעס אַ ניס? »

נאָר ער האָט דערשלאָגענערהייט געמאַכט אַ פנים פון  
אַן ערנסטן מאַנסביל און אפילו די ברעמען אַנגעברוגט:

« ניין, ווער זאָגט דען? ... ניין ... גאָרנישט ... »

און באַלד איז ער אַוועק צום פּאָטער אין קאַבינעט, וואו  
ס'האָבן זיך געפונען דריי מענשן פון פאַרשיידענע אַקסנ-  
שטאַלן און האָבן געשמועסט וועגן גיין מיט אַ נייער פאַר-  
טיע קיין וואַרשע. דער פּאָטער האָט דאָרטן ביי אים וועגן  
דעם געפרעגט, האָט ער ניט געוואוסט, וואָס מ'רעדט צו  
אים, און געענטפערט:

« אַ? »

חול המועד ספות בייטאָג איז מען ביי דער שוויגער אין  
עסצימער געזעסן אַרום לאַנגן וויספאַרשפרייטן טיש און  
געטרונקען טיי. כמעט אַלע שטאַטקרובים זיינען דאָרטן  
צוליב יום-טוב צונויפגעקליבן געווען. מ'האָט אויסגעזעהן  
לוסטיג און בפיוון נישט געוואַלט אינזינען האָבן מירלען.  
די שוויגער אליין האָט נאָרוואָס אַ טראַכט געטאַן, אַז מיט  
שמואליקן האַלט שלעכט. נאָר דער קאַפּ איז ביי איר

געווען אזוי טעמפ. זי האָט באַלד אָן דעם פאַרגעסן און גענומען נאַריש פינקלען מיט די אויגן.

ס'איז דאָ אויף ביים טיש געזעסן די געוועזענע קורסיסטין מרים ליובאַשיץ און האָט געהאַלטן אויף די הענט איר זעקס־חדשימדיגע קינד. אַ בלאַנדע מיידעלע מיט אַ הוילן קע־פעלע, בלויע גלעזערנע אויגעלאַך און אַן אויסגעצויגענער און נאַסער אויבערשטער ליפל. אַקאַרשט צוריק מיט אַ פּערטל שעה האָבן זיך כמעט אַלע שטובמענשן אַרום אָט־דעם קינד געריסן. יעדערער האָט עס צו זיך אויף די הענט געכאַפט, געטאַנצט מיט דעם, עס געהויבן אין דער לופט, און דאָס קינד האָט אויף אַלץ געקוקט מיט בלויגלעזערנע אויגעלאַך, זיך געשראַקן און אַפטמאַל גענומען ברעכן פּיסקלאַך. די שוויגער האָט עס צו זיך אויף די הענט גע־נומען און, פינקלענדיג מיט די אויגן, אָנגעהייבן צו דעם ריידן. האָט דאָס קינד דאָס ערשטע מאָל די קורפאַטע נעזל שטאַרק פאַרקנייטשט, אַרויסגעשטעקט די צינגעלע און פּרייליך צו שמייכלען אָנגעהייבן. דענסטמאַל זיינען אַלע שטאַרק אַנטציקט געוואָרן, און מרים ליובאַשיץ האָט געזאָגט:

«איהר זעהט, צי ניין? ... ס'האָט שוין ליב די מומע.»

איצט איז שוין אין עסצימער געווען שטיל. די קרובים זיינען שוין געווען ערגעץ אין זאַל, און דאָס קינד איז שוין ביי מרימען אויף די הענט געזעסן. עס האָט מיט ביידע שוואַכע פּויסטלאַך איבער דער מוטערס פנים געשאַרט, גע־שפּריצט פונם מיילכל און מיט גרויס אימפעט אויסגע־ברומט איבערן שטילן עסצימער:

«בבבע!...»

גלייך דער פנים וואַלט אַ שויב זיין, און דאָס קינד וואַלט זיך אַיינגעשפּאַרט זי אויסצושלאַגן. די מוטער האָט געדרייט דעם פנים אָנאַזייט, ווי מורא האָבנדיג פאַר אַ פאַטש פון

אַטדי צוויי קליינע פויסטלאַך, און זיך געפלייסט ענטפערן  
אויף דער מומעס שאלה:

«וואָס האָט מען דאָ שוין וואָס צו קלערן? פאַר קיין  
נאַרמאַלן מענשן קען מען שוין מירלען געוויס נישט רע-  
כענען.»

ארום טיש זיינען שוין כמעט אַלע בענקלאַך לידיג געווען,  
און די יונגוואַרג האָט שוין געפילדערט ערגעצוואו אין  
דריטן חדר. די שוויגער האָט זיך אַרומגעקוקט, צי קיינער  
הערט נישט אונטער, געהייסן עמיצן פאַרמאַכן די טיר,  
וואָס פירט אין קאַרידאָר, און זיך נעהענטער צו מרימען  
צוגערוקט:

«ווער שמועסט שוין דאָ וועגן „נאַרמאַל“?»

און די געוועזענע קורסיסטין איז געבליבן שטיל, גע-  
הערט דער שוויגערס טענות און האָט צוזאַמען מיט איר  
געטראַכט, אַז פון נאַרמאַליטעט איז דאָ שוין נישט שייך  
צו ריידן:

«וואָרום אָט איז, למשל, זי, מרים ליובאַשיץ, רבונ  
של עולם... זי לעבט דאָך עפעס אויף מיט אַ מאַן!»

מרים האָט זיך אויפגעהויבן, אָפגעגעבן דאָס קינד דער  
אַלטער גויע, דער ניאַנקע, און זיך געלאָזט גיין אַהיים.  
די שוויגער איז געגאַנגען באַגלייטן צום טראַמוויי און  
איבערן וועג נאָך אַלץ דאָס איריגע געטענהט:

«און נאָך אַ זאַך: וואָס וויל זי פון שמואליקן? זי וויל  
גט? זאָל זי זאָגן, אַז זי וויל גט...»

אינדרויסן איז געווען וואַלקנדיג, ס'האָט זיך געלאָזט  
גיין אַ רעגנדל, און מירל איז איינעאַליין אין פענסטער  
מיט אַ שאַל אויפן קאַפּ געשטאַנען און האָט זיי נאָכגעקוקט  
מיט אומעטיגע אויגן.

פלוצים האָבן זיי זיך אָפגעשטעלט און דערזעהן:

פונם טראַמוויי, וואָס איז נאָרוואס פון שטאָט אָנגע-

קומען. גייט אַראָפּ מאָנטשיק זיידענאָוסקי. ער איז צע-  
טראַגן. טראָגט גרויסע צוויי פעק ביכער אונטער ביידע  
פאַכוועס, גייט דורך פאַרביי און באַמערקט זיי נישט. איין  
בוך איז פון אונטער זיין לינקער פאַכווע אַרויסגעפאַלן.  
און אַ פרעמדע ווייבל, וואָס איז געגאַנגען פונהינטן, האָט  
אים נאָכגעשריען אויפן קול:

«הערט!... זייט זשע מוחל!... אָט האָט איר פאַר-  
לאָרן.»

און ער האָט זיך נישט אומגעקוקט און האָט געשווינט  
געשפּאַנט גלייך צו מירלען אין פליגל.

צוריקוועגס איז די שוויגער אין פליגל אַריינגעגאַנגען  
און געזעהן:

אין שטוב איז שטיל און שלעפּעריג, און מאָנטשיק דער  
גרויסער איז שוין דאָרטן נישטאָ. שמואליק שלאָפט אין  
די ווייסע אַרבל אויף דער קאַנאַפע, וואָס אין קאַבינעט.  
און אין שלאָפּצימער ליגט מירל אויפן בעט, וואָס איז  
נאָך פון גאַנצפריה נישט צוגעקליבן, און אַרום איר  
וואַלגערן זיך פיל נייע און אַלטע ביכער.

פונדענסטמאָלאָן האָט די שוויגער אויף מאָנטשיק אָן  
אומחן געוואָרפן און אים אין עפעס חושד זיין אָנגעהייבן.  
זי האָט אים גלייך אין פנים נישט געקענט קוקן.

וויאָזוי וועגן אָטדעם חשד אירע אייגענע דערציילן.  
האָט זי נישט געוואוסט, נאָר בכלל, אויב ער איז אבער  
געגאַנגען אויף מירלס צד און האָט קיינעם נישט געוואָלט  
דערציילן, וואָספאַר אַ שמועסן ער פירט מיט איר, האָט  
זי, די שוויגער, אים איינמאָל געמעגט אָנכאַפן באַלד ביי  
זיין אַריינקומען און אַ פרעג טאָן ביי אים מיט אַ שטאַך:

«אפשר קען ער איר קלאָר מאַכן, וואָס מירל וויל פון שמואליקן? מ'זאָגט, אז ער, מאַנטשיק ווייס ביי איר אַלע סודות, ביי מירלען.»

מאַנטשיק האָט דענסטמאַל אויף איר אַ פאַר גרויסע אויגן אויסגעגלאָטשט און איר גאַרנישט ניט געענטפערט. ער איז אויף אַ וויילע אַריין צום פעטער אין קאַבינעט, וואו ער האָט געלטגעשעפטן געהאַט, און איז באַלד פונדאָרטן צוריק אַרויס און זיך געלאָזט אַהיים גיין, זיך אָפגעשטעלט לעבן דער פאַראַדטיר פון שמואליקס פליגל, נאָר באַלד אַוועק צוריק צום טראַמוויי און אַ טראַכט געטאַן, אז ער באַדאַרף זיך נעמען אין די הענט:

«וואָס איז דאָס פאַר אַ גאַנג? מ'קען דאָך באַמת מיינען. אז ער וויל ביי שמואליקן די ווייב צונעמען.»  
ער האָט אויפגעהערט אַהער אין פאַרשטאַט צו קומען.

## IX.

שמואליק האָט זיך דערוויל אין אַ געוואוינליכן מיט-וואַכדיגן פאַרנאַכט אומגעקערט פונם ליבעדינער אָקסנ-שטאַל, וואו ער האָט אין משך פון צוויי טעג די נייע אָקסן איבערגעשריבן, און האָט געטראָפן מירלס טיר פונדאָרטן אינווייניג פאַרשלאָסן.

ער איז דאָרטן אַ וויילע געשטאַנען און אין טיר אָנגע-קלאַפט, אָפגעוואַרט און ווידער אָנגעקלאַפט, ס'האַט אים פונדאָרטן קיינער נישט געענטפערט. האָט ער גענומען אַרומשפאַנען אין עסצימער און איבערן קאַבינעט, זיך פון צייט צו צייט אָפגעשטעלט און אַרויסגעקוקט צום פאַר-וואַלקנטן דרויסן. ער האָט געדענקט, אז מירל האָט שוין צו אים צוויי וואַכן צייט נישט גערעדט; אז די וועש, וואָס ער טראָגט איצט, איז שוין שטאַרק ברודיג, און ער

האַט נאָך צוריק מיט עטליכע טעג באַדאַרפט האָבן צו דער שאַפּע. וואָס ביי מירלען אין חדר; אַז די באַציהונגען פון מירלען צו אים ווערן שוין אַלעמאַל ערגער. און אַז ער, שמואליק, איז אומבאַהילפיג און קען דערצו קיין עצה ניט געפינען.

אינאַוונט איז ער די שטוב זיינע פונדרויסן ארומגעגאַנגען און איז צוגעקומען ביזן גאַרטן. וואוהין ס'גייען אַרויס די פענסטער פון מירלס חדר. דער גאַרטן איז געווען אינגאַנצן נאַס. אַ האַרבסטערעגנדל האָט אין אַלכסון גע- גאַסן. און אַ ווינטל האָט דעם רעגנדל געבלאָזן. און די וויינשלבוימער האָבן זיך געשאַקלט, זיך גענעצט און שטיל וועגן עפעס געקלאָגט. אין עק סאָד האָבן זיך עטליכע אַלטע טאַפּאַלן אין איין שורה געצויגן. זיי האָבן זיך אַלע אין איין זייט מיט זייערע שפיצן געבויגן און אומעטיג געוואונקען צום שטאַרק פאַרשוואַרצטן הימל- ווינקל. פּונוואַנען דער ווינט טרייבט די וואַלקנס:

«אַט פונדאַרטן... פונדאַרטן קומט דער אומגליק.»

די לאַדנס פון מירלס חדר זיינען אינווייניג געשלאָסן געווען. און די שיין פון ברענענדיגן לאַמפּ האָט זיך פונ- דאַרטן דורך די שפּאַלטן דורכגעשלאָגן. הייסט עס, אַז זי איז נישט געשלאָפּן.

ער האָט זיך אומגעקערט צו זיך אין קאַבינעט אַריין און זיך דאַרטן אויף דער קאַנאַפּע אַוועקגעלייגט. נישט געקענט אַיינשלאָפּן, נישט געוואוסט, וואָס צו טאָן, און געקראַצט לעבן זיך די צעראַטע:

«שוין פאַרפאַלן, אפנים, זיין לעבן... פאַרפאַלן.»

ער איז סוף פל סוף אַנטשלאָפּן געוואָרן אין די קליי- דער און זיך אויפגעכאַפט איינמאַל אַרום איינס אַזייער ביינאַכט, ווען אין מירלס חדר איז נאָך ליכטיג געווען, און דאָס צווייטע מאָל גאַנץ פריה, ווען די דינסטמיידל

האַט נאָך די פּאַדלאָגעס געווישט, און דורך די פענסטער  
האַט ערשט אַריינגעקוקט דער אָנהייב פון אַ נייעם רעגנדיג-  
וואַלקנדיגן טאָג.

איצט איז שוין אין מירלס חדר פינסטער געווען, זי  
איז געשלאָפן.

ער איז אַרויסגעגאַנגען אינדרויסן, אויפגעוועקט דעם  
פורמאַן, אים געהייסן די פּור שפּאַנען און איז אַוועקגע-  
פּאַרן אין גוראַלניע.

נאָר אין גוראַלניע האָט ער דערפילט, אַז ער באַדאַרף  
איצט זיין נישט דאָ, נאָר דאָרטן, ביי זיך אינדערהיים.  
ער האָט זיך צו גאַרנישט ניט גענומען, זיין חדר האָט  
זיך געפונען צווישן די קופּערנע, תמיד זודיגע קעסלען,  
וואָס אין גרויסן קאָרפּוס, ס'איז דאָרטן געווען שטאַרק  
היים, און די לופט האָט געשמעקט מיט מאַליאַס, מיט  
איבערגעברענטן ספירט אין צוגעסמאַלעטן גערשטן, אַרום  
צוויי אַזייגער בייטאָג האָט זיך די זון פון צווישן די  
פאַרוואַלקנטע הימלען דורכגעשלאָגן, און מוראדיג נמאס  
האַט אין גוראַלניעהויף אויסגעזעהן אַלצדינג, אויף וואָס  
איר קראַנקע זילבערשיין איז געפאַלן, ביים געעפנטן  
פאַדוואַל, וואָס לעבן גוראַלניעטייכל, זיינען געשטאַנען  
פיל פּורן מיט אַיזערנע פעסער, און געקאַמאַנדעוועט  
האַט מיט זיי דער אַלטער תמיד שיכורער און תמיד בייזער  
פאַדוואַלניק:

» Стой! «

» Подавай! «

» Куда полез? «

ערגעץ פּונהינטן, פּונם טאָל, וואָס הינטערן גרויסן קאָר-  
פּוס, האָט אַהער געזעצט אַ פייכטער שלעכט שמעקעדיגער  
דאַמף, דאָס האָט מען דאָרטן די פרישע בראָהע צום

אַקסנשטאַל געלאָזט און גענומען הייצן אויף דער צווייטער  
בינאַכטיגער "סמענע".

דענסטמאַל האָט שמואליק ווידעראַמאַל געהייסן די פּור  
שפּאַנען און איז אַוועקגעפּאַרן צוריק אַהיים.

איצט איז שוין ווידער וואָלקנדיג און קיל געווען, און  
קיין רעגן איז נישט געגאַנגען. די לופט איז געווען טונקל.  
ווי אין אָנהייב בין־השמשות, און פון די נאַסע פעלדער  
האָט געשמעקט מיט פייכטער איבערגעאַקערטער ערד, מיט  
פרישן פּערדישן מיסט און מיט פוילע דיניעס, וואָס ערגעץ  
וואו אויף אַ ניט דערגראָבענעם באַשטאַן. ביידע גרויסע  
גניאַדע פּערד זיינען געלאָפּן לעבעדיג און דרייסט,  
בויגנדיג פרייליך די קעפּ צו דער ערד און ענטפּערנדיג  
אויף יעדן פּאָך פונם פּורמאַנס רוט מיט אַ צופרידענעם  
שפּרונגאונטער אָדער מיט אַ הילכיגן פּערדישן ניסן. די  
וויכע רעסאַרביריטשקע האָט זיך געוויגט און איז גרינג  
נאָך זיי נאָכגעלאָפּן. און שמואליק איז אין איר טיף  
געזעסן און די גאַנצע צייט געדענקט, אַז דאָס פּאַרט ער,  
שמואליק זיידענאָווסקי, וואָס פאַרמאַגט שוין אייגענעם  
קאַפיטאל מער פון דרייסיגטויזנט רובל, הענגט שוין נישט  
אָפּ פון קיינעם, פון קיינעם, אַפילו פון זיין פּאַטער אַליין,  
און אַיילט זיך איצט צו זיך אַהיים. דאָרטן ביי זיך אינ-  
דערהיים האָט ער אַ ווייב, וואָס ליגט שוין באַלד צוויי  
וואָכן ביי זיך אין חדר פאַרשלאָסן. באַדאַרף ער איצט צו  
איר אַריינקומען און ביי איר פּרעגן:

«מירל, באַדאַרף ער ביי איר פּרעגן, זאג, אפשר בין  
איך דיר שווער? איך קען דיר דינגען אינמיטן שטאַט  
צוויי צי דריי צימערן, זאָלסט וואוינען באַזונדער. פאַר-  
שטייסט, מירל? איך פּאַדער פון דיר גאַרנישט.»

טראַכטנדיג וועגן דעם, האָט ער שוין אויף זיך אַליין  
זאָג רחמנות געהאַט, און טרערן זיינען אים אין די אויגן

געשטאַנען. און דאָך האָט זיך אים געדוכט, אַז ס'איז שוין  
אַטדאָס, וואָס ער וועט איר איצט זאָגן, און אַז ער וועט  
מיט דעם מירלען געפעלן.

ער האָט געוואָלט וואָס גיכער אַהיים קומען.  
אַבער, ווינאָר ער איז מיט דער פּוּר אין פּאַטערס הויף  
אַריינגעקומען, האָט ער זיך מיטאַמאָל דערפילט שלעכט,  
ווי אין דער נעכטיגער פאַרוואָגלטער נאַכט. און קלאָר  
זיינען פאַר אים געוואָרן די עלנטע שווערע שעהן, וואָס  
אים שטייען פאַר היינט, מאָרגן און איבערמאָרגן... אינ-  
דרויסן איז שוין געווען אָוונטיג טונקל. אינם פּאַטערס  
גרויסער שטוב זיינען כמעט אַלע פענסטער צום הויף  
געווען באַלויכטן, און אין זיין שטוב איז געווען פינסטער.  
געלויכטן האָט זיך דאָרטן נאָר אין די צוויי פענסטער  
פון מירלס עקסטן חדר, און די לאַדנס זיינען דאָרטן פונ-  
אינווייניג געווען געשלאַסן.

זי איז דאָרטן, אפנים, נאָך אַלץ פאַרשפאַרט געלעגן.  
אַראַפקריכנדיג פון דער בריטשקע, האָט ער זיך דער-  
מאָנט אָן די ברודיגע וועש, וואָס ער טראָגט, און זיך  
געלאָזט גיין גלייך צו זיין שטוב.

האָט אים אָבער פּלוצים אָפגעשטעלט זיין פּאַטערס  
דינסטמיידל, וואָס איז אַהער גיך פון דער גרויסער שטוב  
געגאַנגען:

« מ'רופט אים, האָט זי צו אים געשריען, צום פּאַטער  
אין קאַבינעט רופט מען אים; מ'האָט געזאָגט, ער זאל די  
מינוט אַריינקומען.»  
« די מינוט? »

ער האָט נישט פאַרשטאַנען, וואָס זיי איז דאָרטן אַזוי  
מיטאַמאָל אָנגעקומען, און איז אַהין אַוועק. נאָר ביים  
פּאַטער אין קאַבינעט איז דאָסמאָל געווען אַזוי אַנ-  
גערויכערט און הייס. אַלץ האָט דערמאָנט אָן אַן ערנסטן

שמועס, וואָס האָט זיך דאָ שעהנלאַנג וועגן אים מיט מירלען געפירט.

ביים טיש זיינען אַקעגן פּאָטער געזעסן די מוטער, מרים ליובאַשיץ מיטן יינגערן ליובאַשיץ, דעם סטודענט, און אלע האָבן געהאַט פּאַרפלאַמטע פּנימער פון מענשן, וואָס האָבן לאַנג זייערע מיינונגען אַרויסגעזאָגט און לאַנג עצות געזוכט. ליובאַשיץ דער יינגערער איז באַלד ביי שמואליקס אַריינקומען פון קאַבינעט אַרויס. ער האָט זיך, אפנים, פאַרשעמט און זיך אין עסצימער מיט ריקלען געשטעלט ריידן. דער פּאָטער האָט, ניט קוקנדיג צו אים, ווי מורא געהאַט זיך מיט זיינע אויגן באַגעגענען, אַראַפּגעלאָזן דעם קאַפּ, און אַ נייעם פּאַפּיראַס פאַררויכערט. מרים האָט עפעס אויפן טיש מיט אַ פינגער געשאַרט. און נאָך די מוטער האָט זיך צו אים האַלב אויסגעדרייט, געטאָן אַ פּאַר פינקל מיט די אויגן און אים געהענטער צום טיש צו- גערופן:

« קום נאָר אַהער, שמואליק... »

שמואליקן האָט באַלד אָנגעהייבן צו שיסן אין אַ שלייה, און פאַרקרימט האָט ער עטוואָס דעם פנים, אַזוי נישט אָנגענעם און שווער איז פאַר אים געווען דער שמועס, וואָס די מוטער האָט אָנגעהייבן.

צעטומלטערהייט האָט ער געהערט, ווי זי דערמאָנט זיינעם מיט מירלס נעמען. עפעס האָט זי דערציילט, וויאָזוי זי, די מוטער, איז אַהין צו מירלען אין חדר אַריינגעקומען און האָט אָנגעהייבן מיט איר צו ריידן, און וויאָזוי מירל האָט איר באַלד די רייד איבערגעשלאָגן און איר געענטפערט, ווי אַ מענש, וואָס איז שוין געוויס ניט ביים קלאָרן זינען:

« אַז איך וויל ניט ריידן, האָט זי איר געענטפערט, אַז איך וויל שווייגן. »

און באַלד האָט זיך ביי דער מוטער אין מויל אָנגע-  
הייבן פּילמאַל איבערחזרן דאָס וואָרט "גט".  
אים האָט אַזוי צו אַרן אָנגעהייבן, אָטדאָס, וואָס די  
מוטער חזרט אַזויפיל מאָל איבער דאָס וואָרט "גט". ער  
האָט זיך אָנגעברוגזט און האָט זיך איר אפילו עטוואָס  
נאָכגעקרימט:

« אַ משל: גט, גט... אַ משל. »

אינזינען האָבנדיג מירלען, וואָס ליגט איצט ביי זיך אין  
חדר אויפן בעט, האָט ער דאָס ברוגז אונטערגעברומט.  
ער האָט געוואָלט וואָס גיכער אַהין אַוועקגיין און אין  
טיר אָנקלאַפּן. נאָר דער פּאָטער האָט פּלוצים דעם קאַפּ  
אויפּגעהויבן און גענומען ריידן צו אים דאָסזעלבע, וואָס  
די מוטער:

« וואָס זשע דען, אַז נישט קיין גט? האָסט אַן אַנדער  
ברירה? »

און מרים ליובאַשיץ האָט זיך פּונם אָרט אויפּגעשטעלט  
און דעם פּאָטער אונטערגעהאַלפּן:

« מ'קען אייביג אַזוי נישט לעבן. »

און די מוטער האָט זיך אויך פּונם אָרט אויפּגעשטעלט  
און צוגעגעבן:

« ס'איז דאָך נאָך אַזאַ ביישפּיל, זינט די וועלט שטייט,  
נישט געהערט געוואָרן. »

און נאָך אַ וויילע שווייגן זיינען זיי אַלע דריי פּון  
קאַבינעט אַרויסגעגאַנגען און אים דאָ איינעמאַליין געלאָזט.  
זיי האָבן אים מער וואָס צו זאָגן ניט געהאַט.

די מוטער איז אין עסצימער צום יינגערן ליובאַשיץ דעם  
סטודענט צוגעגאַנגען און אים דאָרטן אַ שעפטשע געטאַן:  
« גיי אַריין אין קאַבינעט, זאָג אים דו... ער האָט דאָך  
פאַר דיר דרין-אַרץ. »

איז ער אין קאַבינעט אַריינגעקומען, דער יינגערער

ליובאַשיץ, געקראַצט אַ וויילע דעם בלויען געוואַנט פון שרייבטיש און צולעצט געזאָגט:

«אַז זי האָט דיך פיינט, מירל... נאָך פון פאַר דער חתונה האָט זי דיך פיינט, זעהסט דאָך, אַז זי וויל מיט דיר נישט לעבן. קענסט דען יענעם נויטן?»  
און שמואליק איז צו אים מיט די פלייצעס געשטאַנען און געהערט:

«הייסט עס, אַז זי האָט אים פיינט, מירל...»

ער האָט נישט געוואוסט, פונוואַנען אָטדי ווערטער שטאַמען: פון מירלס מויל אַליין, צי נאָר פון ליובאַשיצס השערה. נאָר בכלל... אויב זיי, אַלע אייגענע זיינע, פארשטייען דאָס, און אויב שואליק זאָגט, אַז זי האָט אים פיינט, איז דאָס שוין געוויס נישט קיין אויסגעטראַכטע זאָך... שואליק וועט ניט זאָגן גלאַטאַזוי, פון דער העלער הויט. און אויב זי האָט אים טאַקע באמת פיינט, מירל, קען ער זי שוין געוויס ניט נויטן, זי זאָל וואוינען מיט אים.

אומבאַמערקט פאַר זיך אַליין האָט ער געלאָזט שואליקן אין קאַבינעט און איז אַיינגעהויקערטערהייט אין צווייטן פינסטערן קינדערחדר אַוועקגעגאַנגען. דער פענסטער איז דאָרטן געווען פונאינווייניג מיט עפעס אַ שוואַרצער זאָך פאַרהאַנגען. אַרום און אַרום זיינען די קליינע קינדער שוין געשלאָפן אין די בעטלאַך, וואָס ביי די ווענט, און האָבן שטיל געשנאָרכט. ער האָט זיך מיט די אַיינגעהויקערטע פלייצעס אָן אַטדעם פאַרהאַנגענעם פענסטער אָנגעשפּאַרט און זיך פאַרטראַכט:

«וועט ער זיך, הייסט עס, מיט איר גטן, מיט מירלען.»  
«און נאָכדעם וועט זי שוין וואוינען ערגעץ דאָרטן ביי איר פּאָטער אין שטעטל... און ער, שמואליק... ער וועט צוריק זיין דאָ... איינעראַליין וועט ער דאָ זיין.»

« און חתונה האָבן וועט ער שוין געוויס נישט... ווער שמועסט שוין פון חתונה האָבן? ... און דאָס לעבן איז שוין טאַקע באמת פאַרפאַלן... אויפאייביג... »

און פלוצים האָט אים דאָ פון רחמנות צו זיך אַליין ביים האַרץ שטאַרק פאַרקלעמט, און דאָרטן אין עסצימער איז מען שטיל געבליבן און דערהערט, ווי ער וויינט אויף אַ קול.

« ווער איז? האָט די מוטער דערשראָקן געפרעגט און האָט ווי פאַרשטאָרבן צום קינדערחדר די אויערן אָנגעשטעלט. »

ס'איז געווען שטיל, און ביי עמיצן האָט געקלאָפט די האַרץ. פלוצים האָט עמיצער אַ זאָג געטאָן אויפן גאַנצן קול:

« נישקשה, זאָל ער זיך אויסוויינגען. »

און אַלע האָבן זיך אומגעקוקט און מיט גרויס וואונדער באַמערקט, אז געזאָגט האָט עס שמואליקס שוועסטער, ריקל.

זי האָט געוואוסט די גאַנצע מעשה, וואָס איז צווישן מירלען און צווישן נתן העלערן פאַרגעקומען. אירער אַ באַקאַנטער סטודענט האָט דאָס איר דערציילט.

פון גרויס לייטישקייט האָט זי די גאַנצע צייט וועגן דעם געשוויגן, נאָר איצט... איצט האָט זי שוין געמעגט דערציילן, אז איינמאָל פאַרנאַכט איז זי מיט אַטדעם באַקאַנטן סטודענט אויף נתן העלערס גאַס דורכגעגאַנגען און האָט געזעהן: מירל קומט אָן פון פאַרשטאָט, איינעאַליין קומט זי פונדאָרטן אָן, פאַרקערעוועט זיך און גייט אַריין צו נתן העלער אין קוואַרטיר.

## X.

שמואליק איז געזעסן איינעראַליין פאַרשפּאַרט אין אַ  
 חדר און פונדאָרטן אַרויסגיין נישט געוואָלט.

מרים ליובאַשיץ האָט זיך אין עסצימער אַרומגעדרייט.  
 די לעצטע טעג האָט זי דאָ גענעכטיגט מיט איר קינד  
 און געהאַט די גאַנצע צייט אַן ערנסטן פנים פון אַ  
 געניטער אַקושאָרקע. בשעת איר קינפעטאָרין גייט אין  
 צווייטן חדר צו קינד. זי האָט וועגן שמואליקן געזאָגט:

«אויב ער האָט שוין באמת געפועלט ביי זיך אויף גט,  
 נאָך וואָס זשע זאָל מען אים נאָך אַהין צו מירלען לאָזן?»  
 און אירע רייד האָבן אַזוי געווירקט. מ'האַט זי געפּאָלגט  
 און שמואליקן מער צו זיך אין שטוב נישט געלאָזט.

די גאַנצע גרויסע שטוב האָט דאָ באַקומען אַזא אױפֿ־  
 גערעגטן און צעטראַגענעם אויסזעהן, גלייך עמיצער איז  
 אין איר מסוכן שלאָף. אין זאָל איז געווען אַנגעוואָרפן,  
 אַנגערויכערט און ברודיג. מ'האַט זיך דאָרטן גאַנצע נעכט  
 עצות געהאַלטן און געגעסן נישט צודערציט. אין עס־  
 צימער איז פון צוויי אַזייגער בייטאָג ביז פאַרנאַכט דער  
 טיש געווען געגרייט, און ביי די קליינע קינדער האָבן די  
 הערצלאַך געקלעמט, ווי אין אַ תענית. ס'איז שוין געווען  
 שטאַקנאַכט, ווען מ'האַט ביי אַטדעם געגרייטן טיש אויפגיף  
 די קליינע קינדער עסן אַפגעגעבן, און די גרויסע זיינען  
 נאָך אַלץ געזעסן פאַרשפּאַרט אין זאָל און זיך דאָרטן  
 געסודעט מיטן בנעימותדיגן יידן, דעם גוטן פריינט, וואָס  
 מ'האַט אַמאָל צו ר' גדליה הורוויצן אין שטוב אַראָפּגעשיקט  
 און אים דאָרטן געהייסן זאָגן:

«פאָדערן זיי ביי אַייך נישט, די זיידענאָווסקיס, נישט  
 קיין געלט און נישט קיין צוזאָג.»

ביינאכט האָט מען אַהער אָטדעם יידן דורך אַ דעפּעש אַרויסגערופן. און איצט איז מען אַלע צוזאַמען אַרום אים געזעסן און אים איבערגעגעבן דעם כוח־הרשאה:

«איז אויב מירל וועט אויף גט נישט מסכים זיין, זאָל ער איר בפירוש זאָגן.»

«מ'קאָן זי באַוואַרענען; ביז זעקסטויזנט רובל קאָן מען איר פאַרן גט אָפּצאָלן.»

שמואליק איז געווען צעטומלט און האָט אין אָטדעם שמועס קיין אַנטייל נישט גענומען. זיין גאַנץ פאַרגאַנגען לעבן איז איצט געווען פאַר אים פאַרנעפּלט, ווי אַ חלום, און אַרומגעדרייט האָט ער זיך אָהנאנאויפהער איבער דער זאָל, נישט געהערט, וואָס מ'רעדט, און געטראַכט וועגן זיין ווייטערדיגן לעבן אָהן מירלען: וויאָזוי ער וועט גיין דאַוונען אַלע שבת אין שול, וואו מ'וויל אים פאַר גבאי אויסקלייבן, וויאָזוי עמיצער וועט שוין דאָרטן צום מזרחוואַנט אויף אים אָנווייזן:

«נעבעך אַ גרוש אָטדער יונגערמאַן, און נישט געוואָלט האָט זי אים, די ערשטע ווייב זיינע.»

ווען אַלע האָבן זיך דאָ סוף־כל־סוף פון די ערטער אויפ־געהויבן, און שמואליק איז שוין דאָ נישט געווען, איז מרים ליובאַשיץ צוגעגאַנגען גאָר נאָהענט צום בנעימותדיגן יידן, דעם גוטן פריינט, און האָט אים מיט אַ פינגער־קנעכל אין זיין שטערן אָנגעקלאַפּט:

«אוי, אַ קאָפּ ביי אַיך, פעטער! האָט זי אים דערמיט אויף שמואליקן מיט מירלען מרמז געווען, נאָר אַיך האָט מען פאַר דעם שידוך צו פאַרדאַנקען.»

דער בנעימותדיגער ייד האָט זיך אַזוי שלעכט דערפילט, ער האָט זיך אַיינגעהויקערט, זיך פאַרטראַכט און מיט פיידע הענט צו טענהן אָנגעהייבן:

«וואָס איז שייף? וואָס האָט מען געקאָנט וויסן? דוכט זיך געווען אַ וואויל קינד, מירל... זעהר אַ וואויל קינד.»

און ווען אַלע זיינען שוין פון זאָל אַוועקגעגאַנגען, איז ער נאָך דאָ געבליבן, זיך איינעראַליין אַרומגעדרייט, געווען שטאַרק פאַרטראַכט און אַ פאַר מאָל געזאָגט צו זיך אליין:

«וואָס איז שייף? וואָס האָט מען געקאָנט וויסן?»

אַרום צוועלף אַזייגער אינדערפריה האָט דער לייטישער ייד, דער גוטער פריינט, אין מירלס טיר אָנגעקלאַפּט. ער האָט זיך אַזוי שלעכט דערפילט: אין עסציימער האָט אים די באַרוועסע דינסטמידל איבערן גאַנצן חדר באַגלייט און אים צורוה נישט געלאָזט:

«הערט, פעטער, פאַלגט מיך, און זאָל זיך אַייך איבער-גלוסטן אַהין אין טיר אָנקלאַפן, איר וועט כאַפן אַ פּסק!»

אַריינקומענדיג צו מירלען אין חדר, האָט ער זיך אָפּ געשטעלט און זיך בכבודיג אַ נויג געטאָן, געגעבן אַ פאַר שפּאַן און זיך ווידער אַ נויג געטאָן. ער איז געווען אָנגעטאָן אין אַ שוואַרצן סורדעט, האָט ער נישט געהאַט, וואו די הענט אַהין צו טאָן, און זיין גוטער פנים האָט שעמעוודיג געשמייכלט:

«כ׳בין געקומען, האָט ער וועגן זיך אליין ווי אַ לאַך געטאָן, איבערריידן מיט אַייך בין איך געקומען.»

מירל איז אין שטובכאַלאַט און אין די שטעקשיף אין בעט געלעגן. זי איז געווען אינכעס, וואָס אָטדער ייד האָט זי געצוואונגען אים די טיר צו עפענען, און האָט צו אים נישט געוואָלט קוקן. פאַר די צוויי וואַכן, וואָס זי

איז געלעגן פאַרשפּאַרט ביי זיך אין חדר, איז זי אַזוי שטאַרק פון פנים אַראָפּ און האָט די גאַנצע צייט אויפֿ צולהכעיס זיך און נאָך עמיצן לחלוטין אויפגעהערט צו ריידן.

ס'האַט זי פאַרדראָסן, וואָס מ'דולט איר נאָך אַלץ דעם קאָפּ און מ'שיקט איר שלוחים אונטער. האָט זי זיך עטוואָס אויפגעהויבן און האָט צום יידן געזאָגט:

«גיט, זייט מוחל, איבער דער שוויגער: אויב כ'וועל האָבן עפעס נייע, וועל איך שיקן מודיע זיין.»

זי האָט געמיינט, אַז דער ייד וועט באַלד אַוועקגיין, נאָר יענער האָט נאָר שעמעוודיגער צו שמייכלען אָנגעהייבן:

«פאַרשטייט איר, די מעשה דערפון איז אַזוי...»

ס'איז אים באַפּאַלן אַ שווייס, האָט ער פונערגעק אַ פאַטשיילע אַרויסגענומען, זיך אויפן נאָהענטן בענקל אַוועקגעזעצט און האָט אַהין און צוריק דעם שטערן אָפגעווישט:

«יאָ, איז, הייסט עס, מיר אַליין די גאַנצע מעשה נישט אָנגענעם, נישט אָנגענעם... נאָר, פאַרשטייט איר: יענער האַלט מיך פאַר אַ גוטן פריינט און זאָגט, אַז איך בין אַ ביסל שולדיג... נו... מוז איך.»

«אַזוי, אַזוי... יאָ: איז ביי אונז, יידן, זאָג איך, אַז אַ פאַרפאַלק לעבט, חס־שלום, נישט צופרידן, און קיין קינדער איז אויך נישטאָ... און אַט איז טאַקע, למשל, מיינע אַ טאַכטער, אַטדאָ ערשט מיט אַ יאָר צוריק האָט זי זיך געגט...»

מירל איז שוין אויפן בעט געזעסן. די האַרץ האָט ביי איר קלאַפן אָנגעהייבן.

«גט? האָט זי אים פלוצים די רייד איבערגעשלאָגן, גוט, גוט. זאָגט זיי, זענט מוחל, אַז גוט.»

דער ייד איז געווען צעטומלט. ער איז אויפגעשטאַנען  
פון בענקל און האָט זיך נישט געגלויבט:  
«איך גיי, האָט ער צעטראָגענערהייט געזאָגט, כ'גיי  
זיי זאָגן.»

נאָר פאַר דער טיר האָט ער זיך אָפגעשטעלט, זיך  
פאַרטראַכט און נאָכאַמאָל צו איר זיין פנים אויסגעדרייט.  
«זיי וועלן אַייך באַוואַרענען, די שוויגער מיט שמואליקן...  
זיי האָבן אים טאַקע אַזוי געהייסן זאָגן...»  
נאָר מירל האָט אים ווידעראַמאָל די רייד איבער-  
געשלאָגן:

«גוט, גוט...»

זי האָט זיך באַלד נאָכן יידנס אַוועקגיין צוריק אין בעט  
אַיינגעוואַלגערט. איר האָט זיך געדוכט, אַז ס'איז גאַרנישט  
ניט געשעהן, און זי האָט זיך נאָכאַמאָל גענומען צום בוך.  
וואָס זי האָט פאַרן יידנס אַריינקומען געלייענט.  
דער בוך איז געווען אַן אַיינגעבונדענער, אַ גראַפער.  
ס'האָט זיך אין אים געהאַנדלט וועגן די פרויען אין  
מיטלאַלטער און אין די נייע צייטן, און לעזן דאָס  
פונם אָנהייב ביזן סוף האָט זי נישט געקאָנט, ס'איז  
איר געווען נמאס. האָט זי, ווי איר שטייגער, געהיפט,  
געכאַפט דאָ און דאָרטן אַ האַלבע זייטל, און דער מוח האָט  
געקלערט וועגן דעם, וואָס ביי דער שוויגער אין שטוב  
קומט איצט פאַר. צווישן די מיטלאַלטערליכע שלעסער און  
דיכטערניס פון ליבעגעדיכטן, וואָס אין בוך, האָט זיך  
געפלאַנטערט מרים ליובאַשיץ מיט איר קינד, די שוויגער,  
שמואליק מיט זיין דערהרגעטן פנים און דער פרעמדער  
ייד, וואָס איז נאָרוואָס דאָ אין חדר געווען און איז אַוועק-  
געגאַנגען מיט די ווערטער:

«איז, הייסט עס, גט? ... יאָ, יאָ. ער גייט, ער גייט

זיי זאָגן...»

זי האָט צום סוף דעם בוך געמוזט אַוועקלייגן. זיך  
פאַרטראַכט, און ווידער דערפילט די שטאַרקע קלעפּ פון  
האַרץ און זיך אויפן בעט אויפגעזעצט:  
«וואַרט... זי וועט דאָך איצט ווערן צוריק ווי מיידל-  
ווייז...»

אין איר איז געוואַקסן עפעס אַ געפיל פון געזונט און  
פּוּח. צוואַמען מיט די האַרצקלעפּ פון פרייד איז אָטדער  
געפיל אין איר געוואַקסן.

זי האָט אַ קוויטש געטאָן. דערפילנדיג אין זיך די פאַר-  
צווייאַריגע מירל; סך-הכל איינמאָל אַ קוויטש געטאָן.  
און מיט אַזאַ פרייד. זי האָט זיך פּלוצים דערמאָנט אָן די  
שנייאַיגע פעלדער אַרויס זייער שטעטל. אָן די שנייקוילן.  
וואָס זי האָט דאָרטן פאַראַיאָרן אויפן קרומען סטודענט  
ליפּקיס געוואָרפן. און איר האָט זיך מיטאַמאָל פאַרוואַלט  
זיך וואַשן אין אַסך פּרישע און שטאַרק קאַלטע וואַסער.  
זי האָט אין הויף דערזעהן דעם יידן. דעם גוטן פריינט  
דורכגיין. האָט זי געשווינט דעם פענסטער אויפגעעפנט  
און אים צוגערופן:

«זי האָט אים פאַרגעסן איין זאַך צו בעטן: זאָל ער  
אַזוי גוט זיין און איבערגעבן: זי בעט, מ'זאָל דעם גט  
מאַכן וואָס גיכער. אָהן שום צערעמאַניעס זאָל מען אים  
מאַכן.»

דורך דעם אָפענעם פענסטער האָט אַריינגעקוקט דער  
וואַלקנדיגער דרויסן מיט די אומעטיגע און פיטשנאַסע  
וויינשלבוימער.

ס'האַט געגאַסן אַ שפעטער און לאַנגער האַרבסטערעגן.  
די דינסטמיידל האָט געכאַפט די מינוט, ווען מירל איז  
פון חדר אַרויסגעגאַנגען. צוגעקליבן די צעוואַרפענע בעט  
און צונויפגעלייגט אויף זייער אָרט די ביכער און

קליידלאך, וואָס זיינען דאָ די גאַנצע צייט אָנגעוואָרפן געווען. איצט איז שוין דער דער חדר געווען פול מיט קאַלטער לופט און מיטן זאַפטיגן פייכטן דרויסן. און מירל האָט שוין איבער אים אַרומגעשפּאַנט אין די שטייף פאַר-שנורעוועטע שיף און אינם שוואַרצן ענג אַיינגעצויגענעם טאַליעקליידל. וואָס זי האָט שוין צוויי וואָכן נישט געפרובט אָנטאָן. אַ רוהיגקייט האָט זיך געפילט אין יעדן פאַמעליכן שפּאַן. אין דער מיידלשער קראַפט, וואָס די ענג אַיינגעצויגענע קאָפּטל האָט געגעבן צו פילן דער באַוועגליכער ברוסט, און אין די געדאַנקען וועגן דער אייגענער נייער פרייהייט, וואָס האָבן פאַמעליך באַהערשט דעם מוח:

«מ'וואָלט באַדאַרפט אָנשרייבן . . . וועגן גט וואָלט מען אפשר עמיצן באַדאַרפט אָנשרייבן.»

זי האָט געזוכט אויפן טיש פאַפיר און דערזעהן הערצס צוגעשיקטן און ניט צעשניטענעם בוך:

«אַט, ווען זי טעלעגראַפירט איצט, למשל, אים, הערצן, ער וואָלט געקומען.»

זי האָט זיך צום בוך נישט צוגערירט און איז פון טיש אוועקגעגאַנגען. אָטדער געדאַנק איז געווען אַ נאַרעשער, אַ זייטיגער . . . זי, מירל הורוויץ, איז נישט קליין געווען וויכטיגערע געדאַנקען אין קאָפּ צו האָבן.

און נאָכדעם האָט זי איבערן מעת-לעת דיגן גוסרעגן דעם גאַנצן טאָג פון שטוב נישט געקענט אַרויסגיין, און נאָכ-דעם האָט זי ביז צוויי אַזייגער ביינאַכט געלייענט דעם בוך וועגן דער פרוי אין אַלע צייטן. און נאָכדעם איז זי אַנטשלאָפן געוואָרן און האָט געזעהן אין חלום, אַז מיטלאַטער איז אַזאַ מין בין-השמשותדיגע מדינה, וואו אַלע מענשן שטייען אינדרויסן, שרייען עפעס אַלע צו-זאַמען אַקעגן דער לבנה און ווייסן נישט קיינער, וואָס

דער צווייטער וויל. ערגעץ איז זי דאָרטן געגאָנגען  
 איינעאַליין מיטן פעלד צו אַ קלויסטער, וואו ס'האָבן זיך  
 צוזאַמענגעקליבן אַסך שרייענדיגע מענשן און האָבן  
 געוואָלט וויסן:

«די פרוי איז אַ מענש, צי ניין?»

נאָר פּלוצים האָט זי זיך אינמיטן דער נאַכט אויפגע-  
 כאַפט און זיך דערמאָנט, אַז זי ווערט שוין אינגיכן פון  
 שמואליקן געגנט. די האַרץ האָט ווידער ביי איר אַ קלאַפּ  
 געטאָן פון פרייד און פון בענקשאַפט צום מאָרגנדיגן  
 פרייען טאָג. זי איז צוריק אַנטשלאָפן געוואָרן און שוין  
 אין חלום געזעהן אַרום זיך אַ מוראדיגע פינסטערע  
 נאַכט. די נאַכט האָט פּלוצים דורך זיך אַ בליץ דורכ-  
 געלאָזט, און זי האָט אין דער בליץ־רגע דערזעהן אויפן  
 האַריוואַנט דאָס וויכטיגע און נייע לעבן, וואָס זי זוכט.

ווען זי האָט זיך אויפגעכאַפט, איז שוין געווען אַרום  
 צעהן אַזייגער אינדערפריה. זי האָט זיך מיטאַמאָל דער-  
 מאָנט אָן דעם, וואָס ס'איז נעכטן געשעהן:

«ס'קען געמאָלט זיין, אַז דער גט זאָל שוין אויסגעפירט  
 ווערן גאָר אינגיכן, אפשר נאָך היינטיגע וואָך.»

און נאָכדעם איז זי נאָך אַ וויילע געלעגן אין בעט און  
 געטראַכט וועגן דעם.

זי האָט געדענקט דעם לעצטן חלום, און ס'איז שוין  
 איצט געווען אַזוי צו גלויבן:

«אַ קלייניגקייט, דוכט זיך... סך־הכל איין קלייניגקייט  
 באַדאַרף זי נאָך איצט מיטן מוח און מיט די געפילן  
 אָנכאַפן, און איר וועט ווערן קלאָר דער עיקר פון איר  
 לעבן, וואָס זי זוכט אים שוין אַזוי לאַנג, פון קליינער-  
 הייט אָן.»

## XI.

בייטאָג האָבן אויפגעהערט צו רעגענען די נעכטיגע  
ברודיג ברוינע וואַלקנס. אַ ברוינע בין־השמותדיגע שיין  
איז הענגען געבליבן אין דער לופט און געשפרייט שטיל־  
קייט אַרום די נאַסע, פרייליך אָפגעשווענקטע הייזער און  
אַרום די שטייענדיגע קאַלוזשעס, וואָס אין זאַמדיגן עק  
פאַרשטאַט.

באַרוועסע שקצימלאַך האָבן פונערגעץ זייערע ווייסע  
גענז געטריבן, און אַ יונגערמאַן, אַ פאַרשטאַטבעל־הבית,  
האַט זיך מיט עמיצן דורכגעשריען וועגן דעם נייאַיינגע־  
קויפטן פּורל מעבל, וואָס מ'האַט אים נאַרוואָס צו דער  
שטוב צוגעפירט:

« דאָס בופעטל איז דווקא אַ גוט בופעטל; ס'איז אַ דעם־  
בענע, דאָס בופעטל. »

מירל האָט זיך אָנגעטאַן און איז מיט דער קייטנבריק  
אוועקגעגאַנגען צופוס אין שטאַט אַריין.

דאָרטן איז זי געווען אין דער הויפטפּאַסט און האָט אָנ־  
געשריבן עטליכע ווערטער צו הערצן. ס'האַט זיך געוואָלט  
כאַטש וועמען ס'איז דערציילן וועגן דער נייער לאַגע, און  
שרייבן וועגן דעם אַהיים איז געווען צו פריה און נישט פּדאי.  
גייענדיג מיט דער צענטראַלאַגאַס צוריק פון פּאַסט, האָט  
זי פּונווייטנס דערזעהן, ווי מאַנטשיק גייט אַרויס פון  
איינעם אַ הויז:

« אָט איז מאַנטשיק. »

זי האָט פאַרקלענערט די טריט, און דער פנים האָט ביי  
איר קוים, קוים שמיכלען אָנגעהייבן.

מאַנטשיק האָט נאָך באַדאַרפט אַריינגיין סך הכל אין איין  
באַנק, וואָס איז אָפן ביז האַלב פינף אַזייגער. נאָר וואָס־  
פאַר אַ שאלה? אויב אים האָט איצט זיין מזל געשפילט

צו באַגעגענען זיך מיט איר, מירלען, טאָ מעג איצט גיין די באַנק מיט אלע זיינע געשעפטן צו אַלדי שוואַרצע יאָר. ער האָט זי, מירלען, שוין אַזאָ לאַנגע צייט נישט געזעהן און וועט זיך איצט מיט גרויס פאַרגעניגן דורכגיין מיט איר אַהין און צוריק איבער דער גאַס. מירל ווייס נישט, וואָס דאָ איז געשעהן: ער קען דאָך מער אַהין אין פאַרשטאַט נישט קומען, נישט צום פעטער און נישט צו שמואליקן... זיי זיינען פשוט געוואָרן נישט צו דערטראַגן, די זיידענ-אָווסקיס... ניין, וואַרט... ס'איז דאָך ממש עפעס אַ מחיה, וואָס ער האָט זי איצט באַגעגנט... אָט איז היינט אינדער-פריה צו אים איינער אויף דער בירושע צוגעשטאַנען, ער זאָל געבן אויפן נאַציאָנאַלפּאַנד. ער, מאַנטשיק, האָט, פאַר-שטייט מען, נישט געוואָלט... ווי האָט ער געקאַנט געבן, אז ער איז בכלל קעגן ציוניזם? נאָר איצט וועט ער אים אָפּזוכן, אַטדעם פאַרשוין, און וועט אים געבן, אויף זיין ערנוואָרט.

« אַ גאַנצן פינפּאונצוואַנציגער וועט ער אים געבן. »  
 ער איז איצט געווען אַזוי אויפגערגעט און גליקליך, אָט דער צעטראַגענער מאַנטשיק, די גרויסע שוואַרצע אויגן זיינע האָבן פון אויפגעלייגטקייט געגלאַנצט און געלויכטן. פון גליק האָט ער זיך שוין אפילו עטליכע מאָל פאַר-געסן, זי אַ פאַר מאָל געפרובט אַ נעם טאָן אונטערן אָרעם און איר אַ דריק טאָן די האַנט.

קוקנדיג אויף איר מיט אַטדי גליקליך שמייכלדיגע אויגן, האָט ער זיך צולעצט אָפּגעשטעלט:

« מירל קאָן זיך דען פאַרשטעלן, ווי אים טוט הנאה, וואָס ער האט זי איצט באַגעגנט? »

אַ וויילע איז ער אַזוי שטיין געבליבן און האָט געקוקט אויף איר. ער האָט זיך באַלד דאָ אויפן אָרט צוריק אַרונ-טערגעבויגן און זיך פונאַנדערגעלאַכט אויפן קול:

«מירל זעהט נישט, ווי אים, מאָנטשיקן, איז איצט גוט.»  
 מירל איז פֿאַמעליך געגאַנגען מיט אים, און איר פנים  
 האָט קוים, קוים געשמייכלט. זי האָט געוואוסט, אַז  
 דאָרטן, ביי די זיידענאָוסקיס אין שטוב, איז מען נאָך עד  
 היום איבערצייגט:

«ער איז אין איר פֿאַרליבט, מאָנטשיק, און וויל זי ביי  
 שמואליקן צונעמען.»

נאָר ער, מאָנטשיק אַליין...

ער וועט אפשר קיינמאָל זיינע געפילן צו איר אויפן  
 מויל נישט אַרויפברענגען, און דאָך איז ער איר עפעס  
 איבערגעגעבענער פון אַלע אירע אַמאָליגע, וואָס האָבן  
 זיך אַרום איר געדרייט, און איז איר אפשר דער בעסטער  
 גוטער פריינט.

«מאָנטשיק, איר זענט אַ וואויל יינגל?»

פלוצים האָט זי נאָך עטוואָס פֿאַמעליכער צו שפּאַנען  
 אַנגעהייבן און געזאָגט:

«איר ווייסט, מאָנטשיק, איך גט זיך מיט שמואליקן.»  
 מאָנטשיק האָט זיך נישט אַיינגעהערט. ער האָט זיך  
 אַפגעשטעלט, באַקומען אַ שטאַרק ערנסטן פנים און האָט  
 אויף איר די גרויסע אויגן אויסגעלאָטשט: פריהער אַביסל  
 האָט ער געוואָלט ביי איר פרעגן, וויאָזוי ס'האָט זיך איר  
 געלעבט פֿאַר דער צייט, וואָס ער האָט זי נישט געזעהן,  
 איז אים אָבער אַריין עפעס אַ נאַרעשקייט אין קאָפּ אַריין,  
 און ער האָט זיך פֿאַרטראַכט.

צומאָנהייב האָט ער געמיינט, אַז זי טרייבט קאַטאַוועס,  
 און נאָכדעם איז ער אויף אַ וויילע ווי פֿאַרגליווערט גע-  
 וואָרן, און די אויסגעלאָטשטע אויגן האָבן שוין ניט  
 געקוקט אויף מירלען, נאָר ערגעצוואוהין פֿאַר זיך.

«ניין, וואָרט... ס'איז דאָך מאַדנע... ס'איז דאָך... גאָט

ווייס, וואָס איז דאָס.»

מירל האָט אים געמוזט אַ ריר טאָן פאַר דער האַנט און אים דערמאָנען, אַז ס'איז אים שוין גענוג צו שטיין אינמיטן טראַטואַר. ער האָט געצויגן מיט די אַקסלען און זיך פונהינטן אין האַלז און נאָקן געקראַצט, צוגעביסן די אונטערשטע ליפּ און זיך ווידעראַמאָל פאַרטראַכט:

« זאָל אים דער רוח נעמען, אויב ער הייבט זיך אפילו אָן פאַרצושטעלן, וויאַזוי אָטדאָס אַלץ איז דאָרטן מיט-אַמאָל געוואָרן! ניין, זי זאָגט עס ערנסט, מירל?»

ער איז געגאַנגען לעבן איר און האָט געדענקט דעם גט מיט אָטדער נייער לאַגע, וואָס אין איר הייבט מירל איצט אָן זיך צו געפינען. ביידן איז שוין איצט אומעטיג געווען, און ביידע האָבן געטראַכט וועגן די ווערטער, וואָס מירל האָט נאָרוואָס פון מויל ארויסגעלאָזט:

« שטעלט אַיך פאַר, מאַנטשיק, כ'ווייס נאָך לחלוטין נישט, וואָס מיט מיר וועט זיין. »

זי ווייס אפילו נישט, וואוהין זי וועט נאָכן גט פון שטוב אַוועקגיין. מעגליך, אַז זי וועט שוין די ערשטע וואָך נישט האָבן, פונוואַנען אַ טאָג איבערצוקומען. נאָר זי שרעקט זיך איצט בכלל גאַרנישט. די וועלט, ווייזט זיך איר איצט אויס, איז אַזוי ברייט. נעכטן, נאָך דעם גט-מעקלערס אַוועקגיין, האָט זי אַ קוויטש געטאָן פון פרייד נאָר דערפאַר, וואָס זי האָט זיך דערמאָנט, אַז זי קען זיך וואַשן אין אַסך, אַסך קאַלטע וואַסער.

« ערגעץ וועט זי שוין פון זיידענאַווסקיס שטוב אַוועק-גיין... »

די היים אירע, וואָס אין שטעטל... זי איז עפעס מער נישט, ווי אַ צולהכעיסדיגע נאַרעשקייט, אָטדי היים. צו דער מוטער ציהט נישט, און צום פאָטער... גלייכער איז, וואָס זי מיטן פאָטער לעבן פונדערווייטנס. העלפן איינער דעם צווייטן קענען זיי סיוויסיי נישט.

און וועגן זיך טראַכט זי דאָך פיל; זי איז פון תמיד אָן געוואוינט פיל וועגן זיך צו טראַכטן.

אַט האָט זי דאָ ניטלאַנג טורגעניעווס אַ בוך נאָכאמאָל איבערגעלייענט: אַ רוסישע מיידל קאָן מער נישט אויס-קומען מיטן לעבן, וואָס אַרום גייט זי אַוועק אין מאָנאַסטיר, און ס'ווערט פון איר גאַרנישט. און זי, מירל, זי איז שוין נישט קיין מיידעלע, און דער מאָנאַסטיר איז פון איר אַזוי ווייט און ווייזט איר אויס אַזוי נאַריש. מ'האָט זי פון קליינערהייט נישט געלערנט זיין רעליגיעז. זי קען מער מיט די אַרומיגע צושטאַנדן ניט אויסקומען. מוז זי אַוועקגיין ווייטער:

« צי זי וועט עפעס געפינען, ווייס זי נישט, נאָר אַוועק-גיין וועט זי. »

זיי האָבן שוין געהאַט דערגרייכט דעם אָנהייב פון דער קייטנבריק און זיך אָפגעשטעלט. מאָנטשיק האָט ווייטער אַהין אין פאַרשטאָט איבער די זיידענאַווסקיס גיין נישט געקענט. ביי מירלען אין די פאַרחלומטע אויגן האָט גע-ברענט אַן אומעטיגער פייערל, טיף, טיף האָט עס דאָרטן אין טרוים געברענט און טרוימענדיג געקוקט ערגעצוואוהין אין אלכסון פונם ברייט פליסנדיגן טייף. איבער די בלויע פלעקן, וואָס אונטער אירע אויגן, האָבן די לאַנגע שוואַרצע וויעס אויסגעזעהן נאָך לענגער און שוואַרצער, ווי געוואוינליך, און האָבן עפעס אַ מאָדנעם חן געוואָרפן אַראָפּ, אויפן תמיד רייצנדן שנורגלייכן מויל, וואָס איז שטרענג געווען געשלאָסן. פלוצים האָט ביי איר דער פיי-ערל ווי אַ בליץ אין די אויגן געטאָן:

« כ'האָב אַ באַקאַנטן העברעאישן פּאָעט, מאָנטשיק, ער שמייכלט ס'רוב, אַטדער באַקאַנטער אירער, און שווייגט. נאָר איינמאָל האָט ער וועגן איר געזאָגט:

«פון מירלען, האָט ער געזאָגט, וועט שוין קיינמאָל  
גאַרנישט ניט זיין. זי איז ביי אונז מער נישט ווי אַן  
איבערגאַנגספונקט.»

אין די אויגן האָט זיך ביי איר אָנגעצונדן אַ שמייכל  
פון אייגענעם חוּזק. זי האָט מיט אָטדעם שמייכל אויף  
מאָנטשיקן אַ קוק געגעבן:

«איך אליין, זאָגט אָטדער באַקאַנטער מינער, בין גאַר-  
נישט, און וועל אינערגעץ נישט אָנקומען. דער עיקר,  
זאָגט ער, זיינען די, וואָס וועלן קומען נאָך מיר.»

זי האָט זיך געוואָלט געזעגענען און אליין ווייטער מיט  
דער בריק אַוועקגיין. נאָר מאָנטשיק איז געווען פאַרטראָגן.  
ער האָט זיך אויפגעכאַפט ווי פון אַ שלאָף:

«וואָספאַר אַ שאלה? צו די זיידענאָוסקיס אין שטוב  
קען ער נישט גיין, אָבער ביזן צווייטן עק בריק קען ער  
זי דאָך יעדנפאַלס באַגלייטן.»

און נאָכדעם איז ער שוין געווען אַזוי פאַרטומלט און  
נישט געדענקט, ווען ער האָט זיך צוריק אומגעקערט און  
זיך אין טראַמוויי אַריינגעזעצט. בשעת ער האָט דעם  
קאָנדוקטאָר אויף אַ בילעט געגעבן, איז ביי אים פון טאַש  
אַ בייטל מיט פאַפירן אַרויסגעפאַלן. אַן אַלטער גענעראַל,  
וואָס איז אַקעגן אים געזעסן און האָט זיין צעטראַגנקייט  
באַמערקט, האָט דעם בייטל אויפגעהויבן און אים אָפּ-  
געגעבן. האָט ער דעם גענעראַל גלייך אין די אויגן  
געקוקט און אים אפילו קיין דאַנק נישט געזאָגט. אים  
זיינען אַזעלכע נאַרעשע געדאַנקען אין קאָפּ אַריינגעקראַכן:

«ניין, ס'איז שוין געוויס אַ זאַך, וואָס ס'קען נישט  
זיין, אָטדאָס, וואָס ס'זאָל כלומרשט געמאַלט זיין, אַז  
ער, מאָנטשיק, זאָל כלומרשט קענען אַמאָל חתונה האָבן  
מיט מירלען. ס'איז אַזוי נאַריש, און ער קען בשום אופן  
נישט פאַרשטיין, ווי ס'קומט, אַז אים, מאָנטשיקן, זאָל

אַזא "נעכטיגער טאָג" אין קאָפּ אַיינפאַלן. ראשית, קען ער זיך קיינמאָל אַזא גליק נישט פאַרשטעלן... ס'איז דאָך עפעס אַ קאָפּמענש - מירל... און צווייטנס... וואָס? ווער? ווען? זי באַדאַרף אים האָבן, מירל? מירל באַדאַרף עפעס אַנדערש... וואָרט... ער איז אפשר גערעכט, יענער באַ-קאַנטער אירער "אַן איבערגאַנגספונקט איז זי", "אַן איבערגאַנגספונקט". נאָר וואָרט... ער, מאַנטשיק, האָט די לעצטע צייט פאַרדינט אַזויפיל געלט, און זי, מירל... זי וועט זיך דאָך נויטיגן... ווי קען דאָס אַנדערש זיין? »  
 « עס וועט דאָך זיין פשוט אַ חיות, אויב מירל וועט באַ-שטיין צו נעמען ביי אים, וויפיל זי באַדאַרף... ראשית, באַדאַרף זי איצט אַיינעאַליין אַוועקפאַרן קיין אויסלאַנד... קיין איטאַליען, למשל. ס'גייט צו ווינטער... זי מוז זיך דאָך נאָך אַטדעם איבערגעלעבטן זומער אַפרוהען. נאָר וואָרט: וויאַזוי זאָגט מען עס איר? וויאַרום לייגט מען עס איר, למשל, פאַר? »

ווען ער האָט פון אַטדעם טומל ערוואַכט, האָט דער טראַמוויי אים שוין געהאַט פאַרטראָגן ערגעץ אין אַן אַנ-דער זייט, און ווייטער, ווי ער האָט באַדאַרפט. ער איז צולעצט אַרויסגעגאַנגען און זיך געלאָזט גיין צופוס אַהיים. נאָר דער טומל האָט אים באַלד ווייטער באַהערשט. עפעס אַן עלעגאַנט געקליידטער יונגערמאַן, אַ סוחר, איז געווען שטאַרק צופרידן דערפון, וואָס ער האָט זיך מיט אים דאָ אויף דער גאַס באַגעגנט, אַוועקגעוואָרפן זיינע באַקאַנטע, וואָס ער איז געגאַנגען מיט זיי ערגעץ פאַרברענגען, און גענומען ריידן צו אים וועגן געשעפט:

פאַדריאַד אַהין, פאַדריאַד אַהער.

מאַנטשיק איז אַקעגן אים געשטאַנען, געביסן דעם גראָבן פּינגער און פאַרחלומטערהייט געקוקט אַראָפּ צום טראַטואַר. דער עלעגאַנטער יונגערמאַן האָט געמיינט, אַז ער הערט

נישט איבער די טראַמווייען און דראָזשקעס, וואָס רוישן  
דאָ אָהנאַנאוּספהער, האָט ער אים אַוועקגעפירט אין אָנ-  
הייב פון דער נאָהענטער שטילער גאַס און אים דאָרטן אָנ-  
געהייבן דערציילן אַלץ פונסניי. נאָר מאָנטשיק האָט אויפן  
יונגמאַן געקוקט מיט אויסגעלאָטשטע, פאַרטרוימטע אויגן,  
אים צולעצט אונטער דער האַנט אָנגענומען און אים קלאָר  
געמאַכט:

«מענש איינער, רעדט צו מיר היינט, רעדט צו מיר  
מאָרגן, אַז איך הער איצט נישט קיין איינציג וואָרט...  
וואָס זאָלט איר דאָ נישט פאַרשטיין? אַז איך לעב איצט  
איבער אַ פערזענליכע זאַך און בין פשוט נישט אינ-  
שטאַנד...»

## XII.

די זיידענאָווסקיס האָבן אָפגעלייגט דעם גט אויף איבער-  
אַכטאָג מיטוואָך און באַשלאָסן אים איבערצוטראָגן אין דער  
פרעמדער שטאָט, וואָס ליגט אַראָפּ טייך.

דער איינפאַל האָט געשטאַמט פון מרים ליובאַשיץ, וואָס  
האָט איינמאָל גלאַטאַזוי אַ זאָג געטאָן:

«כ'פאַרשטיי נישט: צוליב וואָס באַדאַרף מען מיטן גט  
דאָ אין שטאָט אַ גאַנצן טאַרעראַם מאַכן?»  
און די מומע האָט עס באַלד אונטערגעכאַפט און איז מיט  
דעם צום מאַן אין קאַבינעט אַוועק:

«כ'בעט דיך: זי איז דאָך טאַקע גערעכט, מרים...»  
פאַר דער לעצטער צייט האָט זיך דאָ אין שטוב בכלל  
אָהן איר עצה און הסכמה קיין זאַך נישט אָפגעטאָן. און  
גענומען האָט מען זי אין שפּאַן אַפילו, ווען שמואליק האָט  
זיך אויף אַ גאַנצן טאָג אין זיין באַזונדער חדר פאַרשפאַרט  
און קיין עסן צו זיך נישט צוגעלאָזט. עמיצער האָט שוין  
צו נאַכט צו אַ זאָג געטאָן:

«כ'בעט אַיך: וואו איז מרים? פאַרוואָס זאָל זי נישט אַריינגיין צו שמואליקן און זעהן, ער זאָל עסן?»  
און מרים איז צו אים אַריינגעגאַנגען, און ער האָט געגעסן.

דער יינגערער ליובאַשיץ איז דאָ געשטאַנען ביידערויט. ער האָט, לאַכנדיג פון איר, זיך ביי די זייטן געהאַלטן און זיך מיט זיין גאַנצן פינפּפּודיגן קערפּער צו דער ערד געצויגן:

«מרים, וואָס איז פון דיר געוואָרן?»

פאַר דער חתונה, געדענקט ער, איז זי עפעס געווען, און אין די קרייזלאַך האָט מען ביי יעדער נאַרעשקייט איר נאָמען דערמאָנט. און איצט איז דאָך פון איר נישט מער ווי אַ פשוטע ניאַנקע געבליבן. וואָס וועט זי אים דער-ציילן מעשיות? אַ נפקא מינה איז עמיצן אַ גרויסער, צי זי ניאַנטשעט איר אייגן קינד, צי אַ פרעמדס?

מרים איז געווען אויסער זיך און האָט אים אָנגעקוקט, ווי אַ משוגענעם.

«כ'בעט אַיך, עמיצער איז אויף אים אַ מבין, אויף שואלקען?»

איר קינד האָט ביי ריקלען צו וויינן אָנגעהייבן. האָט זי עס צו זיך אויף די הענט גענומען, דענסטמאָל ווען איר פלאַמענדיגער פנים האָט נאָך אַלץ מיט צאָרן צום יינגערן ליובאַשיץ געקוקט. זי איז געווען גרייט צו זאָגן אים עפעס גאָר אַ גראָב וואָרט. נאָר די מומע האָט דעם קינדס וויינען דערהערט און איז פּלוצים צוגעגאַנגען:

«הער, מרים, האָסט עפעס געטאָן דעם קינד צום מעגל?»  
האָט זי מיטאַמאָל אָן שואליק ליובאַשיצעס נאַרעשקייטן פאַרגעסן און האָט זיך פאַר דער מומען צו קלאָגן אָנגעהייבן:

«זי ווייס שוין אליין נישט, וואָס זי זאָל טאָן. דאָס קינד  
האָט זיך אַ גאַנצע נאַכט געריסן, און די וואַרעמע קאָמ-  
פרעסן האָבן נישט געהאַלפן.»

אין שטוב אַריין האָט זיך ביסלעכווייז אומגעקערט די  
געוועזענע רוהיגקייט.

אין דער שטילקייט, וואָס אין די שוויגנדיג צוגעראַמטע  
חדרים, זיינען שוין די עלטערע ווידעראַמאָל געשלאָפן  
בייטאָג, און די פילדערנדיגע קליינוואַרג איז שוין צוריק  
אינם ווייטליכן חדר פאַרשפאַרט געווען. און נאָר שמואליק  
איז נאָך אַלץ נישט געשלאָפן דורך די נעכט, געליטן פון  
שטאַרקן קאָפווייטאָג און האָט געהאַט תרעומות אויף דער  
מוטער, וואָס קומט צו אים אַלעוויילע די היץ מעסטן:

«וואָס וויל מען פון אים מיטן טערמאַמעטער? וואָס לאָזט  
מען אים נישט לעבן? אַז ער האָט נישט קיין היץ.»

מ'איז שוין געווען געוואוינט צו דעם, וואָס ער זעהט פון  
טאָג צו טאָג אַלץ ערגער אויס, רעדט נישט מיט קיינעם,  
ליגט פאַרשפאַרט ביי זיך אין חדר און שפּאַנט דאָרטן אָפט  
גאַנצע שעהן אַרום אַהין און צוריק אין די זאָקן. נאָר איינ-  
מאָל ביינאַכט האָט זיך שוין מיט אים גאָר אַן אומגעריכטער  
צופאַל געטראָפן, און איבערגעשראַקן אַלע אייגענע, וואָס  
האָבן נאָרוואָס די לאַמפּן אויסגעלאָשן און זיך אין די בעטן  
אַריינגעלייגט. אין דער פינסטערער שטילקייט האָבן זיך  
פון איין חדר אין צווייטן אויפגערעגטע קולות געטראָגן:

«וואָס איז געשעהן?»

«וועמען איז נישט גוט?»

«זאָל מען גיכער אַ לאַמפּ אָנצינדן.»

אַרום דעם לאַמפּ, וואָס מ'האַט ביי שמואליקן אין חדר  
אַנגעצונדן, האָבן זיך געשווינט געשטופט נאָקעטע ווייבער-

שע פלייצעס, אָפּגעדעקטע הענט און בלאַנקווייטע מענערשע  
גאַטקעס. עמיצער האָט אים דעם קאָפּ אויפגעהויבן; אַ  
צווייטער האָט אויף אים וואַסער געשפּריצט. נאָר ער אַליין  
האָט שוין פאַמעליך געהאַט געעפנט די אויגן און אומעטיג  
געקוקט אויף די מענשן, וואָס האָבן אים אַרומגערינגלט  
און האָבן איינעם דעם צווייטן איבערגעגעבן:

«גאַרנישט, גאַרנישט... ס'איז אים נישט גוט געוואָרן,  
שמואליקן; ס'האָט זיך אים אויסגעוויזן, אַז ער ווערט בלינד.»  
ער האָט באַלד אַיינגעדרימלט, זיך אויפגעכאַפט און ווידער  
אַיינגעדרימלט. האָט מען די טירן פון זיין חדר ברייט פונ-  
אַנדערגעעפנט און דעם לאַמפּ געלאָזט ברענען, אוועקגע-  
שטעלט לעבן זיין בעט אַ בענקל מיט אַן אָפּגעשיילטן  
מאַראַנץ און זיך ווידעראַמאַל אין די געלעגערס אַיינגע-  
וואַלגערט. נאָר שמואליק האָט זיך נאָכדעם נאָכאַמאַל אויפ-  
געכאַפט און שוין מער שלאָפן נישט געקאָנט. ער האָט  
גענומען אַרומשפּאַנען איבערן חדר.

ס'איז געווען אַרום דריי אַזייגער ביינאַכט. פון די  
אַרומיגע חדרים האָט זיך אַ געשמאַק שנאָרכן געהערט.  
ער האָט געשפּאַנט אַהין און צוריק און מיט אומגעדולד  
געוואַרט אויפן מאַרגנדיגן טאָג. מאַרגן וועט ער אַריינ-  
גיין אַהין, צו מירלען אין פליגל, און איר זאָגן:

מיטוואָך אינדערפריה, וועט ער איר זאָגן, פאַרט  
מען אַרויס צום גט... אַלץ איז געענדיגט. וויל ער ביי  
איר בעטן נאָר איין זאָך: זאָל זי אַריינגיין מיט אים זיך  
געזעגענען צו זיין פּאָטער און זאָל מיט אים דאָרטן זיצן,  
נישט מער ווי אַ פּערטל שעה... אים וועט זיך אין אָט-  
דעם פּערטל שעה אויסוויזן, אַז ס'איז גאַרנישט ניט גע-  
שעהן, אַז זי איז געקומען מיט אים צום פּאָטער צוגאַסט.  
ער האָט געוואָלט, אַז מירל זאָל סוף-כל-סוף וועגן אים  
אַ טראַכט טאָן:

«ער האָט זיך אינגאַנצן איבערגעביטן, שמואליק... ער  
איז געוואָרן אַן אַנדער מענש.»

בייטאָג איז ער עטליכע מאָל אַהין אין פליגל אַריינגע-  
קומען און דאָרטן קיינעם, אַחוץ דער דינסטמיידל, נישט  
געטראָפן. ער האָט אָפּגעוואַרט, ביז מ'האָט אָנגעצונדן  
פּייער, און איז אַהין ווידער אַריינגעגאַנגען. איצט איז שוין  
מירל געווען. זי איז נאָרוואָס פון שטאָט געקומען. ביי  
איר אין חדר האָט געברענט אַ לאַמפּ, און פאַר די אָפּענע  
אַלמערס איז געשטאַנען דער גרויסער נדנאָר, וואוהין  
די דינסטמיידל האָט איר אַ גאַנצן פריהמאָרגן געהאַלפן  
די זאַכן פאַקן. זי איז געלעגן אין בעט מיטן פנים צו דער  
טיר. איר פנים, וואָס האָט נאָך פון דער דרויסנדיגער  
קעלט געפלאַמט, האָט געקוקט אויף אים עטוואָס נייגעריג  
און ערשטוינט. ער האָט זיך געשראָקן און האָט די אויגן  
אַראָפּגעלאָזט.

און נאָכדעם איז ער שוין אזוי דערשראָקן געזעסן אַקעגן  
איר אויפן בענקל, וואָס לעבן בעט, און שוין גערעדט  
לחלוטין נישט דאָס, וואָס ער האָט זיך צוגעגרייט:

„ער האָט געטראַכט, אַז אפשר... אפשר וואָלט זי פאַרט  
אַריינגעגאַנגען זיך געזעגענען, האָט ער געטראַכט.“

ער האָט צו איר נישט געקוקט. פלוצים האָט ער דער-  
פילט, ווי זי גלעט זיין קני מיט איר ווייכער און גלאַטער  
האַנט. ער האָט פאַמעליך די אויגן אויפגעוויבן און דערזעהן:  
ליגנדיג אויפן בעט האָט זי זיך נעהענטער צו אים צו-  
גערוקט. זי האַלט דעם אונטערגעשפאַרטן קאָפּ אויפן  
איילנבויען און קוקט אים גלייך אין פנים אַריין.

„שמואליק, פרעגט זי ביי אים, כ'האַב דיר דען שלעכטס  
געטאָן?“

ביי שמואליקן האָט געקלאַפט די האַרץ.  
„שלעכטס? ניין... ווער זאָגט דען?“

מירל האָט באַדאַרפט אויפשטיין גאַנץ פריה און פאַרפאַקן די איבעריגע זאַכן. זי האָט אויף באַדאַרפט זיין אינם שטילן האָטעל, וואָס אַקעגן שפּאַליאַנסקיס וואוינונג, דינגען דאָרטן אַ צימער און הייסן צושיקן אַהער נאָך די זאַכן. צעהן אַזייגער אינדערפריה גייט אָפּ די שיף אין דער שטאָט, וואָס אַראָפּ טייך. פון פינף ביז זעקס בייטאָג וועט דאָרטן פאַרקומען דער גט, און נאָכדעם וועט זי זיך שוין אומקערן אַהער מיטן צוג, פּדי מיט די זיידענאָוווסקיס נישט צו פאַרן, און אויפן וואַקזאַל וועט אויף איר וואַרטן מאַנטשיק. ער האָט איר צוגעזאָגט. צו אָוונטצו וועט זי שוין געוויס זיין שטאַרק מיד. זי פילט שוין איצט אַ מידקייט אינם גאַנצן קערפּער. נאָר ס'איז אַ תירוץ? זי האָט אויף אים איצט עפעס רחמנות, אויף שמואליקן, און האָט אים צוגעזאָגט. מ'מוז נעמען אויף זיך דעם שאַל און אַריינגיין אויף עטליכע מינוט אַהין אין דער גרויסער שטוב.

דער שוויגערס דינסטמיידל, וואָס האָט איר דאָרטן די הינטערשטע טיר געעפנט, האָט זיך מיטאַמאַל אַ וואַרף גע-טאָן צוריק. אַזוי איבערגעשראַקן האָט זי שוין מירלס פּלוצלונגדיגער אַריינקומען. אין עס צימער איז איבער איר די שטימונג מיטאַמאַל אַ געדריקטע געוואָרן. מ'האַט איר אָפּגעטראָטן דעם בענקל, וואָס לעבן דער שוויגער, און קיינער האָט זיך נישט דערוועגט אָנהייבן צו ריידן. עמיצער האָט אָפּגערופּן אויף אַ סוד די פרעמדע ווייבל, די קרובה, וואָס איז דאָרטן ביים טיש געזעסן, מרים ליובאַשיץ האָט גענומען ריידן אויפן אויער מיט ריקלען און איז מיט איר אויף באַלד אין אַ צווייטן חדר אַוועק. מירלען איז געוואָרן שווער, און חרטה האָט זי געקראָגן, וואָס זי איז איצט אַהער געגאַנגען. זי האָט געטראַכט:

«זי האָט שוין יוצא געווען... זי מעג שוין גיין צוריק.»

נאָר די שוויגער האָט פּלוצים אָנגעהייבן צו פינקלען מיט די אויגן און האָט זיך צו איר געהענטער צוגעבויגן. איר איז די לעצטע טעג איינער אַ ווייבערשער חשד פון קאָפּ נישט אַרויס. זי האָט זיך וועגן אים איצט געמוזט ביי מירלען דערפרעגן.

מירל איז פון איר ערשטער שאלה געוואָרן רויט. זי האָט צו איר נישט געקוקט און געענטפערט קורץ און עטוואָס בייז:

«ניין.»

«כ'געדענק נישט.»

«שוין לאַנג.»

פּלוצים האָט די שוויגער איר באַרעשע פיגור אויס-געגלייכט און האָט באַקומען אַ פנים פון אַן ערשטוינטער קליינשטעטלדיגער באַבע.

«יאָ, האָט אָטדער פנים געזאָגט, ס'איז מיר שוין גוט.» זי האָט זיך אַרומגעקוקט. נאָר קיינער איז דאָ, אַחוץ מירלען, נישט געווען. האָט זי זיך נאָכאַמאָל צו איר אויסגעדרייט און זיך פאַרוואנדערט אויפן קול:

«מירעלע, דו טראָגסט דאָך!...»

«וואָס?»

איר האָט זיך געדוכט, אַז די שוויגער איז פּונזינען אַראָפּ. זי רעדט פשוט ווי אַן אידיאָט.

אויפצולהכעיס איז זי באַלד פון אַרט אויפגעשטאַנען און געפרעגט אויפן קול:

«זי פאַרשטייט נישט... און חוץ דעם, וואָס קער זיך

עס אָן מיטן גוט?»

נאָר אַרום איר איז שוין דאָ אין חדר אַזוי גרויס דער טומל געווען. און קיינער האָט זיך צו אירע ווערטער נישט צוגעהערט. עמיצער האָט אַהער שמואליקן גערופן. אַ צווייטער איז מיט דעם נייע אַוועק צו יעקב יוסלען אין

קאַבינעט. און ביי דער טיר איז שוין דאָ ווידעראַמאָל  
מרים ליובאַשיץ געשטאַנען. די שוויגער האָט איר עפעס  
אויפגיף איבערדערציילט, האָט זי אַהער צו מירלען גע-  
קוקט און געשאַקלט מיטן קאָפּ:  
«אָודאי, וואָספאַר אַ פראַגע?»

## XIII.

ביינאַכט איז מירלען געווען נישט גוט אויף צו ברעכן.  
און געוועקט האָט זי צוויי מאָל די דינסטמיידל. זי האָט  
זי געשיקט מיט אַ צעטעלע צו שמואליקן; אין צעטעלע  
איז געשטאַנען, אַז זי האָט אים נישט ליב און האָט מיט  
אים נאָך פאַר דער חתונה אויסגענומען דעם תנאי, אַז זי  
מעג אַוועקגיין פון אים אין יעדער צייט; אַז זי גלויבט  
נאָך נישט, אַז זי טראָגט, און קען יעדנפאַלס מיט אים  
קיין קינד נישט האָבן; אַז אויב זי טראָגט, איז נאָר ער  
אַליין אין דעם שולדיג, און מ'באַדאַרף זוכן דערצו אַן עצה.  
שמואליקן האָט מען אַיינגערעדט, ער זאָל אַוועקפאַרן  
אין גוראַלניע און זאָל דאָרטן עטליכע טעג אָפּוואַרטן.  
מ'האָט אים אַרומגעשטעלט אין אַ באַזונדערן חדר, און די  
שוויגער האָט אים דאָרטן פאַרן אַוועקפאַרן געטרייסט:  
«וואָס האָט ער וואָס צו קלערן? איצט איז גאָר אַן אַנדער  
זאָך. אַז זי וועט האָבן אַ קינד, מירל, וועט זי ווערן  
לייטישער.»

מירל האָט זיך גאַנצע דריי טעג ביי זיך אין חדר אָפּ-  
געמאַטערט, געדענקט די גאַנצע צייט דעם אָרט, וואָס  
נידעריגער פון דער ברוסט, געפילט צו דעם אַן עקל און  
צולעצט אנגעהייבן נאָכאַמאָל גיין צו דער שוויגער אין  
שטוב.

גייענדיג אַהין, האָט זיך איר געדוכט, אַז זי מוז דאָרטן  
עפעס זאָגן און צו עפעס אַן עק מאַכן. נאָר יעדעסמאָל,  
וואָס זי איז אַהין אַריינגעקומען, האָט זי דער ווילן צו  
זאָגן פאַרלאָזן, און געשטאַרקט האָט זיך אין איר די שנאה  
צום אָרט, וואָס נידעריגער פון ברוסט. ס'האָט גענודעט  
פון דער שוויגערס "זיך, מירעלע", פון מרים ליובאַשיץ  
מיטן קינד, פונם ינגערן ליובאַשיצס פלאַמענדיגן פנים  
און זיינע חקירות. און דער עקל אין איר איז געוואַקסן.  
און געדוכט האָט זיך שוין, אַז מ'קען אים ממש מיט די  
הענט אָנטאַפן; אָט וועט זי אים, דוכט זיך, אַזוי פון זיך  
מיטאַמאָל אַ ריס טאָן, און איר וועט מיטאַמאָל ווערן נאָכ-  
אַמאָל לייכט און גוט.

דענסטמאָל האָט זי די שוויגערס שטוב פאַרלאָזן און איז  
געגאַנגען אין שטאָט אריין. געווען צוויי מאָל ביי איר  
געשוועסטערקינד אידאַ שפּאַליאַנסקי און זי אינדערהיים  
נישט געטראָפן, זיך נאָכאַמאָל צו זיך אַהיים אומגעקערט,  
זיך אין בעט געלייגט און זיך באַמיהט אַיינשטילן זיך  
אַליין:

«ווער ווייס? אפשר איז שוין גלייכער גאַרנישט צו טאָן  
און לאָזן גיין אַלץ, ווי ס'גייט? אפשר איז גלייכער צו  
ליידן אַלע יאָרן שטיל אין זיך... אַטאַזוי אין בעט  
לייגנדיג... ליידן און שווייגן.»

שמואליקן האָט זי נישט ליב. זי האָט קיינעם נישט ליב.  
ס'ציהט זי אַמאָל צו נתן העלער, נאָר זי גלויבט דעם  
געפיל נישט. און מוטערס האָבן דאָך ליב זייערע קינדער.  
ווער ווייס? מעגליך, אַז דאָס קינד וועט זי ליב האָבן...  
זי וועט זיין אַ מאַמע.

און זי האָט עטליכע טעג געליטן שטיל און איז נישט  
אַרויסגעגאַנגען פון שטוב. זי האָט זיך אויסגעמאָלט, ווי זי  
וועט זיין אַ מאַמע.

עמיצער וועט שוין געוויס פון איר, ווי פון מרים  
 ליובאַשיץ, לאַכן. "וואָס איז פון איר געוואָרן? וועט ער  
 זאָגען, אַ ניאַנקע איז פון איר געוואָרן". נאָר זי וועט  
 זיך נישט אומקוקן און וועט גאַרנישט הערן. אַיינגעבוי-  
 גענערהייט וועט זי נאָר דעם קינד פוס-טריט נאָכגיין און  
 וועט מורא האָבן נאָר פאר איין זאָך:  
 «אוי, ווי... דאָס קינד זאָל, חלילה, נישט פאַלן.»

איז אָבער שוין אינגיכן געווען אַזאַ שיינער פּראָסטיגער  
 זונטאָג, און דער שניי האָט אין אים דאָס ערשטע מאָל  
 מיט צוויי מאָל ווייס אַקעגן דער שטראַלנדיגער זון גע-  
 שווינדלט, און די קלייטן זיינען אין אים דורכויס צוליבן  
 גויישן יום-טוב געווען געשלאָסן.

איבער דער פּראָסטיג ווייסער שטאָט האָבן זיך פול  
 אייגענע און געדונגענע שליטלאַך געיאָגט. און די מעשה,  
 וואָס דער באַנטיטער דרויסן האָט דער אַרומיגער פעלדער-  
 שטילקייט דערציילט, איז באַשטאַנען דורכויס פון אַפ-  
 געשוואַכט ווייטן גלעקערקלאַנג און פון אַ פרייליכן  
 פּערדישן ניס, וואָס אַ לויפנדיגע שליטל האָט ערגעצוואו  
 פארלאָרן.

מירל איז איינעאליין אין פענסטער געשטאַנען. קיין  
 ווילן האָט זי שוין אין האַרצן נישט געהאַט, און דער  
 אומעט איז אין איר געווען גרויס. זי האָט געזעהן, ווי  
 לעבן אַן איזוואַשטשיק, וואָס זיין שליטל איז נאָרוואָס  
 אויסגעליידיגט געוואָרן, שטייט שוין אַ יונגע פּאַרל, און  
 האָט שטאַרקט חשק סיי צום שליטל, סיי צום נאַסן  
 פּערד, וואָס אויף אים פּירט דער שניי. ביידע, דער בעל-  
 עגלה און די יונגע פּאַרל, לאַכן פון די קליינע געלטער,  
 וואָס זיי קאַנען פאַרן שליטלען זיך פאַרלייגן, און ביידע

האַבן הנאה: דער בעל-עגלה - פונם בינדל, וואָס ער האָט היינטיגע טאָג אָפגעלעקט, און די פאָרל - פונם ער-שטן אויסגעפאלענעם שניי און פון דעם, וואָס זיי האָבן זיך ליב.

פאַמעליך האָט זיך מירל גענומען אַנטאָן, כדי ערגעצ-וואהין פון שטוב אַרויסצוגיין. זי האָט פאַמעליך פון שראַנק דעם קאַראַקולענעם סאַק אַרויסגענומען, זיך אָפֿ-געשטעלט און זיך פאַרטראַכט. אַרויפגעצויגן אויף זיך דעם סאַק און זיך ווידער פאַרטראַכט. זי איז שוין אפילו צו דער טיר געווען צוגעגאַנגען, נאָר דאָרטן האָט זי זיך אָפגעשטעלט און זיך פאַרקוקט אויף דער אייגענער שמאַלער האַנט און אויף די לאַנגע פינגער, וואָס מיט זיי האָט זי די הענטל פון טיר אַנגענומען. פאַר דער לעצטער צייט זיינען איר די הענט אַזוי אָפגעשוואַכט געוואָרן, און אַזעלכע גרינבלויע אַדערן האָבן זיך שוין פון אונטער זייער טויטבלאַסער הויט אַרויסגעזעהן. אַ וויילע איז זי דאָרטן אַזוי געשטאַנען און אויף דער האַנט געקוקט. און פלוצים האָט זי זיך פאַרקלערט, צוריק אין שלאַפצימער אומ-געקערט, זיך אויסגעטאָן און זיך צוריק אין בעט אַיינ-געוואַלגערט. ס'איז שוין געווען אַזוי עקלדיג און שווער און ס'איז שוין געווען אומעגליך צו טראָגן ווייטער אין זיך די אָפגעשוואַכטקייט מיט דער אונטערטעניגקייט פון די לעצטע טעג:

« וואָס וויל מען פון איר האָבן? ... וואָס וויל מען זי פאַר אַ מאַמע מאַכן? ... אַז זי קען נישט זיין קיין מאַמע... אַז זי וויל נישט האָבן קיין קינד... »

אין יענעם זעלבן טאָג איז זי געווען ביי אידאָן און איז ביי איר געוואָרן געוואָרן, אַז צוויי דאָקטוירים-אַקושאָרן קענען "עס" דאָ אין שטאָט מאַכן:

«איינער איז אַן עלטערער קריסט: ער זאָגט פריהער אָפּ צוויי שעה מוסר און הייסט זיך נאָכדעם געבן "דערפאַר" נישט ווייניגער פון צוויייהונדערט רובל. און דער צווייטער איז אַ ייד און נאָך אַ יונגער. ער נעמט "דערפאַר" נישט מער ווי הונדערט רובל, און מ'זאָגט, אַז ער מאַכט עס אויף גאַנץ גוט.»

זי איז אויף געווען ביים יינגערן דאָקטער, דעם ייד, און האָט מיט אים גערעדט. ענטפערנדיג אויף זיינע אָנפראַגן, האָט זי געפילט, ווי ער באַליידיגט זי מיטן בליק, מיט זיינע אומריינע מחשבות און מיטן טאָן, וואָס אין אים וויל ער איר געבן אָנצוהערן, אַז ער נעמט זיך אונטער "דאָס" צו טאָן, נאָר ער קוקט דאָך אויף איר, ווי אויף אַ זינדיגער און פיל נידעריגערער פון זיך, און חזרט דער-פאַר נאָכאַמאָל איבער:

«אפשר איז זי נאָך אַ פריילן און וויל דערפאַר, אַז קיינער פון אירע אייגענע זאָל זיך וועגן דעם נישט דער-וויסן? אים איז דאָס, אייגנטליך, אַלצאיינס. ער וויל מיט דעם נאָר זאָגן, אַז דאָ אין קאַבינעט איז פאַר אים די סכנה גרעסער, און ער פאָדערט דערפאַר אַ צווייענדיגן לויין.»

ער האָט געזאָגט:

«צוויי וואָכן קענען "מיר" נאָך יעדנפאַלס צוואַרטן און פרובן אַ פאַר מיטלען, וואָס קענען נישט שאַטן.»

ס'האָט זי געשניטן פונם וואָרט "מיר". זי האָט אים פלוצים די רייד איבערגעשלאָגן און אים געגעבן צו פילן, אַז ער איז אַ שאַרלאַטאַן:

«גוט, ער וועט באַקומען אַ צווייענדיגן לויין.»

און נאָכדעם איז זי שוין רוהיג ביי זיך אין עסצימער געלעגן און האָט געציילט די טעג, וואָס זיינען נאָך ביי אַטדי צוויי וואָכן געבליבן:

« ווען קומט אויס אָטדער טאָג? .. מאַנטאָג נאָך שבת  
קומט ער אויס. »

און נאָכדעם איז שוין ניט געווען. וועמען צו דערציילן  
וועגן זיך. וועגן דער נאָהענטער סכנה. וואָס שרעקט זי  
נישט. און וועגן דעם. וואָס איר האָפענונג אויף דעם  
קומענדיגן לעבן איז שוין געוויס מסופקדיג און קליין.  
און דאָך ציהט נאָך ערגעץ די האַרץ. און פאַרשיידענע  
פלענער קומען נאָך אויפן זינען אַרויף. און ס'טראַכט זיך  
נאָך וועגן זיך און וועגן נתן העלערס קאָפּיקעצייטונג. וואָס  
האָט שוין די לעצטע צייט אָנגעהייבן אַרויסצוגיין און איז  
שוין אַריינגעדורונגען אפילו צו שמואליקן אין קאַבינעט:  
« אָט איז שוין אפילו ער. נתן העלער... ער האָט דאָך  
זיך שוין אויף צו עפעס דערשלאָגן. »

דאָרטן אין קאַבינעט איז שמואליק מיט אָטדער צייטונג  
אונטערן יאָך פון זיינע ייסורים געזעסן; אַריינקונדיג אין  
איר. ווי אַן אבל. האָט ער גאַנצע שעהן געשוויגן. אינ-  
זינען געהאַט מירלען און האָט זיך נישט דערוועגט צו  
גיין און אָנהייבן מיט איר צו ריידן. ער האָט אויס-  
געזעהן ווי אַ מענש. וואָס פאַסט הפסקות. ס'רוב איז ער  
אין גוראַלניע געזעסן. און איז ער אַהער געקומען. איז ער  
געשלאָפן ביינאַכט אין קאַבינעט און איז זעלטנווען פונ-  
דאָרטן אַרויסגעגאַנגען. דער יינגערער ליובאַשיץ. דער  
סטודענט. איז איינמאָל צו אים מיט זיינע ניין מאָס רייד  
אַריינגעקומען. האָט ער נישט געקענט פאַרליידן. וואָס ער.  
ליובאַשיץ. רעדט אַזוי לוסטיג און הילכיג. בשעת מירל  
ליגט אין צווייטן חדר אויף דער קאַנאַפע. און האָט אים  
ביי די ערשטע ווערטער אָפּגעשטעלט.

« שאַ... שטילער אַביסל... וואָס איז אויף דיר אַזוינס  
די שמחה?... »

## XIV.

און דער מאַנטאָג איז געקומען.  
 אַרום עלף אַזייגער אינדערפריה איז שמואליק מיטן  
 טראַמוויי פון שטאָט אָנגעקומען און האָט דערזעהן פונט-  
 דערווייטנס:

מירל שטייט לעבן דער טראַמווייסטאַנציע אין קאַראַצ-  
 קולענעם סאַק אַקעגן אַ גוי, אַ שטאָטשליח. זי שיקט מיט  
 אים עמיצן איבער אַ בריוו, און דער גוי, וואָס אין רויטן  
 היטל, שאַקלט צו איר מיטן קאַפּ און הערט אויס די סימנים  
 פונם מענשן, וואָס אים באַדאַרף ער דעם בריוו אין האַנט  
 אָפּגעבן.

שמואליק האָט זיך צוליב עפעס צוריק אין שטאָט אַריין  
 אומגעקערט. ווען ער איז אַרום דריי אַזייגער אַהיים גע-  
 קומען, איז נאָך מירל נישט געווען. ער האָט זיך אַ וויילע  
 דאָרטן איינעראַליין אַרומגעדרייט, אַרויסגעגאַנגען אין  
 הויף און געהייסן די פּור שפּאַנען. עמיצער איז צום  
 פּאַטער אין שטוב אַריינגעקומען און האָט דאָרטן דער-  
 ציילט, אַז שמואליק פּאַרט ווידער אין גוראַלניע אַוועק,  
 איז דער מוטער זיינער דערפון אַזוי מאַדנע געוואָרן. זי  
 איז צו אים אין שטוב אַריינגעקומען און האָט אים שוין  
 דאָרטן געטראָפּן אינם וועגפוטער.

«שמואליק, האָט זי ביי אים געפרעגט, דו ביזט דאָך  
 אַקאַרשט נעכטן פון גוראַלניע געקומען?»  
 שמואליק האָט דעם קאַפּ אַראָפּגעלאָזט.

«מאָרגן אינאַוונט, האָט ער געזאָגט, פאַרגייט גרויס  
 חגא; מ'באדאַרף זיך פונאַנדערצאָלן מיט די אַרבעטער.»  
 און באַלד האָט ער זיך צום פענסטער אויסגעדרייט און  
 גענומען שווייגנדיג וואַרטן, די געשפּאַנטע פּור זאָל וואָס  
 גיכער פון הויף אַרויספאַרן.

אין יענעם זעלבן טאָג, ווען אין די טונקעלע הייזער פון פאָרשטאָט האָט מען צו נאַכטצו לאַמפן געצונדן, האָט זיך אַ צווייפערדיגער שליטן, אַן עקיפּאָזש, לעבן דער פּאַראַד-טיר פון שמואליקס פליגל אָפּגעשטעלט, און אַ גוי, אַ שטאָטשליח, האָט פון אים מירלען אַראָפּגענומען און זי אונטער דער האַנט אין שטוב אַריינגעפירט, מירל איז געווען צופיל בלאַס און האָט קוים מיט די פיס גע-פלאַנטערט. מיט דער הילף פונם גוי, וואָס אין רויטן היטל, האָט זי זיך אין שלאָפּצימער פאַרשלעפט און זיך דאָרטן אָהן כוחות אין בעט אַיינגעוואַלגערט. די איבער-געשראַקענע דינסטמיידל, וואָס האָט איינעאליין די שטוב געהיט, האָט געוואָלט מאַכן אַ גוואַלד און זיך צו דער שוויגער אין שטוב געלאָזט לויפן, נאָר מירל האָט זי שוואַכערהייט אָפּגעשטעלט און זי צום בעט צוגערופן:

«מ'באָדאַרף נישט... מ'באָדאַרף נישט... זאָל זי נעמען די בייטעלע, דעם גוי באַצאָלן און זיך נישט דערוועגן קיינעם וועגן דאָס אַלץ אַ וואָרט צו זאָגן.»

ס'האָט זי געשלעפּערט פון שוואַכקייט און פון ווייטאָג, און דער פנים איז ביי איר אַביסל פאַרקרימט געווען. זי איז געלעגן אין בעט מיט פאַרמאַכטע אויגן און זיך אַ גאַנצע נאַכט געפלאַנטערט צווישן די פיל קרענקליכע געשעהענישן פונם איבערגעלעבטן טאָג. ס'האָט זיך גע-דענקט דער שעהנלאַנגער וואָרטן ביים דאָקטער אין אויפנאַמסחדר, די יונגע דאַמע אין טרויער, וואָס איז דאָרטן געזעסן, די אויפגערעגטע קליינשטעטלדיגע ווייבל, וואָס איז אַלעמאָל מיט שרעק איבערן חדר אַרומגעלאָפּן, דער נאַריש שעמעוודיגער געלעכטער פון דער פרייליך מיטן אינטעליגענטישן פנים, וועמען ס'האָט אַהין צו פירן גע-בראַכט אַן עלטערע יידענע, אַן אַקושאַרקע. אַלץ האָט זיך געמישט צוזאַמען מיט דער פּראָסטיגער זונענשיין, וואָס

האַט אַהין דורך די צווייענדיגע פענסטער אַריינגעקוקט.  
און אַלץ איז פאַרשוואונדן אין יענעם מאַמענט, ווען  
הינטער איר, מירלען, האָט זיך די טיר פון קאַבינעט פאַר-  
מאַכט. מיט איר איז עפעס נאָכדעם אינדרויסן געשעהן.  
פון די פיס, האָט זיך איר געדוכט, וועט זי באַלד אומפאַלן,  
און דער קאַפּ האָט זיך איר פאַרדרייט, דענסטמאַל ווען זי  
האַט פונדערווייטנס דעם גוי, דעם שטאַטשליח, דערזעהן.  
נאָר איצט איז שוין אַלץ פאַרביי, און אינדרויסן איז שוין  
נאַכט, און זי ליגט שוין דאָ אויפן בעט, ליידט אַביסל  
פון ווייטאָג און געדענקט איין זאַך:

« די סכנה פון טראָגן האָט זיך שוין געפעלט, נאָר איצט  
שטייט איר פאַר אַ נייע סכנה. און מעגליך... זעהר  
מעגליך, זי זאָל שוין מער פון אַטדעם בעט נישט אַראָפּ-  
קריכן... »

אויפן דריטן טאָג אינדערפריה, ווען שמואליק איז פון  
גוראַלניע געקומען, האָט שוין ביי איר דעם צווייטן טאָג  
פון היץ דער פנים געפלאַמט. די ליפן זיינען איר געווען  
פאַרטריקנט, און אין גאַנצן חדר האָט זיך אַפילו קיין  
איינציגע רפואהפלעשל נישט געפונען.

מירל האָט אים פאַר דער האַנט געהאַלטן און אים גע-  
בעטן, אַז אַלץ זאָל בלייבן בסוד:

« שמואליק, כ'האַפּ עס געמוזט טאָן. מיר וואַלטן דאָך  
ביידע אייביג אומגליקליך געווען. »

האַט ער שטייענדיג לעבן איר ביים בעט דעם קאַפּ  
אַראָפּגעלאָזן, אויסגעזעהן שטארק דערשלאָגן און דאָך  
צוגעשאַקלט מיטן קאַפּ:

« גוט... ס'וועט קיינער וועגן דעם נישט וויסן. »  
ער האָט זיך בכלל פאַר דער לעצטער צייט אַזוי איבער-  
געביטן, שמואליק. בייטאָג, ווען די מוטער האָט אים אין

באַזונדער חדר אָפּגערופן און עפעס וועגן מירלען אָנ-  
געהייבן זאָגן, האָט ער זיך אָנגעברוגזט און זיך שוין  
אָפּילו בייזערן אָנגעהייבן:

« וואָס וויל מען פון מירלען? יעדערער קומט מיט טענות  
אָקעגן מירלען. »

און אליין איז ער נאָכדעם שעהנווייז איבער זיין שטוב  
אַרומגעגאַנגען און האָט געקלערט וועגן דעם נייעם פּלאַן,  
וואָס ער באַדאַרף מירלען פאַרלייגן, און וועגן דעם, וואָס  
ער קען מיט איר ערגעצוואוהין אָפּפאַרן אויף עטליכע טעג  
און אַרויסלאָזן אַ קול, אַז ער האָט זי געגט.

« ער, שמואליק, וועט שוין סיוויסיי נישט חתונה  
האַבן. ס'טויג אים נישט זיין לעבן מיט די גרויסע געל-  
טער, וואָס ער פאַרדינט - וועט ער כאָטש וויסן איין  
זאָך: ערגעצוואו געפינט זיך מירל, און ער שיקט איר  
אַרויס אויף צו לעבן... ער איז גרייט איר אַרויסשיקן  
אויף דעם גט אין יעדער מינוט, וואָס זי וועט אים באַ-  
דאַרפן. »

אויף מירלס נאָמען זיינען דערווייל צום אַלטן זיידע-  
נאָווסקין אין שטוב פיל טעלעגראַמעס פונערגעץ אָנ-  
געקומען. אַלעמאָל האָט מען אַהין אין שטוב שמואליקן  
גערופן און זיך מיט אים וועגן די טעלעגראַמעס געסודעט.  
שמואליק איז געווען דערשראָקן, געלייענט יעדער ניין-  
אָנגעקומענע טעלעגראַם מיט אַ קלאַפּנדיגער האַרץ און  
איז צולעצט ערגעץ אין גרויס אַיילעניש מיטן שנעלצוג  
אַוועקגעלאָפּן. אין אַ פאַר טעג אַרום האָט ער זיך צוריק  
אומגעקערט מיט אַ בלאַסן פנים און מיט שטאַרק רויטע  
אויגן. ער האָט, אַפנים, ערגעץ שעהנלאַנג געוויינט. מירל  
איז דענסטמאָל מיט אַן אָפּגעשוואַכטן פנים אין בעט  
געזעסן און קיין היץ האָט זי שוין נישט געהאַט. זי איז  
געווען פאַרקלערט, געקוקט אין פענסטער און ביי אים

גארנישט ניט געפרעגט. און ער איז געשטאנען אַקעגן איר מיט אַ דערשלאָגענעם אויסזעהן, זיך פאַר עפעס געשראַקן און איז געווען גרייט צו זאָגן דעם צוגעגרייטן ליגן:

« כ'בין געווען ביי דער מומע פערל, בין איך געווען. אַ זון האָט זיך, נעבעך, ביי איר געפעלט. »

אינאָונט איז געקומען דער יונגער און וואוקסיגער דאָקטער, דער שאַטען. ער האָט זיך געהיט פאַר אַ פרעמדן אויג, אַטדער דאָקטער, דערפאַר איז ער געקומען ביי-נאַכט, זיך ביים אַריינגאַנג אַרומגעקוקט, ווי אַ גנב, און איז ביי מירלען אין חדר נישט מער ווי אַ מינוט צוויי געזעסן.

« אַלץ איז אין אַרדנונג, האָט ער געזאָגט, מאַרגן וועט מירל מעגן פון בעט אויפשטיין. »

ער האָט זיך געאַיילט און זיך באַלד אַוועקגיין געלאָזט. שמואליק האָט אים, ווי אַ גוטן יידן, פון שטוב אַרויס-געבאַגלייט און דעם לאַמפ פון קאַבינעט מיטגעטראָגן. האָט ער אויף אים מיט זיינע דורכגעטריבענע אויגן אַ קוק געטאָן און אים געהייסן דעם לאַמפ אַוועקשטעלן:

« אַ יאָלד אַ מאַן ביי איר, האָט ער וועגן מירלען אַ טראַכט געטאָן, שוין, אַפנים, גאַר אַ קליינער חכם. »

נאָר שמואליק איז געווען פאַרטומלט און האָט שוין גאַנצע פינפּאונצוואַנציג רובל גרייט געהאַלטן. האָט ער מיט איין האַנט די אַסיגנאַציעס ביי אים אַ ריס געטאָן און די צווייטע האַנט אים אויפן אַקסל אַרויפגעלייגט.

« אַ ווייבל ביי אַיך, האָט ער אים אין אַיילעניש אַ חנפע געטאָן, אַ שטאַרקע... הלוואי אויף אַלע יידן גע-זאָגט געוואָרן. »

צו טאָן איז שוין איצט געבליבן גאָר אַ קלייניגקייט:  
 מ'האָט באַדאַרפט אַריינגיין צו שמואליקן אין קאַבינעט,  
 אים דאַרטן אויף אַ רגע מבטל זיין פון זיינע חשובות  
 און פלוצים אָנהייבן צו אים ריידן:  
 « שמואליק, מאַרגן פאַרן מיר אין שטאָט, וואָס ליגט  
 אַראָפּ טייף. »

נאָר אַליין איז זי נאָך אַזוי שוואַך פון דער שלאַפקייט  
 געווען, און שמואליק איז דערצו אין איינעם אַ פאַרטאָג  
 פלוצים קיין וואַרשע אַוועקגעפאַרן און איר געלאָזט ביי  
 דער דינסטמיידל אַ בריוו, וואו ער האָט איר זיין נייעם  
 פלאַן פאַרגעלייגט. אַ גאַנצע נאַכט איז ער צוליב אַטדעם  
 בריוו נישט געשלאָפן, אים פיל מאָל איבערגעשריבן און  
 פיל מאָל איבערגעלייענט. ער איז געבליבן פון אים צו-  
 פרידן, און דערפאַר שוין ביזן פאַרן נישט געקענט אַנט-  
 שלאָפן ווערן. און מירל האָט נישט מער ווי די ערשטע  
 עטליכע שורות דורכגעקוקט און ערשטוינט ביי דער דינסט-  
 מיידל געפרעגט:

« וואָס? »

און נאָכדעם האָט זי דעם בריוו צוריק אין קאַנווערט  
 אַריינגעלייגט און אים צוריק דער דינסטמיידל אָפּגעגעבן.  
 געטאָן האָט זי עס אַזוי פאַמעליך. זי איז בכלל געווען  
 רוהיג און האָט איצט נאָך דער שלאַפקייט מער ווי  
 שטענדיג געדולד געהאַט. זי האָט זיך פאַמעליך צו די  
 קרעפטן אומגעקערט און רוהיג געוואַרט אויף דער צוויי-  
 טער וואַך, ווען זי וועט זיך שוין אינגאַנצן געזונט פילן,  
 און שמואליק וועט צוריק פון וואַרשע קומען.

אַלע בייטאָג האָט זי זיך אָנגעטאָן אינם סאַק מיטן  
 שוואַרצן שאַרף. צו גיין אין שטאָט אַריין איז זי נאָך  
 געווען צו שוואַך, איז זי געשטאַנען אינדרויסן לעבן די

טרעפלאך פון איר פאראדטיר, פאמעליך ארומגעשפאנט אהין און צוריק און ארויסגערופן בענקשאפט ביי פאר-מעגליכע געשעפטסמענשן. יונגע לייט, וואס זיינען דא מיטן וועג אויף זייערע אייגענע און געדונגענע דראזשקעס דורכגעפארן. אלע האבן אהער געדרייט די קעפ און פון איר די אויגן נישט געקענט אפרייסן, און אלע האבן זיך דערביי געפילט אזוי מאדנע, גלייך זיי וואלטן נאך קיינ-מאל נישט געזינדיגט, און זי וואלט זיי יארנלאנג, ווי אן אומבאקאנטע כלה, צו חלום געקומען.

ביים שווער אין שטוב האט מען שוין געוואוסט, וואס זי האט פאר די לעצטע צוויי וואכן אפגעטאן. די שוויגער האט זיך דארטן אפט אינמיטן העלן טאג מיט איר מאן מייחד געווען, געזעסן אקעגן אים מיט א פלאמענדיגן פנים און פארדראסיג אונטערגעקליבענע נאזלעכער און האט זיך שיר נישט געעקט פון פארדראס און אומ-באהאלפנקייט:

« איך זאג דיר: אפילו ביי די גויים איז שוין זעלטן אזא מין אויסווארף. »

און זי האט זיך דענסטמאל ארומגעדרייט ביי זיך אין חדר, געדענקט דעם טראגן, וואס זי איז פון אים ניצול געווארן, און האט שוין ווידער ווינציג געגלויבט אינם נייעם לעבן, וואס איר שטייט פאר. זי האט נישט געהאט וואס צו טאן, האט זי ווידער אנגעהייבן צו גיין אין שטאט אריין און איז שוין דארטן נאכאמאל אויף גאנצע אונטן פארפאלן געווארן, צומאנהייב האט קיינער נישט געוואוסט, וואוהין זי גייט און ביי וועמען זי פארברענגט, נאר סוף-כל-סוף האט זי עמיצער פון איר מאנס קרובים באגעגנט אויף דער גאס, וואו ס'געפינט זיך נתן העלערס קווארטיר, און ביי דער שוויגער אין שטוב האט מען שוין וועגן דעם גערעדט אפן און קלאר:

« וואָספאַר אַ שאלה? אַז יענע איז אַן אויסוואָרף... אַז זי האָט אים נאָך פון מיידלווייז ליב, דעם בחור, און זיצט ביי אים איבער גאַנצע אַוונטן. »

שמואליק האָט זיך אין איינעם פון אַטדי טעג פון וואַרשע אומגעקערט, זיך געהייסן איבערטראָגן זיין בעט אין קאַבינעט אַריין, אויפגעהערט צו גיין צום פּאַטער אין שטוב און בכלל אָנגעהייבן לעבן, ווי אַ פּרוש. אין זיין שטילער אויפירונג און דערשלאָגענעם אויסזעהן האָט זיך שוין איצט געפילט עפעס פאַרעקשנטס און שטומעס, און געדוכט האָט זיך, אַז אַרומשפּאַנענדיג ביי זיך אין חדר, געפינט ער זיך גלייכצייטיג ערגעץ ווייט, ווייט, איבער אַ הונדערטמילעדדיגער שטרעקע. אידאָ שפּאַליאַנסקי האָט אים איינמאַל אין שטאָט באַגעגנט און וועגן גט ביי אים געפרעגט, האָט ער איר געענטפערט אַזוי קאַלט און שטיל:

« ווער ווייס? .. ס'קען זיין, ס'זאָל זיך נאָך אינגאַנצן איבערדרייען. »

אידאָ האָט דענסטמאַל דורכן טעלעפּאָן מירלען אַרויס- גערופן, אַרומגעגאַנגען מיט איר ביז פאַרנאַכט איבער די שטילע גאַסן און איר עס איבערדערציילט:

« אָט וועסטו זעהן... איצט גיט איר שוין שמואליק קיין גט נישט. »

מיט איר אַבראַמען איז דאָך צוריק מיט פיר יאָר פונקט דאָסזעלבע פאַרגעקומען. אינגאַנצן די צייט איז ער געווען גרייט איר גט צו געבן, נאָר ווען ס'איז גע- קומען צו דער רעכטער מינוט, איז ער אויף אַ גאַנצן חודש פונדערהיים אַוועקגעפאַרן און האָט איר איבער- געגעבן דורך זיין קלענערן ברודער זיאַמען:

« לעת עתה באדאַרף נאָך אידאָ דעם גט נישט האָבן, און אז ער וועט איר נויטיג זיין, וועל איך איר אים אין משך פון צוויי שעה צושטעלן. »

מירל איז אין יענעם אָונט מיט אַן אומעטיגן און אויס-געמאַטערטן פנים צו העלערן געקומען, געלעגן לענגער, ווי אַלעמאַל, אויף זיין קאַנאַפּע און איז מער, ווי תמיד, פאַרטראַכט געווען. ס'איז געווען קלאָר: גיין גייט זי אַהער נישט צוליב העלערן, נאָר צוליב זיין שטילן צימער, וואו זי קאָן רוהיג וועגן איר קומענדיגן לעבן טראַכטן. זעלטנ-ווען האָט זי דאָ אין חדר די שטילקייט איבערגעריסן, זיך געהייסן אונטערשפרייטן איר ווייסע טיכל אויפן קישן, דערפאַר וואָס העלערס ציכל איז שוין נישט גאָר ריין געווען, זיך צוריק אַוועקגעלייגט און האָט איינע און די-זעלבע ווערטער איבערגעזאָרט:

« ס'איז איר גוט דאָ אין צימער... זי האָט זיך, דוכט זיך, אינערגעץ אַזוי גוט נישט געפילט. »

און דער עיקר גוט איז איר שוין דאָ, אַפנים, געווען, נאָר דערפאַר, וואָס ער, העלער, האָט, סוף-פל-סוף, שכל באַקומען און האָט מער וועגן חתונה האָבן מיט איר נישט גערעדט.

זי האָט דערציילט:

« ס'הייבט זי לחלוטין נישט אָן צו אַרן דאָס, וואָס אידאָ האָט איר איצט דערציילט. »

ס'איז גענוג, זי, מירל, זאָל שמואליקן איין וואָרט זאָגן, און ער וועט איר באַלד געבן גט. ס'איז מערנישט: מיט אַנדערהאַלבן חדשים צוריק האָט זי אַזוי קלאָר געוואוסט, צוליב וואָס זי באַדאַרף דעם גט האָבן, איז איצט ליגט זי און טראַכט וועגן די מעשים, וואָס זי האָט ביז היינטיגן טאָג אָפּגעטאָן:

אַלץ, וואָס זי האָט ביז היינטיגן טאָג אָפּגעטאָן, איז געווען נישט פון אייגענעם ווילן, נאָר מחמת נייגעריגקייט און רחמנות.

זי אַליין האָט אַזוי ווינציג פון איר לעבן הנאה געהאַט. זי וואָלט, בעצם, איצט געמעגט אַלט זיין אַכטצן יאָר. נאָר ווען זי וואָלט איצט באמת אַכטצן יאָר אַלט געווען, וואָלט איר דאָך קיין ניער שריט אין לעבן נישט פאַר-געשטאַנען, און איר וואָלט ווידעראַמאָל געבליבן נישט מער, ווי רחמנות האָבן אויף איר פּאַטער און אויף זיך, חתונה האָבן נאָכאַמאָל מיט שמואליקן, זיך מיט אים גטן און ווידער ליגן און טראַכטן:

«נו, גוט: זי האָט זיך שוין מיט אים געגוט. און וואָס וועט זי טאָן ווייטער?»

העלער האָט אַריינגעלייגט די הענט אין די הויזנטאָשן און גענומען אַרומשפּאַנען איבערן חדר. ער איז געווען פול מיט דערוואָרגענעם פאַרדראַט:

«ער איז דאָך ביי איר גאַרנישט... קומען קומט זי דאָך אַהער נישט צוליב אים, נאָר צוליב זיין קאַנאַפע און צוליב זיין שטילן חדר, וואו זי קען רוהיג וועגן זיך טראַכטן. קיין פרוי האָט זיך נאָך, דוכט זיך, קיינמאָל מיט קיין מאַנסביל אַזוי נישט געפירט.»

ער האָט איר נאָכגעקוקט, בשעת זי האָט זיך אָנגעטאָן. בשעת זי האָט זיך געלאָזט אַוועקגיין, און בשעת ער האָט זי אינדרויסן באַגלייט. זי איז געווען פאַרטראַכט, האָט ער געהאַט פאַר איר דרין-אַרץ.

און נאָכדעם האָט ער שוין ווידער געוואַרט אויף איר אַלע אַוונט ביי זיך אינם שטילן גרין באַלויכטענעם חדר און געבענקט נאָך איר ווי מ'בענקט נאָך אַ פרוי, מיט וועמען מ'האַט נישטלאַנג געהאַט פּשרע, לאַנג ער-וואַרטעטע חופּה-יקדושין. די לופט האָט דאָ אין חדר מיט

איר ריח געשמעקט. ס'האָט געצויגן צום אָרט, וואו זי איז דאָ געלעגן, און צו איר דערווייטערטן אומעטיגן פנים, און געדענקט האָט זיך, אַז איבער איר האָט ער אַמאָל דעם גרייטן זיך צום קאָנקורס אָפגעלאָזן; אַז די געוועזענע פּלה זיינע האָט שוין אינגיכן דאָ אין שטאָט חתונה פאַר עפעס אַ יונגן אַלמן, אַ יוריסט; אַז די גע-  
שעפטן זיינע אין דער קאָפּיקעצייטונג גייען שלעכט, און אין שטאָט רעדט מען שוין וועגן דעם:  
«זי האַלט זיך נאָך אויף מיט ניסים, די קאָפּיקעצייטונג, און וועט זיך שוין אינגיכן אינגאַנצן אָפּשטעלן.»

נאָר מירל איז שוין צו אים געקומען סך-הכל איין מאָל, און נישט מער, ווי אויף עטליכע מינוט. זי איז געווען געדריקט און דערשלאָגן, נאָך אַ שטאַרק אומאַנגענעמער סצענע, וואָס איז פריהער אַביסל צווישן איר מיטן מאַן צוליבן גט פאַרגעקומען, און האָט נישט געוואָלט וועגן דעם דערציילן. אַ פאַר מאָל האָט זי זיך נאָר דאָ אין חדר מיט אירע געדאַנקען דורכגעשפּאַנט.

זי האָט נישט גערעדט, די קאַלאַשן מיטן סאַק נישט אויסגעטאָן, און אַז זי האָט אַראָפּגעשלונגען, איז דאָס איר אָנגעקומען שווער, ווי אַ מענשן, וואָס פאַסט, ניט אומ-קוקנדיג זיך צו אים, האָט זי זיך באַלד צוריק אוועקגיין געלאָזט. ער האָט זי געוואָלט באַגלייטן, האָט זי אים געהייסן דאָ אין שטוב בלייבן. ער איז איר דאָך אינ-דרויסן נאָכגעגאַנגען, זי אָנגעיאָגט ביים נאָהענטן קוואַר-טאַל און איר געזאָגט אַ פאַר ווערטער, וואָס ער אַליין האָט שוין אין זיי נישט געגלויבט:

«איינער וויל ביי אים די קאָפּיקעצייטונג אָפקויפּן און לייגט אים פאַר פינפטוינט רובל... זיי וואָלטן געקענט

אָוועקפּאַרן קיין אויסלאַנד... ס'וואָלט אפשר קלעקן, ביז  
 ער וועט דאָרטן אויף אינזשענער ענדיגן. »  
 זי האָט זיך צו אים ווידער נישט אומגעקוקט, געמאַכט  
 גיכע טריט און נאָר מיט די אַקסלען אַ ציה געטאָן. איז  
 ער צולעצט געבליבן שטיין און שוין פּונווייטנס געזעהן.  
 ווי זי זעצט זיך אַריין אין טראַמוויי און פּאַרט צוריק צו  
 איר שטוב, וואָס זי האָט פיינט.

אַ צווייטן מאָל האָט ער זי באַגעגנט אין גאַס לעבן  
 גרויסן און רייכן הויז, וואו ס'וואוינט איר מאַנס קרוב  
 מאַנטשיק. זי איז געגאַנגען מיט אַ דאַמע אַ ברונעטיין,  
 וועלכע האָט אויסגעזעהן מיט אַ פינף זעקס יאָר עלטער פון  
 איר, אַפנים, איר געשוועסטערקינד אידא שפּאַליאַנסקי  
 איז דאָס געווען. ער האָט זיך אַפּגעשטעלט און האָט דעם  
 הוט אַראָפּגענומען. זי האָט אים באַמערקט, נאָר זי האָט,  
 ווי פריהער, געקוקט צו דער דאַמע, צו איר עפעס געזאָגט  
 און איז אַזוי נאָר נאָהענט פאַרביי אים אַדורכגעגאַנגען. איר  
 פיגור האָט אויסגעוויזן אַזוי פאַרעקשנט און שטרענג, און  
 דערציילט האָט זי אָהן לשון וועגן איר, דער בת־יחידיש אומ־  
 גליקליכער: זי האָט טאַקע ניט קיין אָרט אין לעבן, נאָר  
 זי איז אין עפעס אַיינגעשפּאַרט און האָט נישט קיין רחמנות  
 ניט אויף זיך און ניט אויף קיינעם.

זי האָט זיך פאַרקערעוועט לעבן איינעם אַ קוואַרטאַל און  
 איז דאָרטן צוזאַמען מיט איר באַקאַנטער דאַמע פאַרשוואונ־  
 דן געוואָרן. האָט ער דאָ אויף זיין אָרט אַ זיפּן געטאָן, אַנגע־  
 טאָן צוריק זיין הוט און גענומען שפּאַנען ווייטער זיין וועג.  
 ער האָט באַדאַרפט אַריינגיין צו מאַנטשיק זיידענאָוסקי,  
 זיך פילן לעבן אים שלעכט, ווי לעבן מירלס מאַנס אַ  
 קרוב, און אים דאָרטן זאָגן:

«אפשר קאָן ער פּאַרט פאַר זיין קאַפּיקעצייטונג אַ שותף  
 מיט געלט קריגן?...»

## XV.

מאַנטשיקס שרייבטיש איז אַ נידעריגער, אַ שווערער און אַ ברייטער. אַחוץ די פאַרשיידענע שווערע זאַכן, געפינען זיך אויך אויך אַטדעם טיש די בילדער פון זיין גע- שטאַרבענעם פּאָטער און פון מירלען, וואָס שטייען אין צוויי באַזונדערע לעדערנע רעמלאַך און קוקן גלייך צו אים, דעם יונגן בעל-הבית. פאַרקוקט זיך מאַנטשיק טיילמאָל אויפן בילד פון דער לעצטער, שפּאַרט אָן דעם קאַפּ אויף אַ האַנט און באַקומט גרויסע אויגן:

«עפעס טוט זיך מיט מירלען...»

נאָכן לעצטן מאָל, וואָס ער האָט זיך מיט איר אין גאַס באַגעגנט און זי איבער דער קייטנבריק באַגלייט, איז צו אים געקומען אַ שטאַטשליח מיט אירן אַ בריוו; זי האָט געבעטן, ער זאָל איר צווייהונדערט רובל אַנטלייען. און נאָכדעם זיינען אים שוין די צווייהונדערט רובל אָנגעקומען צוזאַמען מיט שמואליקס אַ צעטעלע, וואָס אין אים איז געשטאַנען:

«ש"ב היקר מו"ה מאַנטשיק! חן, חן לך בעבור הג"ח שנתת לרעיתי מירעלע ת'»

פון עס צימער קומט צו אים אַריין זיין קליינער עלפיאַרי- גער ברודערל, איז ער אים מכבד אויפן קול:

«אַ, ר' ליאַליע!... וואָס וועט עפעס זאָגן אַ ייד ר' ליאַליע?»

ליאַליע האָט אינאיינעם מיט אים פיינט די שקצים, וואָס קומען צו דער שוועסטער דער זינגערין, און קען, ווי ער, איר קוויטשעריי נישט פאַרליידן. מאַנטשיק האָט אים ליב, דערפאַר וואָס ער איז אַ געשטעלטער און אַן אויסגעדאַרטער יידעלע, האָט אַ גוטן קאַפּ, כאַפּט אָפּ די שוועסטער אין

אַ ליגן און, דער עיקר, דערפאַר, וואָס פון אים, ליאַליען, וועט שוין געוויס עפעס זיין. ער האָט אים אויף ליב דערפאַר, וואָס מירל האָט אים אַמאָל געזעהן. אָטדעם ליאַליען, געזאָגט, אַז ער געפעלט איר, און האָט אים איבערן קעפל אַ גלעט געטאָן. נעמט ער אים אָן פאַרן הענטל, פרעגט ביי אים עפעס, דענסטמאָל ווען זיינע אויגן קוקן אין אַלכסון אויף מירלס בילד, און דער מוח טראַכט דאָסזעלבע, וואָס פריהער:  
 «עפעס טוט זיך מיט מירלען.»

און איינמאָל אַרום דריי אַזייגער בייטאָג איז ער פאַר- טראַכט ביי אָטדעם טיש געזעסן און האָט מיט אַ מידן קול געענטפערט אַ „גוטן טאָג“ דעם לעצטן פון די פאַר מנינים קליענטן, וואָס האָבן זיך ביי אים פונפריהמאַרגנאָן גע- פראַוועט.

דער קאַפּ איז ביי אים געווען מאַט און פול מיט די טו- מלידיגע געשעהענישן פון נעכטיגן איבערגעלעבטן טאָג. דאָרטן, אין פאַרשטאָט, ביים פעטער יעקב־יוסלען אין שטוב האָט דעם צווייטן טאָג די גאַנצע משפּחה זיידענאָוסקי געקאָכט און געזאָטן, און מירל איז שוין דאָרטן דעם צווייטן מעת-לעת נישט געווען און האָט שוין געוואוינט אין האָטעל, וואָס אויף דער שטילער בולוואַרגאַס. עלף אַזייגער אינאָונט האָט מען אַהין די מוטער זיינע, די מומע אסתר, אַרויסגערופן און איר דורכן טעלעפאָן איבערגעגעבן אויפגערגטע ידיעות וועגן דעם, וואָס דאָרטן אין דער איבערגעפולט צעשראָקענער שטוב קומט פאַר:

«שמואליק איז פאַרשוואונדן... פון נעכטן פאַרנאַכט אָן איז ער פאַרשוואונדן... מ'האָט אים שוין געזוכט... אומעטום אין שטאָט האָט מען אים שוין געזוכט. אַ?.. אין גוראַלניע?.. אין גוראַלניע אויף.»

מאַנטשיק איז געלעגן אויסגעטאַן אין בעט און האָט ביי דריי אַזייגער אויף דער מוטער געוואָרט. ס'האָט אים געשאָסן אין קאָפּ, און די גאַנצע שרעק, וואָס דאָרטן ביי די זיידענאַווסקיס אין שטוב, איז דא אין אים געווען טיף פאָרגראָפּן. ער האָט נישט גערעדט, נאָר ביי אים אין מוח האָט זיך שוין עפעס געדרייט וועגן דעם, וואָס דאָרטן קומט איצט פאָר און וואָס ביי אַלע קרובים ליגט דאָרטן אויף אים, מאַנטשיקן, אַ חשד, און ס'איז דאָך נאָריש... ער קען איצט אַהין נישט קומען.

אַרום פיר אַזייגער פאַרטאָג האָט זיך די מוטער פונדאָרטן אומגעקערט. ער האָט איר אַליין אין די אונטערשטע וועש די טיר געעפנט און איז נאָכדעם לאַנג געזעסן ביי איר אויפן בעט. זיין צעטראָגענער מוח איז בשעת מעשה געווען פול מיט פלינקער אַרבעט, און די מוטער האָט דאָך צייט געהאַט... זי האָט שוין, אַפנים, אויף געוואוסט וועגן חשד, וואָס פאַלט אויף אים, און האָט שוין גאָר פאַמעליך די מרה-שחורהדיגע ניס איבערגעגעפן:

«וואָס נו?.. ער איז נישטאַ, שמואליק, און מ'האָט מוראַ, אַז ס'איז מיט אים עפעס געשעהן.»

... אַז יענער טוט אַפּ אַזעלכע מעשים:

באַלד נאָך "יענערס" אַוועקגיין האָט ער אינדרויסן צו-געקלעפט אַ בלעטל, אַז די שטוב פאַרדינגט זיך, און אַז די מעבל פאַרקויפט ער, און אַ בריוו, זאָגט מען, האָט ער צו די פאַטער און מוטער געלאָזט. זיי שעמען זיך, אַ סברה, אַטדעם בריוו צו באווייזן...

«אידאַ שפּאַליאַנסקיס שוואַגער דערציילט, אַז ער האָט אים נעכטן פאַרגאַכט געזעהן זיך אַרומדרייען לעבן קראַך, מאַווסקעס אַפטייק. איצט האָט עמיצער איבערגעלייענט אין דער אָונטצייטונג, אַז אין שפּיטאַלוועלדל האָט מען

אַ געהאַנגענעם געפונען, איז מען אַקאַרשט נאָרוואַס  
 אין אַנאַטאָמישן טעאַטער אַוועקגעלאָפֿן. »  
 מאַנטשיק איז אַיינגעשלאָפֿן מיטן טאַגליכט, און געחלומט  
 האָט זיך אים, אַז ער וואוינט אין דעמזעלבן האָטעל, וואָס  
 מירל, אין צווייטן חדר וואוינט ער דאָרטן, און זעהט  
 דורכן פענסטער, ווי שמואליק דרייט זיך דאָרטן אַהין און  
 צוריק איבערן טראָטואַר אַרום.

איצט, נאָכן האַלבן טאַג אַרבעט, איז ער שוין געווען  
 אַזוי מיד און פאַרטראָגן, און געדענקט האָט ער שוין,  
 אַז ס'איז אַ נאַרעשקייט, אָטדאָס, וואָס, אויפשטייענדיג  
 פֿון שלאָף, האָט זיך אים אויסגעוויזן, אַז ער מוז נאָך  
 היינט צו מירלען אין האָטעל אַריינגיין, און אַז מירל וועט  
 מיט זיין קומען שטאַרק צופרידן ווערן. ער האָט נאָך  
 באַדאַרפט זיין אין די בענק און זיך אויפן בירושעראַג  
 מיט עטליכע מענשן זעהן. האָט ער אין אַיילעניש די  
 אַנגעוואַרפענע פאַפירן אין פייערקאַסע פאַרשלאָסן און  
 געכאַפט אויף זיך דעם פּאַלטאַ. נאָר אינדרויסן ביי דער  
 טיר איז ער פּלוצים אַזוי בלאַס און פאַרשטיינערט געוואָרן,  
 גלייך ער וואָלט פאַר זיך אַ בלאַנזשענדיגן מת דערזעהן:  
 אַקעגן אים אויפן טראָטואַר איז געשטאַנען שמואליק מיט  
 זיין מאַט געלן ערדישן פנים; ער האָט נישט געוואָלט  
 זאָגן, וואו ער האָט זיך די לעצטע צוויי נעכט אַרומגע-  
 וואַלגערט, און איז איצט אַנגעקומען צו אים, מאַנטשיקן,  
 נאָך אַ טובה:

«צוריק מיט צוויי טעג, האָט ער דערציילט, איז מירל  
 פֿון שטוב אַוועקגעגאַנגען און האָט ביי אים קיין געלט  
 נישט געוואָלט נעמען... ער האָט זי געבעטן, נאָר זי  
 האָט נישט געוואָלט און איז אַוועקגעגאַנגען... און איצט...  
 אפשר וואָלט איצט מאַנטשיק אַריינגעגאַנגען צו איר און  
 וואָלט זי בעטן, זי זאל נעמען געלט...»

## XVI.

אין אַ פּאָר וואָכן אַרום איז אַ וואוקסיגער יונגערמאַן  
אין אַ שוואַרצן האַרבסטמאַנטל און שטאַרק ברייטן  
אויסלענדישן הוט אַרויסגעגאַנגען פון אַ הויז מיט  
מעבילרטע צימערן. וואָס אויף דער צענטראַלאַגאַס, און האָט  
זיך פאַמעליך געלאָזט גיין אַראָפּ, צו דער קייטנבריק פון  
פאַרשטאָט.

דאָס איז געווען הערץ. דער אַקושאַרקעס באַקאַנטער.  
הערץ.

זעקס וואָכן נאָכאַנאַנד האָט ער ביי זיך אין פאַרוואַרפענעם  
שטעטעלע געשמייכלט פון מירלס בריוו, וואָס אין אים  
האָט זי אים געבעטן קומען, און איצט איז ער שוין אַהער  
אַראָפּגעפאַרן. ווי אויף אַ ווערטל און גלאַטאַזוי. אַרום  
צוועלף אַזייגער בייטאָג, ווען ער האָט זיך דאָ אין שטאָט  
אינם מעבילרטן צימער אויפגעכאַפט, האָט ער זיך  
מיטאַמאָל דערמאַנט, אַז ער איז נאָך אַ בחור; אַז ער איז  
שוין אַלט צווייאונדרייסיג יאָר, און אים אַליין געפעלן  
שוין צייטנווייז נישט פיל פון די אייגענע אַנגעשריבענע  
זאַכן; אַז מירל, וועמען ער האָט, פאַרנדיג אַהער, אינזינען  
געהאַט, האָט דאָ אין שטאָט אַ מאַן, אַ שטוב מיט אַ  
גאַנצער משפּחה קרובים. און ס'קומט אים דאָך... ס'קומט  
אים אַטדאָס, וואָס בשעת ער טוט זיך איצט אָן, לאַכט  
ער אָפטמאָל אויפן קול און מאַכט חוֹזק פון זיך אַליין.

עטליכע טעג האָט ער זיך דאָ איבער די גאַסן  
אַרומגעדרייט און האָט געהאַט דערביי אַ שמייכלדיגן פנים.

«וואָס טוט ער דאָ אין שטאָט?»

ס'איז מערנישט: ער איז שוין דאָס ערשטע מאָל אין  
לעבן אַהער געקומען, איז פּדאי געווען באַטראַכטן דעם

בוי פון די הייווער און פון טעאטער, זיך אַראָפּלאָזן צו דער קייטנבריק, זיך דאָרטן אָפּשטעלן לעבן שקצים, וואָס קייען יאָדערן און צוזאַמען מיט זיי זעהן, ווי דער אייז פונם ברייטן טייך איז שוין אויף שטיקער צעשפּאַלטן און וואַרט אין גרויס שטילקייט עפעס אויף אַ ידיעה פון דער ווייט.

און איינמאָל האָט ער זיך דאָך ווייטער פון קייטנבריק איבער דער פּאַרשטאָט געלאָזן גיין און ווידער גענומען שמיכלען פון מירלס בריוו, וואָס ליגט ביי אים אין טאַש. ס'איז געווען נאָהענט צו פורים, און דער ליכטיגער טאָג האָט געשפינט זיין וואַרעמקייט פון גאָרער זונענשיין און פון זויבערער פּאַרפּסחדיגער לופט. רעדער פון לויפנדיגע דראָזשקעס האָבן הילכיגער, ווי תמיד, אָן די פּרישאַפּגע-דעקטע שטיינער געקלאַפט, און פון דער זון איז שוין צו פאַרנאַכטצו אַ טייכל פון צעלאָזטן זילבער געוואָרן און געשטראַלט אַהין צו די נאָהענטע און ווייטע בערג, וואָס אַרויס דער שטאַט:

«דער עיקר זיינען זיי, די שוואַרצע ערדפּלעקן, וואָס שמעלצן זיך דאָרטן צווישן צעגייענדיגן שניי.»  
דענסטמאָל זיינען אויף די גאַסנבוימער צוויטשערנדיגע פייגעלאַך פון די פלים אַרויס, און ערציהערינס האָבן זיך מיט זייערע קינדער אַהיים אומגעקערט. און אין דער לופט האָט גענומען שמעקן מיט גרינגן פּראָסט, מיט יונגמיידל און מיט שמחה פון קליינשטעטלדיגע קינדער, וואָס הערן שוין אויף „גיין ביינאַכט“.

הערץ האָט געטראָפּן שמואליקס פליגל פאַרשלאָסן און פוסט און האָט זיך אָפּגעשטעלט. אַ דורכגייענדיגער ייד האָט אים אָנגעוויזן צו די זיידענאָוסקיס אין דער גרויסער

שטוב, איז ער אהין אין פעדערשטיבל אריינגעקומען און האָט זיך אויף מירלען נאָכגעפרעגט.

ביי די זיידענאָוסקיס אין עסזימער האָט מען דענסטמאַל געקלעפט פורימגרעט און האָניגפאַרפל. דער גאַנצער לאַנגער טיש איז דאָרטן געווען פאַרפלייצט מיט שטובמענשן. מיט יונגוואַרג און מיט קרובות. מ'האַט נישט געקענט איבערטראָגן פונם קליינעם קלייענדיגן יינגעלע, וואָס שטופט די הענט אין די וואַרעמע האָניגפאַרפל, און עמיצער האָט דאָרטן אָנגעשריען אויף אים אויפן קול:

«פע, דו!... וואָס לעקסטו די פינגער?»

צומאָנהייב האָט דאָ הערצן אין פעדערשטיבל די דינסט-מיידל באַגעגנט. זי האָט נישט געוואוסט, וואָס אים צו ענטפערן, און איז מיט זיין שאלה אין עסזימער אַוועק. און באַלד האָבן זיך אַהער פון עסזימער מער פון אַ מנין מענשן אַ לאַז געטאָן. זיי האָבן טונקל געמאַכט די שיין, וואָס אין קליינעם חדר, און האָבן נייגעריג אַרומגעשטעלט אים, דעם פרעמדן יונגמאַן, ביי וועמען דער פנים איז אין יעדער רגע גרייט אַ שמיכל צו טאָן.

איינע אַ פרייליך האָט, קוקנדיג אויף אים, שטאַרק גע-וואָלט וויסן, ווער ער איז, און האָט אָנגערופן דעם נאָמען פון האָטעל, וואו מירל וואוינט:

«אין צוויי צימערן וואוינט זי דאָרטן.»

אַ צווייטע האָט געוואוסט, אַז מירל וואַרט דאָרטן די גאַנצע צייט אויף אַ מענשן, וואָס באַדאַרף צו איר אַהער אין שטאָט קומען. זי האָט צוגעגעבן מיט אַ רמז אויף שמואליקן, וואָס איז צוריק מיט אַ פאַר טעג דאָרטן אין האָטעל געווען און זיך בשום אופן צו איר נישט געקענט דערשלאָגן:

«זי איז, דוכט זיך, עפעס נישט געזונט, מירל... שוין, דוכט זיך, עטליכע טעג, זינט זי ליגט צו בעט.»

פלוצים האָט זיך די שוויגער אַליין אויף דער שוועל  
פון חדר באַוויזן און האָט גענומען פינקלען מיט די  
קורצזיכטיגע אויגן:

«שאַ! ... וואָס האָט מען זיך דאָ אָנגעשטעלט?»

מ'האַט איר אָנגעוויזן אויף אים, דעם פרעמדן בחור,  
וואָס פרעגט אויף מירלעך, האָט זי געטאָן צו אים אַ פאַר  
שפּאַן. אַ וויילע האָט זי אויף אים אַזוי מיט די צוזאַמענגע-  
צויגענע אויגן געקוקט. און נאָכדעם האָט זי אויסגעשטרעקט  
איר האַנט צו איר קליינעם יינגעלע און אים אַוועקגענומען  
פונם פרעמדן בחור מיט אַזאַ פאַרזיכטיגקייט, גלייך זי  
וואָלט מורא האָבן, ער זאָל זיך אָן אַטדעם פרעמדן בחור  
אָנרירן און זאָל טמא ווערן. זי האָט אויסגעשפיגן אַנאַזייט,  
ווי מען שפייט, בשעת מ'דערמאָנט עמיצנס אַ שלעכטע  
חולאת און האָט שוין געזאָגט מיט אַ מינע פון אַ מענשן.  
וואָס קער זיך לחלוטין מיט אַטדעם בחור נישט אָן:  
«נו, יאַ... זי וואוינט דאָרטן... אין האַטעל וואוינט זי.»

נֶאֱךְ אֶלְעִמְעֵן

IV

# I.

דאָס איז געווען אין די פֿראַסטיגע שטורעמשנייען, וואָס צווישן גרויס־חגא און צווישן גוישן נאַיאָר. מיט אַ רויטן פנים פֿון קעלט איז וועלוול בורנעס גע־שטאַנען ביי זיין פֿאַטער אין עסצימער. ער איז נאָרוואַס אַנגעקומען פֿון זיין פֿולוואַריק און האָט נישט געקענט תּוֹפֿס זיין, וואָס אַרום אים קומט פֿאַר. כּמעט אַלע שטובּמענשן זיינען מיט אומעטיגע פּנימער געשטאַנען אַרום אַ יידן אַ משולח און געהערט, ווי ער דערציילט:

«ער האָלט ביים עק, ר' גדליה... דער דאָקטער פֿון קרייזשטאָט האָט געזאָגט, אַז ער האָט דאָ נישט וואָס צו טאָן. זיין שוועסטער פֿון אויסלאַנד איז שוין געקומען. און די טאָכטער... די טאָכטער, זאָגט מען, איז שלאָף... אַ סברה, אַז דאָרטן, ביי איר שווער אין שטוב, באַהאַלט מען פֿון איר די טעלעגראַמעס, וואָס מ'שיקט פֿונדאָנען כּמעט אַלע שעה.»

ס'איז געווען שטיל, און דורך די צווייענדיגע פענסטער האָט שווייגנדיג אַריינגעקוקט דער גרויער ווינטערדיגער פּאַרנאַכט; ער האָט געשפּרייט זיין פּאַרכטיגן אומעט אין אַלע פּאַרפּינסטערטע חדרווינקלעך, און דער גרויסער און שוואַרצער בופּעט איז שוין אין אים אַיינגעוויקלט געווען און האָט מיט שטומען מוסר אַרויסגעקוקט צו די מענשנס מרה־שחורהדיגע פּנימער:

«האַט איר אים דאָ צוויי יאָר צייט געשאַלטן, ר' גדליהן... און איצט ליגט ער שוין אויפן טויטנבעט, און די תלמוד-תורהאינגלאַך גייען שוין פונזינעטוועגן תהלים זאָגן.»

עמיצער האָט אויף די תלמוד-תורהאינגלאַך אינדרויסן אַרויס אָנגעוויזן, און אַלע האָבן באַלעגערט די פענסטער און געזעהן:

דאָרטן, ביי ר' גדליהן אין שטוב, ליכטן, ווי צו גסיסה, די פריהאָנגעצונדענע לאַמפּן - ניט פרייליך איז שוין דאָרטן אין די חדרים. און דאָ, מיט דער טונקלער גאַס, וואָס פאַר דער שטוב, גייען אין אָפּגעריסענע טולופלאַך מער ווי פערציג תלמוד-תורהקינדער, קריכן מיט די פיסלאַך טיף אינם אָנגעפאלענעם שניי און פאַלגן די צוויי מלמדים, וואָס ווייזן זיי דעם וועג אין אַסאַטענער קלויז.

ס'איז אַריינגעקומען דער אַרטיגער אָנגענומענער שוחט, יענער זעלבער שוחט, וועמען מ'האַט אַמאָל, בשעתן אָפלאַזן די תנאים, פאַר אַ בורר צו ר' גדליהן געשיקט. ער האָט דערציילט:

«דאָס גייט ער פונדאָרטן... מ'האַט נאָרוואָס די צוואה איבערגעשריבן און צעטיילט די אכצנטויזנט רובל ריווח, וואָס די סוחרים פון קרייזשטאָט גיבן פאַרן חלק אין גרויסן קאַשפּעריווקער וואַלד. צוועלפטויזנטזיבנהונדערט טרעפּן אָן די איבערגעבליבענע חובות, דרייצנהונדערט רובל אויף עולמות.»

ביים שוחט איז געווען אַן אומעטיגער באַשעפטיגטער פנים, און אויסגעזעהן האָט ער געהייליגט און אָפּגעשיידט פון עולם-הזה, ווי באַלד נאָך טבילה, בשעת ער נעמט זיך טאָן אַ גאָטספּאַרכטיגע זאָך.

אברהם משה בורנעס אַליין איז דאָ לעבן אים געשטאַנען

און פיל פאַפיראַסן גערויכערט, אים צולעצט אָפּגערופן  
אין קאַבינעט און זיך גענומען מיט אים מיישב זיין:

«ווי קלערט ער? אפשר וואָלט ער, אברהם משה, איצט  
באַדאַרפט צו ר' גדליהן אַריינגיין?»

און וועלוול איז אַהין אין קאַבינעט נאָכגעגאַנגען און  
זיין אויער צוגעלייגט. דער שוחט האָט פאַרקנייטשט דעם  
שטערן:

«וואָס האָט מען דאָ וואָס צו קלערן? ס'וואָלט אוודאי  
גלייך געווען.»

דענסטמאַל איז אים, וועלוולען, פיל גרינגער געוואָרן,  
און גנבען האָט ער זיך אָנגעהייבן אין פינסטערן קאַרידאָר,  
וואו עס איז געהאַנגען זיין ברייטער וועגפוטער. ער האָט  
זיך דאָרטן בגנבה אָנגעטאָן און זיך שטיל אינדרויסן  
אַרויסגערוקט.

ער האָט זיך געגנבעט מיט די הינטערגעסלאָך אַראָפּ צו  
ר' גדליהס שטוב. זיינע פיס זיינען געקראָכן טיף אינם ניי  
אויסגעפאַלענעם שניי, און די עקן פונם לאַנגן און ברייטן  
פוטער האָבן זיך נאָכגעשלעפט און געלאָזט דורכויס  
סימנים. ס'איז געווען שטיל פון נאָכן שנייטורעם. אַלץ,  
פון דער בלאַסער שווייגנדיגער נאַכט ביז די שיטערע  
ערגעצוואו באַלויכטענע שטיבלאַך, האָט אויסגעזעהן  
מאָדנע וואַרטנדיג און שטום, ווי אין דער בלאַסער חשכות  
פון אַ חלום. פונערגעץ אַ זייטנגעסל האָט אַהער אַ  
שטאַרקער קלאַפּ פון אַ הויזטיר דערגרייכט, און אַ יידענע,  
וואָס איז פונדאָרטן אַרויסגעגאַנגען האָט אויסגעשריען צו  
איר שכנה אויפן קול:

«גאָט קען אים נאָך העלפן, ר' גדליהן!... ער האָט  
אוודאי פאַרדינט.»

ער האָט באַמערקט ר' גדליהס קרוב, דעם געוועזענעם קאַסיר, וואָס האָט זיך פונערגעץ אויפגיך צו ר' גדליהס אין שטוב אומגעקערט. ער האָט אים אָנגעיאָגט: «איין וואָרט... וואָס הערט זיך? נישט גוט, אָ?» דער קאַסיר האָט זיך אָפגעשטעלט און האָט אַ זיפן גע- טאָן:

«וואָס זאָל זיך הערן? אוודאי נישט גוט.» ר' גדליהס קרוב האָט זיך נישט געחידושט, וואָס ער, וועלוול, דרייט זיך דאָ אַרום; ער האָט אים געענטפערט, ווי ר' גדליהס אַ גוטן פריינט. איז ער געגאַנגען ווייטער צו דער שטוב. אַ בינטל יידן זיינען דאָ אַרום ר' גדליהס אַ געוועזענעם משולח געשטאַנען און האָבן געהערט. ווי ער דערציילט וועגן גיטעלען, וואָס ליידט שוין דעם דריטן מעת-לעת פון שטאַרקן קאָפּווייטאַג:

«ר' גדליהס שוועסטער זיצט דאָרטן לעבן איר אין פינסטערן שלאָפצימער; זי לאָזט גיטעלען פון בעט נישט אויפשטיין.»

ער האָט דעם בינטל אויסגעפעלט, אַרומגעגאַנגען די שטוב פון דער צווייטער זייט און זיך אָפגעשטעלט לעבן באַלויכטענעם פענסטער פון מירלס חדר:

«אפנים, דאָ ליגט ער, ר' גדליהס.»

אַן אַלטעטשקער ייד, אַ קראַנקער, אַ הוסטנדיגער און אַ למדן, איז אַהער אָנגעקומען מיטן שמאָלן געסל, וואָס פירט פון אסאטענער קלויז. דער ייד האָט זיך קרעכצנדיג אָפגעשטעלט, אים מיט זיינע קאַליע אויגן אין פנים אַריינגעקוקט און, קרעכצנדיג, זיך דערפרעגט:

«ווער איז? ... אוי... אוי... וועלוול?»

דער אַלטעטשקער האָט זיך געקלאָגט אויף דער עלטער, אויפן לעבן און אויפן טויט. וועלוול האָט איבערגעוואָרט, ביז דער ייד איז אויף ר' גדליהס גאַניק פאַרשוואונדן, און

האַט זיך נעהענטער צום פענסטער צוגערוקט. איצט האָט ער שוין געזעהן אַלץ, וואָס דאָרטן אין חדר איז פאַר-געקומען. ס'האַט זיך געמאַלט, ווי ס'שמעקט דאָרטן מיט רפואות, מיטן גערודן פון שלאָפן און פון נאָהענטן טויט, און געדוכט האָט זיך, אַז ס'איז דאָרטן שטיל, אומגעוואוינ-ליך שטיל. ביים טישל, וואו ס'האַט אונטער אַ בלויען אַבאָזשור דער לאַמפּ געברענט, איז געזעסן דער אַרטיגער אַנגענומענער פעלדשער. ער איז שוין עטליכע נעכט נישט געשלאָפן. איז ביי אים דער פנים אומעטיג געווען, און געקוקט האָט ער גלייך אַהין צום שלאָפנס בעט, וואוהין ס'איז פונאונטערן אַבאָזשור די אַראָפּגעזעצטע בלויע שייך געפאַלן. אברהם דער רב האָט זיך דאָרטן אַהין און צוריק צוזאַמען מיט זיין שאָטן, ווי אויף די שפיצפינגער, אַרומגעדרייט און דערביי געהאַט אַ שטאַרק אומגליקליכן און צעטראַגענעם אויסזעהן; דער רעכטער אונטער-געהויבענער אַקסל האָט ביי אים געשטאַרצט אינדערהייך, און פונם צווייטן אַקסל, פונם אַראָפּגעלאָזטן, איז אַראָפּ-געהאַנגען די לינקע האַנט מאַדנע, ווי אַ געליימטע, זיך אינגאַנצן באַהאַלטן אינם אַרבל און זיך, ווי פון זיך אַליין, אַהין און צוריק געשאַקלט. און דאָרטן, אויפן בעט, וואָס ביי דער וואַנט, איז דער שלאָפער, אפנים, פאַרטראָגן געלעגן. דער קאַפּ איז ביי אים געווען אַפּגעגאַלט צוליב די פּיאָוקעס, וואָס מ'האַט אים נאָכן דאָקטערס אַוועקפאַרן געשטעלט, האָבן זיך דערפאַר די פּיאָות מיט דער באַרד געדוכט צופיל גרויס און צופיל שוואַרץ, און דער פנים - צופיל אויסגעדאַרט און צופיל קליין. אַט האָט זיך דאָרטן זיין קאַפּ פאַמעליך, פאַמעליך אַהין און צוריק אַ ריר גע-טאָן. די מענשן, וואָס אין חדר, זיינען נעהענטער צום בעט צוגעגאַנגען. וועלוול האָט זיך דאָ אויף די שפיצ-פינגער אויפגעשטעלט און געזעהן, ווי מ'פאַלגט אים, ר'

גדליהן, און מ'זעצט אים אויף; ווי מ'טוט אים אויס נאָקעט און מ'ציהט אויף אים אַרויף אַ וויסע העמד, אַ נייע און אַ בלאַנקנדיגע, וואָס אין איר זעהט ער, ר' גדליה, אויס געהייליגט און ריין, ווי אום יום-כּפור פּאַרנאַכט, נאָך אַ מעת-לעת פּאַסטן. פּאַמעליך, פּאַמעליך האָט מען אים צו-ריק אויפן קישן אַראָפּגעלאָזן און זיך אַיינגעבויגן הערן, וואָס ער זאָגט. עמיצער האָט אַהער אין צימער מירלס בילד אַריינגעטראָגן און עס הינטנאַרום אברהמל דעם רב באַ-וויזן. אברהמל האָט ברוגז צו יענעם מיט דער האַנט געמאַכט:

« מ'באַדאַרף נישט. מ'באַדאַרף נישט. »

דאָס האָט, אפנים, ר' גדליה וועגן דער טאָכטער זיינער געפרעגט.

און ווידער האָט מען זיך אַיינגעבויגן צו אים און גע-הערט, וואָס ער זאָגט. אפנים, פון זיינע רייד האָט ביים האַרצן פאַרקלעמט. די שוועסטער זיינע האָט זיך אינאַזייט אַוועקגעדרייט און גענומען כליפען און ווישן די אויגן. פּלוצים האָט ער דערזעהן, ווי דער פעלדשער ראַמט עפעס דעם רב אויפן אויער, און דער רב שאַקלט מיטן קאָפּ און לאָזט זיך פונם צימער אַרויס. ער האָט דעם פענסטער פאַרלאָזן און זיך געלאָזט צום גאַניק. אַ ייד, אַ משולח, האָט דאָרטן געזוכט אַ פּור, פּדי אין נאָהענטן דאָרף נאָך פּיאָווקעס צו פאַרן. האָט ער, וועלוול, אָטדעם יידן ביים אַרבל אַנגענומען און אים גענומען פירן צו זיין פּאַטער אַהיים:

« אַט איז מיין פּור. זי איז געשפּאַנט... הייסט אים

שמייסן, דעם פּורמאַן. »

אַרום צוועלף אַזייגער ביינאַכט, האָט זיך פונדרויסן צו  
בורנעסן אין עסצימער אַ געלויפערדי מיט קולות דער-  
הערט. ביידע מיידלאַך זיינען, זיצנדיג ביים טיש, געוואָרן  
טויט. עמיצער פון זיי האָט זיך פאַרן האַרצן אַ כאַפּ  
געטאַן. אַ צווייטער האָט אַ קוק געגעפן אינדרויסן אַרויס  
דורכן צווייענדיגן פענסטער, דערזעהן דאָרטן די מענשן,  
וואָס דרייען זיך אין דער בלאַסער נאַכטחשכות, און זיך  
מיט שרעק צוריק צום טיש אויסגעדרייט:

«אוי וויי!... זיך שוין, אַפנים, געפעלט ר' גדליה.»

אינס פון די צוויי קינדער, וואָס זיינען אין אַנטאָן אויף  
דער קאַנאַפע געשלאָפן, האָט זיך אויפגעכאַפט מיט אַ  
דערשראָקענעם געוויין; די מיידלאַך האָבן מורא געהאַט  
אַליין אין שטוב צו בלייבן, און וועלוול האָט אויף זיך  
געשווינט דעם פוטער געכאַפט און איז מיט אַ קלאַפנדיגן  
האַרץ ווידעראַמאָל אינדרויסן אַרויסגעלאָפן. איצט האָט  
ער זיך שוין ניט געגנבעט הינטנאַרום, נאָר געגאַנגען  
גלייך מיט דער ברייטער גאַס, וואו אינם רוב הייזער האָט  
זיך נאָך געלויכטן. אין מאַרק זיינען געשטאַנען פיל  
יידן אין אַ בינטל און האָבן גערעדט אַלע צוזאַמען, ווי  
צו קידוש לבנה. עמיצער האָט דאָרטן געשריען אויפן קול:  
«וואָס מיר נושא-המיטה...»

«האַב צייט!»

די גאַנצע שטעטל איז געווען וואַך. מענשן זיינען גע-  
גאַנגען אַראָפּ, צו ר' גדליהס שטוב. פון אַלע עקן שטאַט  
זיינען זיי אַהין געגאַנגען, און ער, וועלוול, איז געגאַנגען  
צוזאַמען מיט זיי און זיך צוזאַמען מיט זיי דאָרטן אין שטוב  
פון איין איבערגעפילטן חדר אין צווייטן געשטופט. אינם  
באַלגערטן עסצימער האָט ער זיין וואוקסיגן פאַטער  
דערזעהן; יענער איז אַפגעזונדערט פון אַלעמען גע-  
שטאַנען אַנגעשפאַרט אָן אַלמער און מרה-שחורהדיג גע-

רויכערט פון זיין זילבערנעם ציגאַרשפיץ. און דער איינגאַנג אין דריטן חדר איז שוין אזוי ענג געווען; אַסאָך ליכט האָבן דאָרטן געברענט, און פיל וויינענדיגע קולות האָבן זיך פונדאָרטן געטראָגן. אים, וועלווען, האָט מען דאָרטן געשטופט פון אַלע זייטן. עמיצער האָט הינטער זיינע פלייצעס אָנגעוויזן אַהין, אויף ר' גדליהס איידעם, וועלכער איז נאָרוואָס פון וואָקזאַל געקומען. און ווען ער האָט זיך דערמאָנט, אז ער באַדאַרף ווייטער נישט גיין, האָט ער זיך שוין געפונען אינווייניג, אינם חדר מיט די פיל אָנגעצונדענע ליכט, און קיינער האָט זיך שוין אַרום אים נישט געשטופט. לינקס פון אים, אין איין שורה מיט גיטעלען און מיט דער אויסלענדישער שוועסטער, איז דער נאָרוואָס געקומענער איידעם געווען אָנגעבויגן איבערן מת, און אַקעגן איז מיט אַ פאַרקרימטן פנים געשטאַנען אברהם דער רב און געקוקט צו אים אזוי מאַדנע; ער האָט געוואָלט, אז ער, וועלווען, זאָל זעהן, אז ער איז טאַקע באמת ר' גדליהס אַ גוטער פריינט געווען, און אז פון זיינע רבנישע אויגן גיסן זיך איצט טרערן.

מיטן גרויען טאָגליכט האָט מען די מיטה מיטן מת פון שטוב אַרויסגעטראָגן. שמאָל און קורץ איז אַטדי מיטה געווען און אויסגעזעהן האָט זי, ווי אַ קינדערשע. מ'איז מיט איר געלאָפן, ווי מיט עפעס אַ זאַך, וואָס מ'באַדאַרף וואָס גיכער פון מענשן באַהאַלטן. געטראָגן האָבן זי אויף די אַקסלען דער רב מיטן דיין, ביידע שוחטים, דער איידעם און נאָך עפעס אַ פשוטער יונגערמאַן, וואָס פלעגט ביי ר' גדליהן אין מיל אַלע וואָך צוויי פורלאַך מעל קויפן. עמיצער האָט אים, וועלווען, געהענטער צו דער מיטה צוגערוקט און אוועקגעשטופט דעם פשוטן יונגמאַן:

«לאַז, לאַז, ס'איז וועלווען בורנעס.»

און וועלוול האָט זיין אַקסל אונטערגערוקט און האָט צוזאַמען מיטן איידעם געטראָגן ווייט, ווייט ביזן בית-עולם. ווען ער האָט די מיטה אָפּגעלאָזט, איז ער שוין אזוי צעטומלט און פאַרנעפלט געווען. דער פשוטער יונגערמאַן האָט זיך געפילט צו אים נאָהענט, דערפאַר וואָס ער האָט אים זיין אָרט ביי דער מיטה אָפּגעטרעטן, צוגעגאַנגען צו אים און געזאָגט:

«גרינג, ר' גדליה, אַז אױסגעדאַרט...»

און ער האָט דעם יונגמאַן אין פנים געקוקט און זיך נישט געקענט דערמאַנען, וויאָזוי מ'רופט אים, און וואו ער האָט אים געזעהן.

## II.

גיטעלע מיט ר' גדליהס שוועסטער זיינען דאָרטן אין שטוב שבעה אָפּגעזעסן, און אַברהמל דער רב האָט אַהין פון גאַס צוויי מאָל אין טאָג אַ מנין געשלעפט. ער האָט קיין איינציגן מענשן נישט דורכגעלאָזט:

«נישקשה... ר' גדליה האָט ביי אַיף פאַרדינט.»

יידן האָבן געפאַלגט און זיינען געגאַנגען אַהין צו מנין, געזעהן ווי אין שטוב איז פוסט און שטיל, און ווי דאָרטן אין זאַל זיצט גיטעלע לעבן ר' גדליהס שוועסטער אויף דער ערד, קוקט אַראָפּ אויף דער פּאָדלאָגע און שווייגט. ר' גדליהס שוועסטער האָט געוואָלט, אַז גיטעלע זאַל מיט איר פאַרן צו איר קיין אויסלאַנד. ווען קיינער איז דאָ אין שטוב נישט געווען, האָט זי זיצנדיג לעבן גיטעלען אויף דער ערד, געטענהט פאַרן קרוב דעם קאַסיר און פאַר אברהמל דעם רב:

«כ'מיין, וועמען האָט זי דאָ, גיטעלע?... כ'מיין, וואָס וועט זי דאָ זיצן?»

«און אויף אַ שטיקל צייט... אויף אַ שטיקל צייט מעג  
זי דאָך, לכל הפחות, צו מיר צופאָרן.»

דער רב מיטן קאָסיר האָבן דערויף וואָס צו זאָגן נישט  
געהאַט, און די שוועסטער אַליין האָט שוין אין דער  
ערנסטקייט פון איר אייגענעם קול נישט געגלויבט. גיטעלע  
האַט איר קאָפּ נישט אויפגעהויבן, און אין חדר איז  
געווען שטיל, און אַ פוסטקייט פון נאָך אַלעמען האָט זיך  
געקלאַפט צו די ווענט און צום באַלקן און דערמאָנט, אַז  
ר' גדליה איז שוין טויט, און אַז גיטעלע האָט שוין אינ-  
ערגעץ קיין אָרט נישט.

מ'האַט געזוכט אַ קונה אויף ר' גדליהס שטוב און נישט  
געפונען. די מעבל האָט מען אויספאַרקויפט הינטנאַרום,  
אַהן גיטעלעס וויסן, און אַ סטאַליער האָט מען שוין אינם  
טאָג פון אַוועקפאַרן געדונגען און אים געהייסן פונ-  
דרויסן מיט ברעטלאַך די פענסטער פאַרשלאָגן.

געזעגענען זיך זיינען געקומען אברהםל דער רב, דער  
געוועזענער קאָסיר מיט זיין ווייב, ליבקע די רביצין, און  
נאָך עפעס אַן אַלטע קרעכצנדיגע יידענע, אַן אַלמנה, וואָס  
פלעגט ביי גיטעלען נעמען אַלע פרייטאָג אַ חלה צוליב  
אַן אַרעמען שוסטער, אַ מטופל. זי האָט איצט מער ווי  
תמיד געהאַלטן אין איין זיפצן, אַטדי יידענע, און איבער  
עפעס נישט אויפגעהערט דערציילן וועגן איר עלטערער  
געשטאָרענער טאכטער:

«האַט זי זיך געהאַלטן אין איין בעטן ביים רבנו של  
עולם: רבנו של עולם, וואָס טויג דיר מייַן טאכטער? נעם  
בעסער מיך...»

גיטעלע איז געווען צופיל אָנגעפעלצט און צופיל פאַר-  
בונדן, אַזוי אַז מ'האַט איר פנים נישט אַרויסגעזעהן. זי  
האַט אויסגעזעהן, ווי פאַרשטיינערט, געזעסן אויף איין  
אָרט און נישט גערעדט. פון שטוב איז זי אַרויסגעגאַנגען

צולעצט. נאָר בשעת זי האָט זיך אויפן שליטן געוואָלט אַרויפּוועצן, איז מיט איר עפעס געשעהן. דער קאָפּ האָט זיך איר פאַרדרייט, און געדוכט האָט זיך, אַז זי פאַלט אום. מ'האָט זי געוואָלט אונטערהאַלטן און אויפן שליטן אַוועקוועצן, נאָר זי האָט זיך נישט געלאָזט און זיך באַפרייט, אַרויפּגעאַנגען נאָכאַמאָל אויף די טרעפלאַך און געגעבן אַ קוש די מזווה.

און אין שטאָט האָט מען נאָך דערציילט, אַז וועלוול בורנעס איז אין יענעם טאָג אויפן וואַקזאַל געווען, אַז ער איז דאָרטן צו גיטעלען צוגעאַנגען און איר געזאָגט:

«זייט געזונט, האָט ער איר געזאָגט.»

און זי, גיטעלע, האָט זיך אויפּגעשטעלט פונם בענקל, וואָס אין צווייטן קלאַס, און האָט אים געענטפערט:

«גאָט קאָן אים נאָך העלפן, האָט זי אים געענטפערט.»

אינם לעצטן וואַרעמען שבת, וואָס פאַר פּסח, זיינען אַ שטיק פינף אָרטיגע שניידערינגען געאַנגען מיט דער פריש אויסגעטרעטענער סטעזשקע, וואָס אַראָפּ דעם שטעטל. זיי זיינען געווען צופרידן פון דער בלאָטע, וואָס טריקנט, און פון דער פּסחדיגער רוה, וואָס איז שוין נאָהענט, זיך געווערטלט און נישט דורכגעלאָזט פונד ווייטנס קיין איינציגע אויסגערעהטע דינסטמיידל.

ס'איז זיי געפעלן געוואָרן דער גאַניק פון ר' גדליהס פאַרלאָזטער שטוב, האָבן זיי זיך אויף אים געשטעלט וואַרעמען קעגן דער זון, זיך סוף-כל-סוף גענומען ראַנגלען און אומגערן אויסגעוועצט אַ פאַר שויבן פון די פאַרנטיגע פענסטער.

דאָס האָט דערזעהן אַן עלטערער ייד, אַ שטאָטבעל-הבית, וואָס איז פאַרביי צו מנחה געאַנגען. ער האָט זיך אַפּגעשטעלט און האָט אויף די שניידערינגען אַנגעשריען:

«אַראָפּט, שקצים, פון גאַניק... אַ רוח אין אייערע  
ביינער, קיין דרף-ארץ האָט עס נישט.»

די שניידעריונגען האָבן געפּאָלגט און זיינען פון גאַניק  
אַראָפּ. און די שויבן זיינען שוין אַזוי אויסגעשלאָגן גע-  
בליבן און האָבן בלינדערהייט דערמאַנט אָן פּאַרשטאַט  
פון ווייטן כּרף און אָן ר' גדליהם טאַכטער, וואָס איז  
אַהער נאָכן פּאַטערס טויט אַפילו אַ קוק טאָן נישט אַראָפּ-  
געקומען. יידן האָבן אויף איר געקוקט, אויף אַטדער  
שטוב, וואָס שטייט פּוסט און האָט קיין יורש נישט:

«טאַקע געשטאַרבן ר' גדליה, אַ? נישטאַ.»

און אברהםל דער רב האָט ערגעץ קהלשע געלט דער-  
טאַפּט און דערפאַר געבויט אַ שטיבל אויף זיין קבר.  
שטאַטבעלי-בתים האָבן געפונען, אַז ס'איז קרום. האָט  
ער זיך מיט זיי געקריגט און איז געבליבן ביי זיינעם:

«נישקשה, נישקשה... שיין אַזוי: ר' גדליה האָט גע-  
לאָזט קהל דרייצנהונדערט רובל, און קהל שטעלט אים אַ  
שטיבל אויפן קבר; איינס מיטן צווייטן קער זיך נישט אָן.»

ער איז דענסטמאַל גאַנצע טעג פון שטוב נישט אויס-  
געגאַנגען און האָט געלערנט משניות. ווען די שטיבל  
איז אויפן קבר פאַרטיג געוואָרן, האָט ער שוין געהאַלטן  
ביי אַ סיום, אַרויפגעגאַנגען אויפן בית-עולם מיט אַ פּאַר  
מנינים יידן און האָט אויף ר' גדליהם קבר די לעצטע  
פּרקים מסיים געווען און קדיש אָפּגעזאָגט. אין דער אַלטער  
אַסאַטענער קלויז האָט זיך אין יענעם פריהמאַרגן לענגער,  
ווי אַלעמאַל, די צוועלפּאַזייגערדיגע שעה געצויגן, און  
אברהםל דער רב איז דאָרטן מיט די צוריקגעקומענע פּאַר  
מנינים יידן געשטאַנען. מ'האַט געהאַט פּאַרשטע הער-  
צער און גענומען אַ קאַפּ בראַנפן פאַר ר' גדליהם עליית-  
נשמה.

אין קלויז איז געווען וואָכעדיג און שטיל. דער ערשטער פסחדיגער שטויב איז געלעגן אויף די שטענדערס און אויף די בענק, און דער שמש האָט שוין געהאַט געגעסן אָנבייסן ערגעצוואו ביי זיך אינדערהיים. מ'האַט געשמועסט וועגן דעם ווייסן העמד, וואָס ר' גדליה האָט זיך געהייסן אָנטאָן פאַרן טויט:

«איז אַ סברה, אַז די העמד איז אים געבליבן בירושה פון זיינעם אָן עלטערעלטערזיידן.»

דער רב האָט געהאַלטן דעם קעלישעק בראָנפן אין האַנט און האָט דערציילט דעם עולם וועגן ר' גדליהן ז"ל: «איז דאָס געווען... שוין גאָר ביים לעצט איז דאָס גע-ווען. טוט ער צו מיר אַ זאָג: אברהמל, טוט ער מיר אַ זאָג. — וואָס וויינסטו? ... נאָר איינער, ווען איך פיל, אַז איך לאָז עמיצן איבער נאָך זיך, וואָלט איך געגאַנגען אַהין, ווי צום טאַנץ.»

דער עולם האָט געהערט און געשוויגן, און נאָר איינער אַ ייד, אַ פּועל בטל, אָן איבערגעשראַקענער, אָן אויס-געדאַרטער און אַ חניפהניק, האָט זיך צוגערוקט צו עמיצן הינטנאַרום און נאַריש געשמייכלט פונם אויסגע-טרונקענעם קעלישעק בראָנפן. ער האָט געוואָלט מרמוז זיין אויף די בחורים, וואָס מירל האָט פון תמיד אָן איבערן שטעטל נאָכגעשלעפט נאָך זיך, און אויף דעם, וואָס זי איז נאָך זיין טויט אַהער נישט אַראָפּגעקומען, און האָט אַ שכל אויפגעטאַן:

«ר' גדליה האָט זי, אפנים, געקענט, די טאַכטער זיינע, אַ? ער האָט, אפנים, געוואוסט, ווער זי איז.»

אַקאָרשט אויף די אַנדערע טעג פסח זיינען פון דער גובערניעשטאַט צו טאַראַבייען אין דאָרף די קינדער גע-קומען, און העלערס חבר, דער פּאַליטעכניק, איז אויף מיט זיי געווען. ער האָט זיך דאָרטן באַגעגנט מיט דער

אַקושאַרקע שאַץ, וואָס האָט שוין ביי דער צוקערפאַבריק געוואוינט, און האָט איר אין העלערס נאָמען דערציילט, אין וואָס מירלס חולאת איז באַשטאַנען דאָרטן אין שטאָט, בשעת ר' גדליה איז דאָ אויפן טויטנבעט געלעגן.

ביי אברהם משה בורנעס אין שטוב איז מען דענסטמאָל געוואָרן געוואָרן, אַז מירל וואוינט שוין נישט מיטן מאָן נאָר באַזונדער, אין איין האָטעל מיט דער אַקושאַרקעס באַקאַנטן, הערצן; אַז זי איז עפעס יאָ געגאָט און נישט געגאָט; אַז זי לאָזט צו זיך קיינעם פון איר מאַנס קרובים נישט צו, אַחוץ איינעם אַ געשוועסטערקינד זיינעם, וואָס איז נאָך אַ בחור און האָט, זאָגט מען, שטאַרקרייכע גע- שעפטן. אין אַ זונטאָגדיגן בייטאָג האָט מען דאָרטן אין עסזימער געהאַט אָנגעהייבן וועגן דעם צו ריידן:

«וואָס האָט מען, וואָס צו קלערן? וועלוול מעג אַוודאי דאַנקען און לויבן גאט, וואָס ער איז ניצול געוואָרן.»

נאָר וועלוול איז פלוצים אָנגעקומען אַהין פונם פאָטערס קאַבינעט, איז מען מיטאַמאָל שטיל געבליבן, זיך דערפילט שלעכט און אים אין פנים נישט געקענט קוקן. ביידע מיידלאַך האָבן זיך איינציגווייז פון עסזימער אַרויס- געגליטשט, און נאָר די מוטער האָט זיך דאָרטן באַקוועמער און מיט אַלע פיר אויף דער קאַנאַפע אַרויפגעזעצט.

ס'איז געוואָרן שטיל.

«וועלוול, האָט די מוטער געפרעגט, ווען וועט שוין אַמאָל נעמען אַן עק, וועלוול? ... ווען וועט שוין אַמאָל קומען די גוטע שעה?»

וועלוול האָט זיך צו איר מיט אַ פאַרקרימטן פנים אַ בייג

געטאָן:

«אָ? ...»

און באַלד האָט ער זיך פרוגודיג אַוועקגעדרייט צום פענס- טער און גענומען אַרויסקוקן אינדרויסן. ער האָט נישט

געוואוסט, וואָס מ'וויל פון אים און וואָס מען דולט אים דעם קאָפּ, און האָט געקוקט צו דער שטוב פון ר' גדליהס קרוב, דעם קאַסיר, און צום מעבל, וואָס מ'טראַגט פונדאָרטן אַרויס און מ'לייגט אַרויף אויף די צוויי גרויסע אָנ-געלאָדענע פורן:

« אַט פאַרט שוין ר' גדליהס קרוב אויף אין קרייזשטאָט אַרויס, און קיינער וועט שוין דאָ אין שטעטל נישט בלייבן... »

טעג וועלן זיך שוין דאָ אין שטעטל ציהען אַזעלכע לאַנגע, הייסע און זומערדיג נודע. אין שטעטל וועט זיין פוסט, און קיין דרף-ארץ וועט שוין נישט זיין, פאַר וועמען דאָ צו האָבן. און ער, וועלוול בורנעס... יא, די נייע דרייהונדערט דעסיאַטין שוואַרצע ערד, וואָס מ'לייגט אים פאַר אַרום מיראַטאָוס טייך:

« ער וואָלט זיי באַדאַרפט נעמען אין אַרענדע, אַטדי נייע דרייהונדערט דעסיאַטין. »

### III.

פונם קרומען סטודענט ליפקיסן איז באַלד נאָך שבועות אַנגעקומען אַ בריוו:

ער האָט זיך געמאַכט אַן אַפּעראַציע אויפן פוס, און די אַפּעראַציע איז געלונגען.

פרייטאָגצונאַכטס נאָכן דאווען האָט מען וועגן דעם גערעדט אין אַסאַטענער קלויז:

« וואָס זשע, ס'איז אַ ניס? ... נאָר די אַדערן זיינען ביי אים געווען צונויפגעצויגן, און ס'איז אַ סברה, ער זאָל אָנהייבן גיין גלייך, ווי אַלע מענשן. »

מ'איז דאָרטן אויף געשטאַנען אַרום אַ מזרח-בעל-הבית, וואָס איז אַקאַרשט פאַרנאַכט פון גופערניעשטאָט אָנ-

געקומען, און געהערט, ווי ער דערציילט וועגן די זיידענאָווסקיס, וואָס וואוינען דאָרטן אין פּאַרשטאָט, און וועגן זייערן אַ קרוב, מיט וועמען ער אליין האָט דאָרטן גערעדט:

« זי וואוינט נאָך אַלץ אין האָטעל, מירל, און ס'איז אַ ליגן, וואָס מ'זאָגט, אַז דער מאַן אירער האָט זי כלומרשט געגט. »

און נאָכדעם האָט זיך שוין דאָ אין שטעטל אַזוי לאַנג-ווייליג די זומערדיגע וואָך געצויגן, און געקומען איז איינער אַ פרייטאָג, אַ פאַרנער און אַ נודנער, ווי די איינציגע אויסגעליידיגטע גוישע פּור, וואָס איז פון גאַנץ פריה אין פּוסטן מאַרק פאַרבליבן.

אַרום צוועלף אַזייגער בייטאָג האָט זיך נאָך געדענקט, וויפיל ווייבער האָבן זיך מיט זונאויפגאַנג אַרום עטליכע פּורן מיט גרינס געריסן, און דורך אָפּענע טיר און פּענ-סטער האָבן זיך נאָך פּונערגעץ אַרויסגעשפּאַרט גיכע פאַרשפּעטיגטע קלעפּ, וואָס פאַלן אויפן פישברעטל, און זיינען אויסגעמישט געוואָרן מיט די ווערטער, וואָס איין שכנה האָט צו דער צווייטער אין שטוב אַריינגעשריען. אַ ייד אַ קרעמער האָט עמיצן אויפגיך אַ גמילות-חסד אָפּ-געטראָגן, און דער פּראָוויזאָרגעהילף סאַפּיאַן האָט זיך פּונ-ערגעץ צו זיך אין אַפּטייק אומגעקערט, נישט געקענט פאַרליידן דעם רויך, וואָס שלאָגט שווער און נידעריג פון די קוימענס, און איז געווען ברוגז אויפן שטעטל:

« ווייסט זיי דער רוח, מיט וואָספאַר אַן אומריינעם מיסט זיי הייצן דאָרטן אויף טשאַלנט. »

פלוצים האָבן זיך דערהערט קלאַנגען פון אַ פאַר פּרעמדע וועגגלעקער, און אַ פּרישגעקומענער וואָקנאַלבעל-עגלה האָט זיך מיטאַמאַל געטאָן אַ לאַז אַראָפּ איבערן שטעטל, איבערגעשראַקן אַ האַן מיט עטליכע הינער, זיך פאַר-

קערעוועט און איז שטיין געבליבן פאר די טרעפלאך פון  
אברהמל דעם רבס שטוב.

ס'איז געווען אזוי מאַדנע:

אויף דער פור איז איינעאליין געזעסן מירל הורוויץ,  
דער קאָפּ מיטן שטרויענעם היטעלע אין ווייסן טול פאר-  
בונדן, און אליין האָט זי צוגעשאַקלט מיטן קאָפּ און  
פריינטליך געשמייכלט צו דער אַקעגנקומענדיגער רביצן  
ליבקע.

ליבקע די רביצן האָט זי געחנפעט נאָר לפנים:

«וואָספאַר אַ שאלה? ... די מיידעלע אירע, חנקען,  
וועט זי איבערנעמען צו זיך אין שלאָפצימער, און מירל  
וועט קענען זיין טאַקע דאָרטן אין חנקעס חדר.»  
און זי איז מיט איר האַנט ביי האַנט אין שטוב אַרייַן-  
געגאַנגען, נישט אויפגעהערט צו שמייכלען און האָט עס  
אַנגענומען פאַר אַן אמת:

«יאָ, זי האָט פריהער געוואוסט, אַז זי וועט דאָ קענען  
וואוינען אַ פאַר וואָכן, יעדנפאַלס נישט מער ווי אַ פאַר  
וואָכן.»

שבת בייטאָג האָבן זיך אויסגעפּוצטע מיידלאַך פּונם  
שפּאַציר אומגעקערט, אַנגעלייגט וועג און בכיוון דורכ-  
געגאַנגען די זייטיגע הינטערגעסל, וואָס שפיגלט זיך  
אינגאַנצן אין אברהמל דעם רבס שטוב.

אין געסל איז געווען אויפגעראַמט און שטיל. הייזער  
האָבן פון זיך שבתדיגע שאַטנס אַפּגעוואָרפן און זיך  
איבערגענומען:

«מיין שאַטן איז גרעסער.»

«און מייער נאָך גרעסער.»

דורך דער אַפּענער טיר האָט זיך אַרויסגעשפּאַרט דער  
נאַריש ברענענדיגער ניגון, מיט וועלכן אברהמל דער רב

האַט געלערנט. אויף די טרעפלאך האָט אין רויטן פאַריק  
געגענעצט ליבקע די רביצן, געהאַט אַ פאַרשלאָפּענעם  
פנים און, ניט אומקונדיג זיך, גערעדט אין שטוב אַריין  
צו איר עלפיאַריגער מיידעלע:

« חנקע, ווייז נאָר אַהער די אויבסן, חנקע! דאָרטן אין  
שראַנק אין אַ טעלער, חנקע!»

און לעבן איר איז געזעסן מירל, געקוקט אומעטיג אויפן  
געסל, און דער קאָפּ איז ביי איר אויף די הענט געווען  
אונטערגעשפאַרט.

«יאָ, האָט זי געזאָגט, איר, מירלען, טוט שוין געוויס  
באַנג, וואָס אפילו ער, זייער געוועזענער קאַסיר, דער  
קרוב, האָט זיך שוין אויף פונדאַנען אין קרייזשטאָט  
אַרויסגעקליבן.»

אין שטעטל האָט מען געוואוסט, אַז עפעס אַ סקאַנדאַל  
איז דאָרטן אין קאָרידאָר פון האָטעל צווישן איר מיט איר  
מאָן פאַרגעקומען, און פון דער גובערניעשטאָט האָט זי  
געמוזט אַנטלויפן.

ער, נתן העלער, מיט וועמען זי האָט זיך אַמאָל דאָ אין  
שטעטל אַרומגעשלעפּט, האָט שוין צו יענער צייט זיין  
גאַנצע ירושה ביים קאָפּיקעבלעטל געהאַט געפטרט. ער  
האַט שוין פאַר זעכציג רובל אַ חודש געדינט ערגעץ אין  
דער היגער געגנט און האָט שוין ווידער גערעדט אויף  
איר אַלדאָס ביז. איינמאָל האָט ער דאָרטן דעם פּאַטאַ-  
גראַף רויזענבוים דערטאַפּט און האָט אים באַוויזן שוין  
גאָר אַ מיאוסן צעטעלע, וואָס מירל האָט אים ווינטער  
דורך אַ שטאָטשליח צוגעשיקט. און דער פּאַטאַגראַף  
רויזענבוים, אַ קרעפטיג דאַרער יונג מיט אַן אָפּגעברענט  
פאַרגוישטן פנים און מיט אַ ברייט אויסגענייהטער העמד,  
האַט זיך נאָכדעם אַהער אַהיים אומגעקערט און האָט דאָ

אַלע פאַרנאַכט געקיצלט דעם אָנגעברוגטן סאַפּיאַנען  
אונטער ביידע פאַכוועס.

«מ'קען דאָך נישט וויסן, פון וועמען מירל האָט גע-  
טראָגן... סאַפּיאַנטשיק!...»

איינמאָל, אינמיטן העלן טאָג, איז צו איר פּלוצים פון  
דער גובערניעשטאָט מאָנטשיק אַראָפּגעקומען און האָט זיך  
דאָ אָפּגעזאַמט נישט מער ווי פון איין צוג צום צווייטן.  
אין שטעטל איז מען באַלד געוואָר געוואָרן, אַז כאָטש  
ער, מאָנטשיק אַליין, איז שוין צו מירלען לחלוטין נישט  
גלייכגילטיג, איז ער דאָך איצט אַהער אַראָפּגעקומען נישט  
צוליב זיך, נאָר צוליב איר מאַן, זיין געשוועסטערקינד,  
וואָס בעט, זי זאָל זיך צו אים אומקערן; אַז ער, מאָנטשיק,  
איז אַ רייכער בחור, און אַז בכלל:

«ער איז, זאָגט מען, בכלל, אַ לייטישער מענש, אַטדער  
מאָנטשיק.»

ליבקע די רביצן איז געשטאַנען הינטער דער טיר,  
בשעת מאָנטשיק האָט מיט מירלען אין אַ באַזונדער חדר  
גערעדט. זי האָט געהערט, ווי מירל האָט אים דאָרטן  
קאָטעגאָריש געענטפּערט.

«ס'וועט קיינמאָל נישט זיין... איר הערט, מאָנטשיק?..  
קיינמאָל!»

און נאָכדעם זיינען זיי שוין ביידע געזעסן אין עס-  
צימער. מאָנטשיק איז געווען פאַרטראָגן, געקוקט פאַר זיך  
מיט גרויסע אויסגעגלאַטשטע אויגן און האָט עטליכע מאָל  
מיט דער האַנט אַוועקגעמאַכט:

«מער רעדט ער נישט... קיין איינציג וואָרט וועט ער  
וועגן דעם מער נישט זאָגן.»

ביי מירלען אין די אויגן האָט געברענט דער אומעטיגער,  
טיף טרוימענדיגער פייערל; איר פנים איז געווען פאַר-

פלאַמט, און געביסן האָט זי די אונטערשטע ליפּ. זי האָט זיך פּלוצים דערמאַנט, אַז מאָנטשיק איז אַכטצן שעה מיט דער באַן געפּאַרן, נישט געגלויבט, אַז ער איז נישט הונגעריג, און גענומען שמייכלען, און אַליין דאָ ביים טיש פּונזיינעטוועגן אייער געפּרעגלט.

ליבקע די רביצן האָט שוין טאַקע דענסטמאַל דערוויזן, אַז זי קען נאָך מיט וועלטליכע מענשן פּאַרברענגען. זי איז געזעסן לייטיש ביים טיש און האָט געפּרעגט ביי מאָנטשיקן אויפן לשון, וואָס מ'רעדט אין וואַרשע:  
 «זיי זיינען גאָר קיין בעלן נישט אויסקוקן אונזער שטעטל?»

און מאָנטשיק האָט זיך צעטראָגענערהייט פון בענקל אויפגעכאַפט און האָט אויף מירלען אַ קוק געטאַן:  
 «יאָ, געוויס... דאָס ערשטע מאָל אין לעבן זעהט ער דאָך איצט אַ יידעשע שטעטל.»

אין שטעטל איז מען געשטאַנען ביי די טירן און גע-  
 קוקט, ווי ער מיט מירלען גייען ביידע איבער דער גאַס:  
 ער – אין אַ נייעם ליכטיגן אָנצוג מיט גרויסשטעטיגע  
 בלאַנקווייסע קראַגן און מאַנזשעטן, און זי – אין אַ לייכטן,  
 ווייסן און גלאַט אויפגענייהטן קלייד און אָהן אַ שאַרף  
 אויפן קאַפּ. זי האָט אים פּונווייטנס אָנגעוויזן אויף אברהם  
 משה בורנעסעס וואוינונג, אים צוגעפירט צו איר פּאַטערס  
 פּוסטער שטוב און אים באַוויזן:

«אַטדאָס איז געווען מיין צימער.»

אויפן גאַניק האָבן זיי זיך אָפּגעשטעלט און האָבן ביידע  
 דורך די אויסגעשלאָגענע שויבן אינווייניג די קעפּ אַרייַן-  
 גערוקט. מירל האָט אויפגעהויבן ביידע הענט אַרויף צו-  
 ליב אַ קעמעלע, וואָס האָט זיך פון אירע האַר אָנגעהייבן  
 אַרויסגליטשן. דער קעמל איז דאָך אויף דער ערד אַראָפּ-

געפאלן. און ווען מאָנטשיק האָט אים איר דערלאָנגט, האָט זי אים אַזוי פאַמעליך פון זיין האַנט גענומען; זיי זיינען אַ וויילע אַזוי געשטאַנען און שמייכלדיג איינער דעם צווייטן אין פנים געקוקט.

ס'האָט אָנגעהייבן נאַכט צו ווערן, און זי האָט זיך מיט אים נאָך אַלץ צווישן די געסלאַך אַרומגעפירט. ס'איז גע-וואָרן קיל. מאָנטשיק האָט געזאָגט:

«ס'איז מאָדנע אומעטיג... פון אינגאַנצן, פון אינגאַנצן איז שוין אַזוי אומעטיג, און דאָך... ווער ווייס? אפשר איז שוין צוליב דער איצטיגער מינוט אַליין געווען פדאי, וואָס ער, מאָנטשיק, לעבט שוין זעקסאונצוואַנציג יאָר אויף דער וועלט.»

און מירל האָט אויף אים אַ קוק געטאָן און האָט אים אויסגעשטרעקט די קאַלטע פינגער פון איר לינקער האַנט, ער זאָל זיי אַ דריק טאָן.

ס'איז שוין געווען אינגאַנצן פינסטער און זומערדיג קיל. איבערן רבס הינטערגעסל איז אַרויסגעשוואומען אַ יונגע לבנה, אַ פרישע, אַ קיילעכדיגע און אַ בלאַסע-מיידלאַך האָבן דאָרטן מער, ווי אַלע אָוונט, אַרומגע-שפאַצירט, און דער וואַקזאַלבעל-עגלה איז שוין דאָרטן פאַרן רבס אָפּענער טיר געשטאַנען, יענער זעלבער וואַקזאַלבעל-עגלה, מיט וועמען מאָנטשיק איז אַקאָרשט צוריק מיט עטליכע שעה אַהער אין שטאָט געקומען. און די רביצן האָט נאָך דאָרטן אין שטוב דעם לאָמפ אויפן פענסטער אַוועקגעשטעלט און האָט דערמיט נאָך גרעסער דעם יום-טוב אין געסל געמאַכט.

מירל האָט אויפגיף מאָנטשיקס האַנטרענצל פאַרפאַקט. «מאָנטשיק, טוט אַ קוק... ס'איז, דוכט זיך, אַייער האַנטאַך, מאָנטשיק?»

מאָנטשיק איז געווען צעטראָגן און האָט קוים געהערט.  
וואָס מ'רעדט צו אים. פון דער תלמוד-תורה זיינען צו  
אים צוויי יונגעלייט נאָך אַ נדבה געקומען. האָט ער פינף  
גילדענע מטבעות אַרויסגענומען און האָט אַ פאַר פרעגנ-  
דיגע אויגן אויף מירלען אָנגעשטעלט. ער האָט געמיינט.  
אַז ס'איז קאַרג.

מירל האָט אים אויפגיף פון שטוב אַרויספאַגלייט און  
מורא געהאַט. ער זאָל דעם צוג נישט אָנווערן.

«ער האָט נישט באַדאַרפט אַהער קומען. האָט זי גע-  
זאָגט. איר טוט ער איצט אַזוי מאַדנע וויי. מאָנטשיק.  
אַטדאָ ביים האַרץ טוט ער איר וויי. נאָך אַביסל, און  
זי וועט זיין פֿעהיג צו טאָן אַ נאַרעשקייט און וועט אים  
אוועקפאַרן נישט לאָזן.»

זי האָט אים פאַר ביידע הענט געהענטער צו דער פור  
צוגעפירט. געבליבן דאָרטן שטיין מיט ליבקע דער רביצן  
און געקוקט. ווי דער בעל-עגלה צעשמייסט מיטאַמאָל די  
פערד. פאַרקערעוועט מיטאַמאָל. ווי אויף איבערצוקערן.  
און שמייסט געשווינט אוועק מיטן וועג צום וואַקזאַל.

«מאָרגן, האָט זי געזאָגט. וועט ער שוין זיין אינ-  
דערהיים. אַזויפיל געשעפטן האָט ער דאָרטן... גלייכער  
אַזוי.»

און זי האָט נאָך אַ וויילע געקוקט אַהין, וואו די פור  
איז פאַרשוואונדן. און, אפנים, געטראַכט וועגן דעם, וואָס  
ס'איז גלייכער אַזוי.

אויפן דריטן טאָג נאָך מאָנטשיקס אוועקפאַרן זיינען איר  
פון פאַרשטאַט מיטאַמאָל צוויי טעלעגראַמעס אָנגעקומען.  
די טעלעגראַמעס האָבן פאַרחתמעטערהייט דערציילט  
וועגן דעם, וואָס מאָנטשיק איז שוין ווידער ביי זיך אינ-  
דערהיים. געדענקט דאָרטן לאַנג דעם טאָג, וואָס ער האָט  
מיט איר דאָ פאַרבראַכט, און אַרבעט שוין ווידער אין די

בענק און אויף דער בירזשע; וועגן דעם, וואָס שמואליק איז שוין דאָרטן, ביי אים אינדערהיים, געווען און אויס- געהערט דעם קאָטעגאָרישן ענטפער, וואָס זי האָט אים דורך מאָנטשיקן איבערגעגעבן. ליבקע די רביצן האָט שוין אזוי שטאַרק געוואָלט וויסן, וואָס אין אָטדי טעלע- גראַמעס שטייט. און מירל האָט נאָר אַ קוק געגעבן, פונ- וואַנען די טעלעגראַמעס גייען, און האָט זיי פאַרחתמעטער- הייט צוריק דעם פּאָסטטרעגער אָפּגעגעבן:

« זאָל מען ענטפערן, האָט זי אים געזאָגט, אַז זי האָט זיי נישט געוואָלט אָפּנעמען, די טעלעגראַמעס; פשוט, אַז זי האָט זיי נישט געוואָלט אָפּנעמען. »

און אַליין איז זי נאָך דאָ אין שטעטל געבליבן און האָט געגעסן קעסט ביי דער רביצן ליבקען. מ'האָט איר נאָכ- געקוקט, בשעת זי איז אַלע טאָג אין פּאָסט געגאַנגען און האָט עמיצן פונדאָרטן פיל טעלעגראַמעס מיט בריוו גע- שיקט, עפעס אַ מענש, וואָס האָט איבערגעזען קיין היים נישט. און אַ שם האָט זי שוין אויף דעם אמתן אַדאנק נתן העלער, וואָס הערט נישט אויף צו ריידן אויף איר איבער דער גאַנצער געגנט. סאַפּיאַן דער פּראָוויזאָרגעהילף האָט זי געזעהן דורכגיין, בשעת ער איז געשטאַנען ביי זיך אין אָפּטייק און האָט מיט אַן ערנסטן פנים אָנגעטאָן פּאַפּירלאַך אויף די באַשטעלטע רעצעפטן; ער האָט וועגן איר גערעדט פאַר אַ קונה אַן אינטעליגענט:

« אָט זאָל מען זיין אזויפיל גוט און זי אָנקוקן... לידיג- גייערס מעגן זיך אַראָפּנעמען אַ מוסר. און בכלל, עמי- צער קען אים בכלל זאָגן, צוליב וואָס אַזאַ פאַרשוין דרייט זיך נאָך אַרום אויף דער וועלט? »

און פשוטע יידן, אָהן היטלען, האָבן געהערט און גע- שוויגן: זיי האָבן אַ וויילע פאַרגעסן אָן די קינדער, וואָס זיינען ביי זיי אינדערהיים חרוב, און געהאַט דרף-אָרץ

פאַר אים, סאַפּיאַנען, וואָס פאַרשפּרייט אַרום זיך דעם אפטייקריח, באַטראַכט ערנסט די רעצעפטן, איידער ער לאַזט זיי פון די הענט אַרויס, און קען קיין ליידגייערע נישט פאַרליידן.

## IV.

מירל האָט אויף אירע טעלעגראַמעס און בריוו קיין ענטפער נישט באַקומען.

זי האָט איינעאַליין אַרומגעבלאָנקעט איבערן שטעטל און איז געוואָרן אומעטיגער און געפאַלענער פון טאָג צו טאָג.

מענשן האָבן זיך דאָ פון איר אָפן דערווייטערט, קיין כבוד איז זי דאָ דאָך שוין קיינעם נישט געווען; און זי האָט עס געוואוסט און האָט וועגן דעם קיינמאָל נישט גערעדט. נאָר איינמאָל אינאַוונט, ווען זי האָט זיך אַ שטאַרק אומעטיגע לענגער, ווי אַלעמאָל, איבער דער פאַרנטיגער גאַס אַרומגעדרייט, האָט זי אָפּגעשטעלט אברהם משה בורנעסעס ביידע מיידלאַך, זיך ביי זיי נאָכגעפרעגט אויף יעדן פון זייער משפּחה און געמאַכט מיט זיי אַ שמועס וועגן וועלווען, וואָס האָט איבער איר אויפגעהערט פון זיין פּולוואַריק אַהיים צו קומען:

«ס'איז שוין פשוט שווער צו פאַרשטיין, פאַרוואָס וועלוול באַהאַלט זיך אויס פון איר. סיי וויסני ווייס זי, אַז ער איז איר דער בעסטער גוטער פריינט, זי ווייס אפילו, אַז ער איז בכיוון געפאַרן אויפן וואַקזאַל, זיך מיט איר געזעגענען.»

און אַ צווייטן מאָל האָט זי זיך מיט בורנעסעס מיידלאַך באגעגנט, זיך מיט זיי פריינטליך געגריסט און געפרעגט:

«זיי וואָלטן נישט חשק געהאַט באַשטעלן אויפּמאַרן אַ בעל־עגלה און זיך דורכפאַרן אַזוי זיך, אַ וויאַרסט אכט - צעהן פון שטעטל?»

געווען איז דאָס אין אַ הייסן זונטאָג אַרום דריי אַזייגער בייטאָג, ווען וועלוולס מוטער איז נאָרוואָס צוליב איר אַסטמאַפעלער קיין אויסלאַנד געווען אָפּגעפאַרן, און לעבן בורנעסעס גאַניק איז נאָך געשטאַנען די פּור פון פּולוואַריק, וואָס וועלוול איז אין איר צוריק מיט אַ פאַר שעה גע־קומען, זיך מיט דער מוטער געזעגענען.

שטייט זיך דענסטמאַל אַזוי אברהם משה בורנעסעס שטוב מיט דורכויס אָפענע פענסטער, קוקט עטוואָס אומעטיג אויף די יונגע בוימלאַך, וואָס וואַקסן פאַר איר אין איין שורה, און טרייסט זיך:

«ביי יעדן אויפגעקומענעם גביר זיינען שוין, אַפּנים, יונג און קליין די בוימלאַך, וואָס פאַר די פענסטער.»

אין די חדרים איז שטיל און קיל. ס'הערט זיך, ווי נאָגנדיג און שטיל ס'רוישן אינדרויסן די בלעטלאַך, און ס'פילט זיך, אַז די בעל־הביתטע איז נאָרוואָס אויף אַ היפשער צייט אַוועקגעפאַרן; אַז די שטוב וועלן איצט פירן ביידע מיידלאַך, וואָס געדענקען נישט, וואוהין זיי לייגן אַוועק די שליסעלאַך, און דערפאַר וועט דאָ שוין זיין פרייליכער און פרייער, ווי תמיד, און געסט וועלן זיך ביי די קינדער ביז שפעט אינדערנאַכט פאַרויצן, און אַז אַ קליין קינד וועט זיך עפעס אַיינשפאַרן און וועט וויינען, וועט שוין נישט זיין, ווער ס'זאָל אויף דעם אָנ־שרייען, און מ'וועט דעם מוזן געבן פינף קאָפּיקעס, ס'זאל שווייגן.

ביי זיך אין קאַזינעט איז אברהם משה בורנעס אַרומ־געגאַנגען, געבלאָזן פאַפּיראַסנרויף, געהאַט, ווי שטענדיג, אַ פאַרקנייטשטן שטערן מיט אַן עס־הארציש אומעטיגן

פנים. און אַקעגן אים לעבן שרייבטיש איז געשטאַנען וועלוול, געהאַלטן דעם פלאַן פון די נייע דרייהונדערט דעסיאַטין ערד, וואָס ער האָט נישטלאַנג אָפּגעדונגען, און זיך מיישב געווען, וואָס אויף אַטדער נייער ערד צו פאַרזייען:

«אַטדאָ אַראָפּ ביי דער בערע, וואָלט אפשר גלייכער געווען צו פאַרזייען פּראָסע?»

פלוצים קומט אַריין די עלטערע מיידל און דערציילט, אז מירל איז דאָ אין שטוב און זיצט דאָרטן, אין דער קליינער זאַל. די מיידל פילט זיך אַזוי שולדיג און פאַר-ענטפערט זיך:

«א משל... ווי האָט מען געקענט זיין אַזוי גראָב? ... אז יענע הייבט אָן אַריינצוקוקן פונדרויסן דורך די אָפּענע פענסטער און פרעגט: מ'קען צו אַיך אַריינגיין? פרעגט זי.»

די מיידל איז באַלד צוריק אין זאַל אַוועק און איבער-געלאָזט דאָ דעם פּאָטער מיטן זון אין אַזאַ מיאוסער לאַגע, אַז זיי האָבן איינער דעם צווייטן אין פנים אַריין נישט געקענט קוקן. ס'האָט זיך געדוכט: אַט-אַט עפנט מירל די טיר און שטעלט אַהער אין קאַבינעט אַ פוס אַריין. וועלוול איז געווען בלאַס און האָט געעטעמט מיט אַזעלכע גיכע און קורצע אַטעמס, גלייך ער האָט נאָרוואָס באַוויזן אַ קונץ און האָט מיטאַמאָל צעהן פוד משא אויפגעהויבן. ער האָט געקוקט דעם פּאָטער אין פנים אַריין און גע-וואַרט, וואָס ער וועט טאָן, נאָר דעם פּאָטערס פנים איז שוין געווען אַזוי פאַרשוואַרצט, פאַררויכערט און פאַר-שטאַלט, קיין שינוי האָט מען שוין אויף אים קיינמאָל באַמערקן נישט געקענט. ער האָט נאָר נאָכמער דעם עס-הארצישן שטערן פאַרקנייטשט און מער רויף פונם מויל געבלאָזן; סוף-כל-סוף האָט ער, דער פּאָטער, זיך

פאַמעליך און אָהן ווערטער דורך דער הינטערטיר פון שטוב אַרויסגערוקט, זיך דאַרטן אויפגעזעצט אויף וועלוולס געשפאַנטער פּור און געהייסן דעם פּורמאַן פּאַרן אין ציגלפאַבריק, וואו ער האָט געשעפט געהאַט.

נאָך אים האָט זיך דורך דערזעלבער הינטערטיר אַרויס- גערוקט וועלוול און אַוועקגעשפּאַנט מיט די הינטערגעסלאַך אין מאַנאַפּאַל, וואו ער האָט געלט באַדאַרפט אויסבייטן. אין זאַל איז מען דערווייל געזעסן און גערעדט וועגן דעם, וואָס אַ גראַמאַפּאַן זינגט אַביסל אונטער דער נאָז און דערעסט באַלד, אַז מ'קען שטאַרבן; וועגן דעם, וואָס דער קליינער זיאַמקע ווייס, ווער טאָלסטאָי איז, נאָר ער שעמט זיך איצט און וויל ניט זאָגן, און וועגן דעם, וואָס די פאַראַרעמטע פּריצה פון דאָרף פּריטשעפּאַ, אַ פּערציג- יאָריגע מויד, איז שוין ווידעראַמאַל פּונזינען אַראָפּ; זי האָט זיך פאַר די לעצטע געלט אַן אַוואַטאַמאַביל געקויפט און זאָגט, אַז ס'וועט זי נעמען דעם היגן גראַפּס בן יחיד.

אַחוץ מירלען מיט וועלוולס שוועסטער איז דאָ אויף די סאַמעטענע שטולן געזעסן דער יונגער קרוב, דער עקסטערן, וואָס לערנט מיט די קינדער העברעאיש, דער אַלמנה פון אַיינפאַרהויזס פּרעמדע קרובה, אַ מיידל, וואָס לערנט אויף צאָנדאַקטער און זעהט אויס נישט קיין שטאַרק גרויסער בר-הבנה, און געשטאַנען איז די גאַנצע צייט שווייגנדיג ביידערזייט דער יונגער נישטלאַנג אַראָפּגע- בראַכטער סטודענט, וואָס האָט געשטאַמט פון די טיפּ- רוסישע גופּערניעס און האָט דאָך קליינערהייט ערגעץ אין אַ ישיבה געלערנט. מירלען האָט ער, דער סטודענט, איצט דעם ערשטן מאָל פּוננאַהענט געזעהן. ער האָט שוין אַבער געוואוסט אַלץ, וואָס מיט איר האָט פּאַסירט, און נישט קענענדיג זי אין פנים, זיך אָפּטמאַל געקריגט פאַר

איר מיט ביידע בורנעסעס מיידלאַך און מיטן פראָוויזאָר-  
געהילף סאַפּיאָן:

« וואָס דערציילן זיי באַבעמעשיות? וועדליג זיי אליין  
מאָלן אים אויס מירלעך. שטעלט זיך אים פאַר, אַז זי איז  
אינטערעסאַנט, און אַז ס'מוז אין איר עפעס זיין. »

איצט האָט אויף אים געווירקט איר יונגער, עטוואָס  
מידער פנים, און גלייכגילטיג איז ער שוין נישט געווען  
צו איר שמייכל, צו דעם, וואָס, זיצנדיג אויפן רויט-  
סאַמעטענעם דיוואַן, האַלט זי דעם קאָפּ הויף אַרונטער-  
געוואָרפן, און צו איר קול, וואָס קלינגט מיט אָפּגעשוואַכטע  
טענער פון אַ מענשן, וואָס האָט פיל איבערגעלעבט און  
איז נאָך אַלץ געבליבן אין עפעס פאַרעקשנט און רעכנט  
זיך נישט מיט קיינעם מיינונג. ער האָט טאַקע דערפאַר  
די גאַנצע צייט געשוויגן און געטראַכט וועגן איר, ווי אַ  
חתן. אַלעמאָל האָט ער פאַרגעסן, אַז דער יונגער קרוב,  
דער עקסטערן, רויכערט נישט, און איז אַלעמאָל צוגע-  
גאַנגען צו אים מיט אַן אויסגעשטרעקטער האַנט און מיט  
אַ מינע פון אַ בעטלער:

« גיט מיר, זייט מזחל, אַ פאַפּיראַס. »

וועלוולס עלטערע שוועסטער האָט די ערשטע דער-  
הערט, ווי די פור פאַרט אָפּ פון שטוב, זיך פאַרגעסן,  
אויסגעצויגן דעם האַלז, ווי אַ הון, בשעת ס'דוכט זיך  
איר, אַז עמיצער גייט איר נאָך אויף די שפיצפינגער, און  
נאַריש אָנגעשטרענגט די אויערן. און מירל האָט גע-  
וואוסט, אַז אין קאַבינעט איז שוין קיינער נישטאָ, און  
צוליב עפעס ביים קרוב, דעם עקסטערן, אַ בליישטיפט מיט  
א שטיקל פאַפּיר געבעטן.

זי האָט, דוכט זיך, מיט אַטדעם שרייבגעצייג גאַרנישט  
געטאַן, געהאַלטן דעם בליישטיפט אין איין האַנט און די  
שטיקל פאַפּיר אין דער צווייטער האַנט, געשמייכלט און

זיך אַוועקגיין געגרייט. און דאָך האָט נאָכדעם וועלוול  
אין טאָש פון זיין פאָרכאַלאַט אָטדי שטיקל פּאַפּיר געפונען.  
ס'איז דערויף מיט מירלס האַנט געווען אָנגעשריבן:

«Ты хороший.»<sup>1</sup>

ער האָט עס געלייענט איבערן גאַנצן וועג אַהיים, עס  
עטליכע טעג אַרומגעטראָגן אין זיין טייסטער צווישן די  
אַסיגנאַציעס און עס צומלעצט באַהאַלטן אין אַ באַזונדער  
שופלעדל, וואָס ביי אים אין פייערקאַסע.

מירלען האָט זיך פאָרט אַיינגעגעבן דאָ אין שטעטל  
איר פּלאַן דורכצופירן.

אין איינעם אַ פּריהמאַרגן האָט זי אומגעריכט באַקומען  
דעם ענטפּער, אויף וועלכן זי האָט די גאַנצע צייט געוואָרט,  
און איז מיט אים אַזוי צופרידן געווען. גייענדיג מיטן  
ענטפּער צוריק פון פּאַסט, האָט זי אָפּגעשטעלט אינמיטן  
גאַס דעם פּראָוויזאָרגעהילף סאַפּיאַנען, אים געזאָגט, אַז  
צו זיין פנים פּאַסן זעהר די נייע ביינערנע ברילן, און  
זיך געשוואַרן, אַז ער באַדארף חתונה האָבן:

«זאָל איר סאַפּיאַן גלויבן, אַז זי מיינט עס באמת: אַ  
פּראָפעסיע האָט ער, וואָס וועט ער זיך אזוי אַיינערזאַליין  
אַרמוואַלגערן?»

ביי סאַפּיאַנען האָבן פון זיך אַליין אָנגעהייבן נערווען  
אונטערשפּרינגען די לינקע זייט נאָז מיט די ליפּן. ער האָט  
וועגן חתונה האָבן אַ באַזונדער מיינונג געהאַט, און טאַקע  
וועגן דעם האָט ער געוואָלט אָנהייבן צו ריידן. נאָר זי  
האָט אים באַלד איבערגעשלאָגן און זיך דערפרעגט, ווען  
ס'פאַלט אויס דער ניינצנטער:

«זי דאַרף עס זעהר נויטיג וויסן... אין איצטיגן חודש  
דער ניינצנטער.»

<sup>1</sup> דו ביסט אַ גוטער.

## V.

דער ניינצנטער איז אויסגעפאלן פונקט אום ראש-חודש  
אב, און פארשטארקט האָט זיך אין אים די היץ פון די  
צופיל ליכטיגע זומערשעהן.

אויפן שטעטל איז די מרה-שחורה פון די נאָהענטע ניין  
טעג געלעגן, זיינען מאַנסבילן געשלאַפן בייטאָן, כדי זיי  
זאָלן זי נישט פילן, און הענער האָבן געקרייט בטעות.  
צי גלאַטאָזוי פון פוסטקייט, און אַ יידענע האָט נישט  
געוואוסט, וואָס דאָס איז אַטדער אומעטיגער געפיל, וואָס  
לאָזט זי רוהיג איר זאָק נישט אַרבעטן און טרייבט זי  
מיט אים פון איר אייגענעם פידאַשעק צום פידאַשעק פון  
איר שכנה.

אַקאַרשט אַרום דריי אַזייגער בייטאָג האָט זיך אַ  
וואָקזאַלבעל-עגלה מיט זיין פור לעבן אַיינפאָרהויז, וואָס  
אין אָנהייב מאַרק, אַפגעשטעלט, און אַראָפגעקראָכן איז  
פון איר אַ וואוקסיגער יונגערמאַן, אַ גלוח, ביי וועמען  
דער האַלז איז מיט וואַטע און מיט פיל וויקלשנורן  
פאַרבונדן געווען.

מ'האָט זיך אין אים אַיינגעקוקט און אים דערקענט:  
«דאָס איז געווען הערץ, דער אַקושאַרקעס באַקאַנטער,  
הערץ.»

מירלען האָט זיך טאַקע סוף-כל-סוף אַיינגעגעבן, ער זאָל  
אַהער אַראָפּקומען.

פון די אַרומיגע הייזער האָט מען געקוקט צו איר אַהין,  
צום גאַניק פון רבס שטוב, וואו זי האָט זיך לעבן ליבקע  
דער רביצן גענודעט. מ'האָט פון איר ליצנות געמאַכט:  
«זי האָט אָבער געוואוסט, ווען אים אַראָפּצוברענגען...  
פונקט צו תשעה-באבצו האָט זי אים געוואוסט אַראָפּ-  
צוברענגען.»

און זי איז נאָך ערגעץ געוואָר געוואָרן. אַז ביי הערצן  
איז אַנגינע. זי האָט דאָ אינם רבס הינטערגעסל דעם  
אָרטיגן פעלדשער אָפגעשטעלט און האָט אים וועגען חולה  
דערציילט:

«ער איז שוין געוויס אַזאַ מענש, וואָס קען גיכער  
שטאַרבן, איידער זיך מודה זיין, אַז אים טוט עפעס וויי.  
נאָר ווען דער פעלדשער גייט איצט צו אים אומגערופן  
אַריין, וואָלט ער זיך שוין אַוודאי געלאָזט צום האַלו עפעס  
טאָן.»

דער פעלדשער האָט געפאָלגט און איז אין אַיינפאָרהויז  
אַוועקגעגאַנגען.

און זי האָט זיך אומגעקערט צום גאַניק פון רבס שטוב  
און זיך דאָרטן לעבן ליבקע דער רביצן גענודעט. זי האָט  
געהאַט אַן אומעטיגן פנים און האָט זיך געקלאָגט פאַר  
דער רביצן אויפן טאָג, וואָס ציהט זיך אומגעוואוינליך  
לאַנג:

«תמיד, ווען דער שטובשאָטן דערגרייכט דעם וועג פון  
מיטן געסל, האַלט שוין דער זייגער אַרום זעקס, און  
איצט... עפעס אַ מין לאַנגער טאָג, ס'איז נאָך, דוכט  
זיך, דעם גאַנצן זומער אַזאַ לאַנגער טאָג נישט געווען.»  
שפעטער, ווען אָטדער שטובשאָטן האָט זיך מיט די  
שאַטנס פון די אַרומיגע הייזער אַנגעהייבן פלעכטן, האָט  
זי דעם גאַניק פאַרלאָזן און איז אַוועקגעגאַנגען מיטן וועג.  
וואָס פירט אַרויף צו דער פּאַסט. דאָרטן האָט זי באַגעגנט  
אברהם משה בורענסעס ביידע מיידלאַך, וואָס האָבן מיט  
זייער לערער, דעם סטודענט, אַרומגעשפּאַצירט. זי האָט  
זיך אַקעגן זיי מיט איר אומעטיגן פנים אָפגעשטעלט, זיך  
דערפרעגט וועגן קורצן וועג, וואָס פירט מיט די פעלדער  
צו דער רעלסנשנור, און וועגן עפעס אַ פֿאַרמעגליכער  
מיידל, אַ יתומה פון היגן קאַנט, וואָס האָט שוין

יאָרנלאַנג אַ חתן, און האָט נאָך ביז היינט פאַר אים נישט  
חתונה געהאַט:

«זיי געדענקען נישט? אַמאָל פלעגט מען וועגן אָטדער  
מיידל פיל מעשיות דערציילן.»

ביידע בורנעסעס מיידלאַך האָבן, קוקנדיג אויף איר,  
אינזינען געהאַט זייער עלטערן ברודער, וואָס איז איבער  
איר פאַרזעסן, און האָבן געוואוסט, אַז הערץ איז איצט  
אַראָפּגעקומען צוליב איר. זיי האָבן געענטפערט: «ניין, זיי  
געדענקען נישט»:

«זיי האָבן, דוכט זיך, קיינמאָל וועגן אַזאַ מין מיידל  
נישט געהערט.»

דער סטודענט איז געווען צופיל אויפגערעגט פון אָטדער  
אומגעריכטער באַגעגעניש און איז געווען גרייט זיך דורכגיין  
מיט מירלען אויפן גרויסשטאַטיגן שטייגער אַהין און צוריק  
איבער דער גאַס; ער האָט צוליב דעם אָנגעהייבן ווייטער  
דעמזעלבן שמועס פירן:

«יעדנפאָלס... די מעשה מיטן מיידל מוז שייך, יעדנ-  
פאָלס, זיין אינטערעסאַנט.»

נאָר מירל האָט עס ווי נישט אַיינגעהערט און זיך באַלד  
מיט די מיידלאַך אָפּגעזעגנט. זי איז אַוועקגעגאַנגען אַרויס  
דעם שטעטל און האָט זיך דאָרטן דעם גאַנצן פאַרנאַכט  
אַינעאַליין אַרומגעדרייט.

און אינאָוונט, ווען אין די הייזער פון שטעטל האָט מען  
זיך צו די געגרייטע טישן געזעצט, און אַ מענשנס פנים  
איז שוין אויף דער פינסטערער און פוסטער גאַס שווער  
געווען צו דערקענען, האָט זי זיך דאָך אַריינגעכאַפט אין  
אַינפאַרהויז, וואָס אין אָנהייב מאַרק, און איז דאָרטן אַ  
היפשע צייט ביי הערצן אין חדר געבליבן.

די רויטע פאַרהענגלאַך, וואָס אויף הערצס באַלויכטענעם פענסטער, זיינען געווען אַראָפּגעלאָזט, און אינדורויסן האָט זיך קיינער נישט אַרומגעדרייט, אַחוץ דער מיידל, דער צאָנדאָקטאָרין, וועמען די אַלמנה פון אַיינפאַרהויז האָט אָן אייגענע מומע אָנגעקערט. ס'האַט זיך איר געוואָלט וויסן, וועגן וואָס הערץ און מירל ריידן דאָרטן, איז זי שטילערהייט אַריינגעגאַנגען אין צווייטן פּוסטן חדר, זיך אָפּגעשטעלט לעבן שפּאַלט, וואָס צווישן די אויסגעקרימטע און צעלעכצטע פאַר טירן און האָט געהערט, ווי זיי טרעטן זיך דאָרטן אָן אויף די אַלטע וואונדן:

«הערץ, האָט דאָרטן מירל געזאָגט, כ'האַב דאָ אויף דיר אַזויפיל געוואָרט; קיינער האָט נאָך געוויס קיינמאָל אויף דיר אַזויפיל נישט געוואָרט.»

אין חדר איז געווען שטיל. הערץ איז געווען ברוגז און האָט נישט געענטפערט.

«הערץ, האָט מירל ווייטער געזאָגט, איך פאַרשטיי שוין די לעצטע צייט אַזוי ווינציג, וואָס מיט מיר טוט זיך; איך ווייס נישט, פאַרוואָס איך האָב וועגן דיר אַזויפיל גע-טראַכט, איך ווייס שוין אַפילו ניט, צוליב וואָס איך בין אַהער אין שטעטל אַראָפּגעקומען.»

זי האָט זיך פאַרטראַכט און האָט צוגעגעבן:

«איר האָט זיך געדוכט, אַז דאָ אין שטעטל וועט איר זיין בעסער. איר דוכט זיך נאָך אַליץ, אַז "ערגעצוואו" וועט איר זיין בעסער.»

הערץ האָט געקלונגען מיט אַ גלאַז און מיט אַ לעפעלע און האָט זיך צוליבן האַלז פאַרקאַכט באַרוואַסער פון זודיגן סאַמאָואַר.

«גוט, האָט ער איר איבערגעשלאָגן, אָבער נאָך וואָס האָט זי זיך באַדאַרפט אַיינעקשנען, ער זאָל אַראָפּקומען צו איר דווקא אַהער אין שטעטל, וואו אַלע קענען זי און וואו

פון אלע הייזער שטעלט מען אויס אויף אים די אויגן?  
 דאָ ביידערזייט געפינט זיך די אַקושאַרקע שאַץ... ער  
 אליין פילט זיך איצט, ווי עפעס אַ נאַרעשער קליינשטעטל-  
 דיגער חתן, ער האָט פאַר דעם אַלץ צו דאַנקען אַזאַ  
 וויכטיגער נאַרעשקייט, ווי אירע בת-יחידהקאַפּריזן.»

מירל האָט אים נישט געענטפערט; איר קול האָט נאָר  
 נאָך מידער צו קלינגען אָנגעהייבן, און געדוכט האָט זיך.  
 אַז זי איז געקומען צו אים בעטן אַ נדבה:

«הערץ, מיר דוכט זיך נאָך אַלץ, אַז דו ווייסט עפעס  
 מער פון מיר.»

איר דוכט זיך נאָך בכלל, אַז ערגעצוואו זיינען נאָך  
 פאַרהאַן אַזעלכע איינציגע, וואָס ווייסן „עפעס“ און האַלטן  
 „עס“ בסוד... זאָל איר הערץ מוחל זיין, וואָס זי האָט אים  
 אַהער אַרויסגערופן... איר איז שוין געבליבן אין לעבן אַזוי  
 ווינציג, אַחוץ דעם, וואָס איר דוכט זיך, און איצט זיצט  
 זי דאָ אין שטעטל... זי נודעט זיך און טראַכט וועגן דעם.  
 גאַנצע פאַרנאַכטן זיצט זי לעבן ליבקע דער רביצן אויפן  
 גאַניק און קוקט קיין מערב צום ברענענדיג רויטן הימלעך.  
 און איינמאָל פאַרנאַכט האָט זיך איר שוין געדוכט, אַז פונט-  
 דאָרטן, פונם רויטן עק הימל, קוקט צו איר אַרויס אַ  
 צווייטע פייערדיגע מירל און ווינקט צו איר פונדערווייט:  
 «קיינער, ווינקט זי צו איר, ווייס נישט, צוליב וואָס  
 ס'בלאָנזשעט אַרום מירל הורוויץ, און איך, מירל, וואָס  
 איך ברען אין פייערדיגן עק הימל אויפן האַריזאָנט,  
 כ'האַב שוין אַמאָל אויך אַרומגעבלאַנזשעט און האָב אויך  
 נישט געוואוסט, צוליב וואָס.»

הערץ האָט נישט געוואוסט, וואָס זי וויל, און דער  
 איראַנישער פנים האָט ביי אים קוים קוים געשמייכלט. די  
 גאַנצע צייט, וואָס זי האָט גערעדט, האָט ער אַזוי גע-

שמייכלט. ער איז פון דעם שמועס נישט צופרידן געווען  
און האָט איר צום סוף די רייד איבערגעשלאָגן:

«יאָ, אָבער נאָך וואָס טויג שוין דעם ערשטן אָוונט  
ריידן וועגן אַזעלכע הויכע זאַכן?»

אַט קען ער איר דערציילן, ווי צו אים אין האָטעל איז  
איינמאָל געקומען מיט אַ וויזיט איר מאַנס געשוועסטער-  
קינד מאַנטשיק... אין אַ שוואַרצן סורדעט איז ער צו אים  
געקומען. יאָ, און דער מאַן אליין:

«אים האָט מען אין האָטעל דערציילט, אַז דער מאַן  
אירער האָט זיך אויף אים צוויי מאָל נאָכגעפרעגט.»

דענסטמאָל האָט מירל אויף אים אַ קוק געטאָן און שוין  
מער גאַרנישט ניט געזאָגט. אַזוי באַליידיגט האָבן זי שוין  
זיינע לעצטע ווערטער. איר פנים איז געוואָרן בלאַס, און  
זי האָט אים קיין „גוטע נאַכט“ נישט געזאָגט. אין פינס-  
טערן הויז פון איינפאַר האָט זי זיך נאָך אָפגעשטעלט און  
זיך וועגן עפעס באַשליסן נישט געקענט. נאָר צוריק  
האָט זי זיך טאַקע נישט אומגעקערט. זי האָט נאָר אויף  
זיך דעם שאַרף צורעכטגעמאַכט און איז באַלד פאַרשוואונדן  
אין פינסטערן דרויסן.

ווען די מיידל, וואָס לערנט אויף צאָנדאָקטער, איז אין  
הויז אַרויס, איז שוין הערן געשטאַנען ביי דער געעפּנ-  
טער טיר פון זיין באַלויכטענעם חדר און האָט געבעטן  
טינט און פעדער מיט נאָך אַ לאַמפּ קעראַסין. די מיידל  
איז זיך אינדרויסן פאַרביי דעם איינפאַרהויז דורכגעגאַנגען  
און זיך איינגעקוקט אין דער גאַס. ס'איז געווען אַ פינס-  
טערע און קילע נאַכט; די שטעטל איז געשלאָפּן, און מירל  
איז שוין דאָרטן נישט געווען. אומעגליך איז געווען צו  
וויסן, וואוהין זי איז אַוועק: לינקס, צו דער רביצן  
ליבקעס שטוב, צי גאָר רעכטס, מיטן וועג, וואָס פירט צו  
דער פּאַסט און צו די פעלדער אַרויס דער שטעטל.

שפּעט נאָך האַלבער נאַכט האָט ליבקע די רביצן אינ-  
דערפֿינסטער דעם קאַפּ פּונם קישן אויפגעהויבן. זיך אַ-  
ביסל צוגעבויגן צום צווייטן בעט. וואו איר מאַן איז גע-  
שלאָפֿן. און אים גענומען וועקן מיט אַ פּאַרדומפענעם און  
שלעפּעריגן קול:

«אברהמל?!... אברהמל?!... שלאָפּסט. אברהמל?!»  
אין דער גאַנצער שטוב איז געווען אַזוי אומעטיג.  
פינסטער און שטיל. די נאַכט האָט זי אַרומגענומען פון  
אַלע פיר עקן. זיך געצויגן אַרום און אַרום איבערן גאַנצן  
אויסגעלאָשענעם שטעטל. און ווייטער – איבער די אַרומיגע  
פעלדער. וואו דער אומעט פון די שלאָפּנדיגע האָט זיך  
שטיל אָן דער ערד געקלאָפּט.

דער רב האָט זיך אַ קליינעם וואָרף געטאָן און זיך אויפ-  
געכאַפּט מיט אַ פּאַרשלאָפּענער שרעק און מיט אַ שטילן  
האַלבדערוואָרגענעם וואָרט:

«אַ?!...»

און נאָכדעם זיינען זיי שוין ביידע האַלבוואַכנדיגע אין  
די בעטן געלעגן. געהויבן די קעפּ אינדערפֿינסטער און  
געהערט. ווי מירל וויינט דאָרטן קעגנאיבער דער וואַנט  
מיט דער געשלאָסענער טיר. איר קול איז געווען אָן אַיינ-  
געהאַלטענער. אַ נאָגנדיגער און אַ האַלבדערוואָרגענער.  
אַלעמאָל האָט ער זיך געשטאַרקט מיט אַ נייצוגעקומענעם  
שטראָם פון וויינענדיגן כליפען און דערמאָנט אָן אירע  
קינדערשע בת־יחידהיאָרן. דענסטמאָל האָט זיך געהערט.  
ווי אונטער איר טרייסלענדיגן קערפּער סקריפעט די בעט.  
און געדוכט האָט זיך. אַז עמיצער שטייט דאָרטן אָנגע-  
בויגן איבער איר קאַפּ. וואָרגט זי פּאַרן האַלז און דער-  
מאָנט איר:

«האָסט עס אומגעבראַכט דיין לעבן... און פּאַרפּאַלן איז  
דאָס שוין. אויפֿאייביג פּאַרפּאַלן...»

פֿאַרשלאָפּענערהייט האָט זיך די רביצן אויפן בעט אויפֿ-  
געזעצט און האָט אויף זיך דעם טשיפעק צורעכטגעמאַכט.  
«זי איז ביי אים געווען. האָט זי צום אַיינפֿאַרהויו אויף  
הערצן מרמז געווען. אַ גאַנצן אָונט איז זי ביי אים  
געווען.»

און נאָכדעם האָט זי שטילערהייט אַ לאַדן געעפנט און  
געזעהן:

אויפן שטעטל רוקט זיך שוין דער גרויער אָנהייב טאָג,  
אין אַלע הייזער שלאָפט מען, און נאָר דאָרטן אין אָנהייב  
מאַרק. לייכט זיך נאָך אַלץ אין הערצס צימער, וואָס אין  
אַיינפֿאַרהויו, און די רויטע פֿאַרהענגלאַך זיינען אַראָפֿ-  
געלאָזן און פֿאַרשטעלן אים מיט זיין ביינאַכטיגער שריי-  
בערשער אַרבעט.

## VI.

אין דער נאַכט, וואָס פֿאַר ערב תשעה באָב, האָט געגאַסן  
אַ לאַנגער רעגלמעסיגער רעגן. ער האָט געקלאָפט אין  
פֿאַרשלאָפּענע דעכער און זיי דערוועקן נישט געקענט, גע-  
נעצט אָן אַיינזאַמע פּויערשע פּור, וואָס האָט זיך פֿאַמעליך  
איבערן בלאָטיגן שטעטל געשלעפט און איר אָנגעוויזן  
אָהין, צום אַיינציגן אומרוהיג באַלויכטענעם פענסטער, וואָס  
גייט אַרויס פּונם רבס נאַסן הינטערגעסל.

מיט מירלען איז דענסטמאָל ווידער עפעס אומרוהיגעס  
פֿאַרגעקומען, און די רביצן איז דערפֿאַר שלעכט גע-  
שלאָפּן ביי זיך אין שלאָפּצימער און האָט געדענקט, אַז  
אין שטעטל גאַפט מען שוין, וואָס זיי דערלאָזן עס,  
אָטדאָס, וואָס, וואוינענדיג ביי אַ רב אין שטוב, האַלט זי  
זיך אַ בחור דאָ אין אַיינפֿאַרהויו. זי האָט נישט געוואוסט,  
פֿאַרוואָס אָטדי צרות קומען איר, און האָט אַלעמאָל גע-

עפנט די אויגן און אָפגעזיפצט צו איר מאַן אויף אַ קול.  
 כדי מירל זאָל עס ביי זיך אין חדר דערהערן:  
 «אַזאַ מין אָנשיקעניש... און וויאַזוי זאָגט מען טאַקע  
 יענעם: נעם פאָר אַוועק?»

דער פריהמאָרגן איז נאָכדעם געווען אַ הייסער, אַ פאַר-  
 נער און אַ נודנער. ס'האַבן צוזאַמען מיט אַ שטיקל  
 גלאַז צופיל געבלישטשעט אַקעגן דער זון די נאַסע רעגנ-  
 גריבלאַך, וואָס צווישן די צוגעדאַרטע הרודעס, און די  
 אָפגעשווענקטע הייזער האָבן זיך געשווינט צו תשעה-  
 באבצו געטריקנט און נישט געוואוסט, צי דער רעגן וועט  
 זיי שוין מער נישט נעצן.

קעגנאיבער דער געשלאָסענער טיר פון מירלס חדר  
 האָבן זיך נאָך אַלק די ביינאַכטיגע אומרוהיגע טריט גע-  
 הערט.

אַרום עלף אַזייגער איז זי פונדאַרטן אויף גיך אַרויס-  
 געגאַנגען און זיך אַוועקגעלאָזן גלייך צום אַיינפאָרהויז.  
 וואו אויף הערצן האָט שוין די באַשטעלטע פור געוואָרט.  
 אונטער די אויגן איז ביי איר געווען שטאַרק בלוי, ווי  
 אונטערגעשלאָגן, און די פלייצעס האָבן דערמאָנט, אַז  
 די לאַגע אירע דאָ אין שטעטל און אומעטום איז שוין  
 אומבאַהילפיג און פאַרלאָרן, און עס מוז שוין אינגיכן נעמען  
 אַן עק. זי האָט געקוקט גלייך אַהין צו דער פור, וואָס  
 לעבן אַיינפאָרהויז, און דער מוח האָט ביי איר פון דער  
 שלאָפלוזיגער נאַכט געאַרבעט צופיל אָנגעשטרענגט און  
 צו גיך.

זי האָט אים נאָך עפעס באַדאַרפט דערמאָנען, הערצן.  
 אָבער אויסגלייכנדיג זיך מיט דער פאַרנטיגער וואַנט  
 פון אברהם משה בורנעסעס שטוב, האָט זי פלוצים דערויף  
 חרטה געקראָגן און זיך אָפגעשטעלט:

« סייזייסיי איז עס שוין געווען נישט מער, ווי נאָרע-  
שער פּיזעם, אָטדאָס, וואָס זי האָט זיך די גאַנצע צייט  
געוואָלט אָפּנאַרן, אַז זי וועט קענען זיין מיט אים ערגעצ-  
וואו אין אויסלאַנד. »

לעבן גאַניק פון בורנעסעס שטוב האָט זי דערזעהן וועל-  
וולס קלענערע שוועסטער און זיך צו איר אויסגעדרייט:  
« ברכה קען איר נישט זאָגן, דער וויפּילטער אין חודש  
ס'איז היינט? ... זי, מירל, איז זיך שוין באמת צופיל דאָ  
אין שטעטל פאַרוועסן. »

זי האָט דער צעשראָקענער מיידל איבערגעלאָזט אַן  
אַנדענק פון אַ פּאַסטנדיג אויסגעמאַטערטן פנים מיט בלויע  
אונטערגעשלאָגענע אויגן, אַוועקגעשפּאַנט אויפגיך איבער  
די צוגעטריקנטע הרודעס אין פּאַסט צו עמיצן אַ טעלע-  
גראַם פאַרוואָרגן, און שוין פּונהינטער די פלייצעס געהערט,  
ווי די פּור רוקט זיך מיטאַמאָל פון אָרט אָפּ, און ווי דער  
בעל-עגלה צעשמייסט אין געשמאַקער אַיילעניש זיינע  
פּערד:

« וויאַ! ... אויף קינות צוריק אַהיים. »  
ביים רב אין עסצימער האָט אויף איר געוואָרט ליבקע  
די רביצן און זי אָפּגעשטעלט:  
« יאַ... זי מיט אַברהמלען האָבן איר דאָ געוואָלט זאָגן...  
אודאי איז ביי זיי די גאַנצע צייט אָנגעלייגט געווען, האָבן  
זיי איר געוואָלט זאָגן... »

ביי דער רביצן זיינען די הענט געווען נאַריש צונויפ-  
געלייגט אויפן בויך, און אירע אויגן האָבן דערביי מאַדנע  
געפינקלט. מירל האָט נישט געוואָלט הערן, וואָס זי זאָגט:  
« זי ווייסט, זי ווייסט... מאָרגן וועט זי, מירל, דאָ שוין  
נישט זיין. »

און באַלד איז זי צו זיך אין חדר אַריין, פאַרטיילט

נאָך זיך די טיר און פונאינווייניג צוגעשלאָסן דעם דרויסנדיגן לאָדן.

זי האָט באַדאַרפט אַיינשלאָפן כאַטש אויף אַ פּאַר שעה. נייטיג האָט זי עס באַדאַרפט. אַז ניט - האָט זיך שוין צופיל געשפּאַלטן דער קאַפּ, און דער מוח האָט שוין צופיל געדאַרט און געוואָלט וויסן, וואָס זי וועט טאָן אין עטליכע שעה אַרום. ס'איז געווען איבעריג וועגן דעם צו קלערן. אויב דאָ אין חדר האָט געשטערט צו שלאָפן דער שמאַלער פּאַס פון דעם נודנע בריהענדיגן זונענשיין, וואָס האָט דורכן צוגעטריקנטן לאָדן אויפצווייען די טונקלקייט געשפּאַלטן. האָט מען, ליגנדיג אין בעט, געקענט פון זיך געשווינט די קאָפּטל אַראָפּציהען, פאַרוואַרפן די גליהענדיג נאַקעטע הענט אַרויף צום ברענענדיגן קאַפּ און זיך אויסמאַלן. אַז דער אויסגאַנג פון אירע פוסטע פיראונצוואַנציג יאָר לעבן איז נאָך נישט אינגאַנצן פאַרלאָרן... ס'איז דערפון געוואָרן אַביסל גרינגער, און ס'האָט אויף אַ רגע אויפֿ- געהערט צו אַרן דער מאַרגנדיגער טאָג מיט דעם, וואָס אין אים וועט זי שוין איבערגעצק קיין אַרט נישט האָבן. צווישען תהו־ובהו פונאַנהייב שווערן שלאָף האָט זיך געדוכט, אַז ס'איז שוין אַזוי ווייט און לאַנג, אָטדאַס, וואָס זי האָט אַמאָל דאָ אין שטעטל אַ טאַטן גדליה הורוויצן געהאַט. און דעם מידן דרימלענדיגן מוח האָט זיך שוין געמאַלט אַ האַלבפאַרגעסענער פרייטאָג פאַרנאַכט פון זיבן. אַכט יאָר צוריק: אינדרויסן איז ראָז רויטליך און וואַרים, און ס'זעצט זיך די זון. און אין שטוב ביים פעסטער שטייט גיטעלע, די מוטער אירע, שוין אויף שבת אָנ־ געטאָן, זי קוקט צום וועג פון קרייזשטאַט, וואָס פירט אַהער אין שטעטל, און האָט ייסורים, ווי אַלע פרייטאָג:   
"זעה נאָר: שוין אַזוי שפעט, און מ'זעהט אים נאָך נישט פאַרן, גדליהן!"

אינדערפריה. אינם ערשטן טאָג. וואָס נאָך תשעה באָב. איז זי פון שטוב אַוועקגעגאַנגען און האָט זיך מער אינם רבס געסל נישט אומגעקערט.

בייטאָג האָט מען זי געזעהן זיך אַרומדרייען אויפן ליידניגן שפּאַצירפלאַץ. וואָס לעבן דער פּאַסט. און אויפן וועג. וואָס אַרויס דעם שטעטל. זי האָט דאָרטן באַגעגנט דעם יונגמאַן. וואָס פלעגט אַמאָל ביי ר' גדליהן אין מיל פודנווייז מעל קויפן. און אים געבעטן. ער זאָל איר אין שטעטל אַ בעל-עגלה צום וואַקזאַל באַשטעלן און זאָל זאָגן ביים רב אין שטוב. מ'זאָל אים אירע זאַכן אַרויסגעבן.

זי האָט זיך אַזוי געאַיילט. בשעת דער בעל-עגלה איז צו איר שוין פאַר זונעצן חוצן שטעטל אַרויסגעקומען. אָבער נאָך די ערשטע עטליכע וויאָרסט האָט זי אים שוין גאַרנישט ניט געזאָגט דערויף. וואָס ער פאַרקלענערט אַלץ מער דעם טרייב. און געהייסן האָט זי אים שוין נאָכדעם פאַרפאַרן נישט גלייך צום וואַקזאַל. נאָר אַביסל אינאַזייט. צום איינזאַמען יידישן אַיינפאַרהויז. וואָס לאַנגווייליגט זיך אונטער זיין רויטן דאָך אַביסל ווייטער פון די וואַקזאַל-דינערס פאַרוואַקסענע שטיבלאָך און וואַרט טאָג און נאַכט. אַז אַ חתן-פלה זאָלן זיך צונגיפפאַרן.

מער ווי אַ וואָך צייט איז זי דאָרטן אָפגעשטאַנען און האָט אויף עמיצן געוואַרט.

יידן פון שטעטל האָבן זי געזעהן. בשעת זי איז פיר מאָל אַ טאָג מיט איר אומעטיגן פנים צום וואַקזאַל געקומען. זי האָט זיך אַרומגעדרייט איבער דער גאַנצער לענג פון שטייענדיגן צוג. זי האָט אין יעדן וואַגאַן אַריינגעקוקט. צו קיינעם אַ וואַרט נישט אויסגערעדט און זיך מיט איר אומעטיגן פנים צוריק אין אַיינפאַרהויז אומגעקערט. איז מען געשטאַנען אין אַ רעדל אין עק פלאַטפאַרם און איר נאָכגעקוקט אין די פלייצעס:

«טאָקע, נעבעך, געפאלן מירל, אַ?»

זי איז סוף כל סוף אוועקגעפאָרן פונדאָנען איינעאליין מיטן צוג, וואָס פירט צו דער גרענעץ.

מ'האָט וועגן דעם איבערגעבן אין שטאָט, און ס'איז נישט געווען צו וויסן, וואוהין זי האָט זיך אוועקגעלאָזן.

## VII.

איינמאָל אין אַ וואַכעדיגן דאָנערשטאָג, ווען איר געביין איז שוין לאַנג אויפן וואַקזאל נישט געווען, איז וועלוול בורנעס אַהין, נאָכן אָפגיין פון די צוגן, פון זיין פולוואַריק געקומען און איז פאַרפאָרן גלייך אינם איינפאַרהויז, וואָס אונטערן גרויסן רויטן דאָך.

ער איז אונטערן פאַרכאַלאַט געווען אויסגעפּוצט אין אַ נייעם שוואַרצן אָנצוג און אין ווייסע, נאָך ניט קיין געניצטע וועש, זיך געהייסן אַ צימער צוגרייטן און האָט די פּור אַהיים אָפגעשיקט:

«דער פּורמאַן זאָל נאָך אים אַהער קומען מאַרגן צוועלף אַזייגער, ער הערט? נישט פריהער, ווי צוועלף אַזייגער.»

אין איינפאַרהויז זיינען אַלע חדרים געווען ליידיג, און קיין הייזער זיינען נאָהענט נישט געווען; האָט זיך אַ שטילע פּוסטקייט אַרומאונאַרום צו אים אין צימער געצויגן, און די מינוטן זיינען געווען לענגער און פאַרטראַכטער, ווי אינדערהיים. ער איז דאָרטן געזעסן אויף דער ציצענער קאַנאַפּע, זיך אַרומגעדרייט איבער דער פּרעמדער רויטער פּאָדלאָגע, זיך אָפגעשטעלט ביים פּענסטער און אַרויסגעקוקט צו די גענז, וואָס פאַשען זיך דאָרטן אויפן גראָז.

ביי דער פלאַטפאָרם איז ער געווען צוויי מאָל: פאַר-  
נאַכט, נאָכן אָפגיין פון ביידע משאצוגן, און גאַנץ פריה.  
ווען דער גאַנצער פוסטער וואָקזאַל איז נאָך געשלאָפן,  
און געבלישטשעט האָבן נאָך אַקעגן דער אויפגייענדיגער  
זון די רויטע אויג פונם ווייטליכן ווייס געפאַרבטן שלאָג-  
בוים מיטן ערשטן פלאַטפאָרמעלאַמטערן, לעבן וועלכן  
מ'האַט נעכטן דעם לייטער פאַרגעסן.

ער האָט זיך אויך אַוועקגעלאָזן פון אַיינפאַרהויז מיט  
דער סטעזשקע, וואָס פירט צום גאָר נאָהענטן וועלדל, און  
איז דאָרטן געשטאַנען אויפן הויכן פרישצורעכטגעמאַכטן  
גראָבן.

אין וועלדל איז געווען שטיל, די צווייגן האָבן אינ-  
דערהיין קוים, קוים גערוישט, און אַ בלעטל, אַן אָפגע-  
פאלן געלע, האָט זיך פון זיי צייטנווייז פאַמעליך מיט  
דער לופט אַראָפגעלאָזן, און די שטילע בוימער האָבן עפעס  
געוואוסט: זיי זיינען זיך אַזוי מיט זייערע וואוקסיגע  
אַרומגערייניגטע שטאַמען אַרום און אַרום געשטאַנען,  
געהערט דעם קוים מערקזאַמען גערויש פון זייערע אייגענע  
צווייגן און געטראַכט וועגן מירלען, וואָס האָט מער ווי  
אַ וואָך צייט אין נאָהענטן אַיינפאַרהויז געוואוינט:

«יאָ... זי איז דאָ אַמאָל בייטאָג אַרומגעגאַנגען, מירל...  
זי האָט דאָ צו קיינעם נישט גערעדט, נאָר צווישן אונז,  
יונגע בוימערשטאַמען, איז זי שוין אַמאָל, אָהן אַ שום  
באַדערפעניש, פאַמעליך אַרומגעגאַנגען.»

---

שפעט צו אלולצו האָט זיך דער אויסגעגלייכטער סטור-  
דענט ליפקיס אַהיים אומגעקערט און איז נאָך אויפן וועג  
ביים בעל-עגלה געוואָר געוואָרן:

«עט, עט, עט! שוין אוודאי אַ חודש, זינט זי איז שוין  
ביי אונז נישטאָ, מירל.»

ער איז ביי זיין מוטער אין שטוב אָפגעשלאַפן די גאַנצע  
נאַכט, דעם פריהמאָרגן מיטן בייטאָג, וואָס נאָך איר, און  
שוין נישט געהאַט צוליב וואָס אויפצושטיין. ער האָט  
געשנאָרעט געשמאַק, און דער שטאַרק פאַרשלאַפענער  
מוח האָט דאָך געדענקט, אַז מירל איז שוין דאָ נישטאָ;  
אַז ער האָט זי אינוינען געהאַט, ווען מ'האַט אים צו דער  
אָפּעראַציע כלאַראַפּאַרמירט, די גאַנצע צייט, וואָס ער איז  
אויף זיין זומערדיגער קאַנדיציע צו די פּוּחות געקומען;  
און נאָכדעם, ווען ער איז שוין אַהער אַהיים געפאָרן און  
האַט זיך אַלעמאָל אַריינגעכאַפט אין קאָרידאָר פון וואַגאָן.  
כדי נאָכאַמאָל צו באַקוקן דעם געזונטן פּוס, וואָס ער  
ער פירט איר.

פאַרנאַכט האָט ער זיך שוין אַרומגעדרייט אין פּוסטן  
שטעטל גלאַטאַזוי, מיט אַ שטימונג פון פאַרשפּעטיגטער  
אויסחחונה, און נישט געהאַט, וועמען צו דערציילן, ווי-  
אזוי ער איז מירלען צוריק אַ גוטער פריינט געוואָרן, ווי-  
אזוי ער פלעגט זומער מיטן מאָרגנשטערן צו זיינע  
מעדיצינישע לימודים אויפשטיין און צוזאַמען מיט דעם,  
וואָס אין בוך שטייט, הורן:

«איך בין איר קיין שונא נישט, מירלען... קיין שונא  
נישט, קיין שונא נישט.»

ער האָט זיך אָפגעשטעלט לעבן ר' גדליהס פאַרלאָזטער  
שטוב און זי באַטראַכט, דורכגעאַנגען פאַמעליך דעם רבס  
ברייטע זייטגעסל און געקוקט פּונווייטנס אויפן רבס שטוב.  
ס'איז געווען מאָדנע פּריש און ניי אַרומצושפּאַצירן  
פאַמעליך און גלייך איבער דיזעלבע גאַסן, וואו ער האָט  
זעקסאונצוואַנציג יאָר כסדר בשעתן גיין מיט די קלובעס  
אין ביידע זייטן געוואָרפן, און וואו ער האָט ביי יעדן

שפּאַן זיך געבויגן מיטן גאַנצן גוף אין אַלכסון, ווי אַן אונטערשמש צו שמונה-עשרה.

די רביצן האָט אים דאָרטן דערזעהן פון איר גאַניק, וואו זי איז געזעסן, און האָט צו אים אַקעגן פאַמעליך שפּאַנען אָנגעהייבן:

«אַזוי, אַזוי... וואָס זשע דען? געזונט, קיין עין הרע, ווי אַלע מענשן.»

זי האָט זיך מיט אים צעשמועסט וועגן דער אָפּע-ראַציע, וועגן זיין ברודער, וואָס מ'זאָגט, אַז ס'האָט אים אָנגעהייבן צו גיין גוט און ער ווערט אַ גביר, און וועגן דעם, וואָס איר מיידל חנקע האָט שוין אודאי געמוזט פאַרגעסן, וואָס זי האָט ביי אים אַמאָל אַ קאַרג יאָר גע-לערנט, זי וואָלט אומיסטן אַ בעלן זיין, ער זאָל אַ קוק טאָן, ליפקיס:

«זי קען נאָך עפעס שרייבן דיקטאָווקע, חנקע? און ליפקיס איז אַריינגעאַנגען אין שטוב און געפרובט, צי זי קען נאָך עפעס, חנקע.

ס'איז געווען שטיל, און די רביצן איז שוין לעבן אים נישט געווען. חנקע איז געזעסן ביים טיש און געשריבן, ער איז אַרומגעאַנגען, דיקטירנדיג פאַמעליך, און האָט געקוקט אויפן באַלקן, אויף די ווענט פונם חדר, וואו ס'האָט זעקס וואָכן צייט געוואוינט מירל, אינם אָפּענעם שראַנק האָבן זיך געוואַלגערט עטליכע זאַכן, וואָס זי האָט דאָ איבערגעלאָזט, און צווישן זיי — עפעס אַ קליינער צונויפגעקנייטשטער און האַלבבאַשריבענער פאַפיר, ליפקיס האָט דעם פאַפיר אַרויסגעשלעפט און געזעהן, אַז ס'איז מירלס אַן אָנגעהייבענער און ניטפאַרענדיגטער בריוו, ס'איז אין אים געשטאַנען:

«פון דעם, וואָס איך האָב געטראַכט, מאָנטשיק, איז ווידער גאַרנישט ניט געוואָרן, שטענדיג ווערט גאַרנישט

פון דעם, וואָס איך טראַכט. הערן איז בנוגע צו מיר אַזוי  
אומגערעכט. פריהער האָט עס מיך געאַרט: איך רייד צו  
אים וועגן דעם, וואָס מיר טוט וויי, און ער ענטפערט מיר  
וועגן עפעס אַ גאַנצן שיריים-דור, וואָס האָט שוין נישט  
קיין אָרט אין לעבן. נאָר איצט איז שוין דאָס אויך  
אַריבער, און מיר איז שווער וועגן דעם צו ריידן. דאָ  
וואו איך בין, קען איך מער נישט בלייבן. איך ווייס  
נישט, וואוהין מ'גייט, נאָר אַוועקגיין פונדאָנען מוז איך.  
ס'פאלן שוין געלע בלעטלעך פון די בוימער, און אויך  
אַזוי איז ביי מיר אין האַרץ. איך לעב איבער מיין  
האַרבסט, מאַנטשיק, פון מיין געבוירן אָן לעב איך אים  
איבער, און קיין פריהלינג האָב איך קיינמאָל נישט גע-  
האַט. עמיצער האָט אים פאַר מיר איבערגעלעבט. אָטדעם  
פריהלינג, און מיר ווערט דאָס שוין פון טאָג צו טאָג  
קלערער: נאָך איידער איך בין געבוירן געוואָרן, האָט  
עמיץ מיין פריהלינג איבערגעלעבט.»